

Лідскі

Народ, які не ведае
свайго мінулага,
не мае будучыні



Летапісец

Краязнаўчы, гістарычна-літаратурны часопіс
Выходзіць з 1997 года



№ 4 (72)

КАСТРЫЧНІК - СНЕЖАНЬ

2015 г.






Сабіна Іваноўская з Ячыноўскіх, жонка Вацлава Іваноўскага, адна з заснавальнікаў беларускай выдавецкай суполкі “Загляне сонца і ў наша аконца” ў Санкт-Пецярбурзе ў 1906 г. і першай беларускай школы ў Вільні ў 1915 г.

Лідскі

Народ, які не ведае
свайго мінулага,
не мае будучыні



Летапісец

Краязнаўчы, гістарычна-літаратурны часопіс
Выходзіць з 1997 года

№ 4 (72)

КАСТРЫЧНИК - СНЕЖАНЬ

2015 г.

У НУМАРЫ:



**Стар. 2. Краязнаўчы “круглы стол”
на Лідчыне.**



Стар. 5. Кроніка Ліды.

**Стар. 7. 100 гадоў першай беларус-
кай школе на Лідчыне**



**Стар. 10. Лідскай “Талацэ” - 20
гадоў.**

**Стар. 12. Лідскія юбіляры 2015 года.
Кастусь Тарасаў.**



**Стар. 16. Адкуль паходзіць род
Адама Міцкевіча.**



**Стар. 20. Распаўсюд вершаў Ф.
Багушэвіча на Лідчыне.**

Стар. 22. Рэнэрты ў Лідзе.

**Стар. 23. Гісторыя, напісаная ў
небе.**



**Стар. 27. Лідскі дэканат на пач.
20-х гг. XX ст.**

**Стар. 32. Пра лёс Слабадской
плябані ў Лідзе.**



**Стар. 36. Успаміны пра Валянціна
Ляцецкага**



Стар. 68. Паўвеку. Вайна.

На першай старонцы выкладкі памятны знак
у гонар герояў-авіятараў у Лідзе.
Здымак Станіслава Судніка.

Пасведчанне аб рэгістрацыі
№ 907
ад 18.12.2009 г. выдадзена
Міністэрствам інфармацыі
Рэспублікі Беларусь

Заснавальнік
Валерый Васільевіч
Сліўкін,
старшы навуковы супрацоўнік
Лідскага гістарычна-мастацкага
музея, кандыдат геаграфічных
наук.

Рэдактар
Станіслаў Вацлававіч
Суднік

АДРАС РЭДАКЦЫІ:
231293, Лідскі р-н, в. Даліна
АДРАС САЙТА:
[http:// naszaslowa.by](http://naszaslowa.by)

Наклад 300 асобнікаў
9 друк. аркушаў
Газета надрукавана ў Лідскай
друкарні. 231300, г. Ліда,
вул. Ленінская, 23.
Замова № 1435.
Часопіс падпісаны да друку
30.12.2015 г.
Часопіс надрукаваны
30.06.2016 г.

Падпісны індэкс 00257
Кошт падпіскі:
індывід. 3 мес. - 11700 руб.
індывід. 6 мес. - 23400 руб.
Кошт у розніцу: вольны.

ISSN 2218-1792



9 772218 179007

1 50 02 >



Мы просім ўсіх, хто мае цікавыя матэрыялы па
гісторыі Ліды і краю, дасылаць іх на адрас:
231282, Ліда-2, п/с 7, або E-mail: naszaslowa@tut.by

Аўтары цалкам адказныя за гістарычную
дакладнасць сваіх матэрыялаў

Краязнаўчы “круглы стол” на Лідчыне

3 кастрычніка 2015 г. на этнаграфічнай сядзібе “Пескі” пад Лідай прайшоў краязнаўчы “круглы стол”, прысвечаны 425-м угодкам надання г. Лідзе Магдэбургскага права. Сабраліся краязнаўцы з Ліды, Бярозаўкі, Ёдак, Дворышча. З Менска прыехаў малады гісторык Кірыл Сыцько. Арганізоўвала імпрэзу Лідская гарадская і Бярозаўская гарадская арганізацыі ТБМ.

Станіслаў Суднік зрабіў даклад пра гісторыю лідскай ратушы і пра найноўшую гісторыю дзейнасці лідскай грамадскасці па яе ад-



наўленні. Афіцыйна быў прадстаўлены макет лідскай ратушы, выкананы бярозаўскім скульптарам Яўгенам Лукашэвічам. Удзельнікі “круглага стала” даручылі Станіславу Судніку звярнуцца да лідскіх уладаў ад імя краязнаўчай грамады Лідчыны з прапановай аднавіць лідскую ратушу.

Кірыл Сыцько распавёў пра фонды з дакументамі Лідскага магістрата, пра тое, як яны аказаліся ў Менску, што само па сабе вельмі цікава, а таксама прачытаў даклад на тэму “Нефармальна ўлада рыма-каталіцкіх святароў у Лідскім павеце”.

Былі прадстаўлены партрэты сяброў рэдакцыі газеты “*Ziemia Lidzka*”, якая выходзіла ў Лідзе ў 1936-39 гадах. Гэта было найлепшае краязнаўчае выданне на Усходніх Крэсах міжваеннай Польшчы. Фатаграфія рэдакцыі захавалася ў старой польскай газеце і мае вельмі нізкую якасць. З ініцыятывы лідскага краязнаўца Леаніда Лаўрэша лідскі мастак і скульптар Вадзім Вераб’ёў на аснове фатаграфіі зрабіў чатыры вялікія партрэты сяброў рэдакцыі. Леанід Лаўрэш прапрацаваў іхнія біяграфіі, якія самі глядзяцца, як ілюстрацыі да лёсу беларускага народа.

Было паднята пытанне пра Зблянскую школу, па ўсёй верагоднасці першую беларускую афіцыйную школу на тэрыторыі сучаснай Беларусі. У 1926 годзе

палякі разабралі гэтую школу і перавезлі ў Беліцу. Прысутны на “круглым stole” Іван Грос, родам з Дроздава, некалі хадзіў у гэтую Беліцкую школу, добра памятае яе і паабяцаў прыкласці намаганні, каб знайсці фатаграфію гэтай школы.


Напрыканцы Віктар Кудла з Дворышча паказаў фоташэраг з першага “Свята фермераў”, якое нядаўна адбылося ў Дворышчы. Акрамя ўсяго іншага на свяце дэманстраваліся ўзоры даўняй сельгастэхнікі: арфа, ручная малатарня, спрунжыноўка і інш. З гонарам Віктар Кудла распавёў, як удалося знайсці сабраць і давесці да ладу конны манеж. Манежам называлі і



Лідскія краязнаўцы ў перыяд міжваеннай Польшчы



Уладзіслаў Абрамовіч - лідскі краязнавец, паэт, перакладчык, гісторык культуры, бібліёграф, архівіст. Нарадзіўся 9 траўня 1909 г. у Новым Двары каля Трокаў і лічыў сябе летувісам (у анкетах пісаў бацька - летувіс, маці - беларуска). Ведаў летувіскую мову. У 1933 г. скончыў Віленскую гімназію. Жыў у Лідзе з 1936 па 1939 г., узначальваў карэспандэнцкі пункт "Кур'ера Віленскага" і адначасова, быў галоўным рэдактарам газеты "Лідская зямля" ("Ziemia Lidzka"). У 1938 г. як аўтар выдаў кнігу пра Наваградчыну ("Strony Nowogrodzki. Skirce krajoznawcze". Lida, 1938.). Пасля 1945 г. і да канца жыцця працаваў кіраўніком аддзела рукапісаў Бібліятэкі Акадэміі навук Літоўскай ССР. У 1951 г. атрымаў гістарычную адукацыю ў Віленскім універсітэце. Шмат займаўся перакладамі літоўскіх паэтаў на польскую мову. Выкладаў на кафедры бібліятэчнаўства Віленскага ўніверсітэта, таксама выкладаў польскую мову аспірантам універсітэта. Кіраваў літаратурным гуртком, які склаўся вакол польскамоўнай газеты "Czerwony Sztandar", быў сябрам Саюза пісьменнікаў. Пад імем Уладас Абрамавічус разам з Уладзімірам Дзяжакавым выдаў найлепшую ў Савецкім Саюзе кнігу пра Валерыя Урублеўскага (Масква, 1964, 1968). Памёр 16 лістапада 1965 г., пахаваны на Росах у Вільні.




Міхал Шымялевіч (18.X.1879 - 11.01.1969). Леппы лідскі гісторык XX ст. Нарадзіўся з вёсцы Пеляса (цяпер Воранаўскі р-н), лічыў сябе барцяком. Адукацыю пачаў ў Лідскай павятовай вучэльні. У 1901 г. малады Шымялевіч працаваў у Лідскай судова-міравой акрузе, канцылярыі з'езду міравых суддзяў, памочнікам сакратара. Як малады гісторык-аматар атрымаў грант ад гістарычнага таварыства для вучобы ў Кракаве (з 1905 па 1908 г.). Атрымаўшы вышэйшую гістарычную адукацыю ў еўрапейскім універсітэце, даследчык вяртаецца ў Ліду. Верагодна, першай надрукаванай працай Шымялевіча была кніга "Горад Ліда і Лідскі замак" (1905). У 1927 г. Міхал Шымялевіч выбіраецца ў Гарадскую раду ад ТБШ. У 1936-39 гг. Шымялевіч быў сябрам рэдакцыйна-выдавецкага камітэта газеты "Лідская зямля" ("Ziemia Lidzka"), дзе ён апублікаваў каля 30-ці бліскучых краязнаўчых артыкулаў. У 1940 г. Міхал Шымялевіч быў вывезены ў Казахстан, ягоны дом у Лідзе быў канфіскаваны. Найвялікшую каштоўнасць меў велізарны архіў гісторыка, і таму адмыслова дасланыя ў Ліду выкладчыкі БДУ з Менска пачалі займацца апрацоўкай архіва Шымялевіча. Архіў згарэў разам з цэнтрам горада ў 1941 г. Сам М. Шымялевіч цудам выжыў у высылцы. Пасля 1948 г. жыў у Сопаче. Напісаў яшчэ некалькі каштоўных прац.



Аляксандр Снежка (1896-1975), нарадзіўся ў Кейданах (зараз - Летува). Лідскі краязнавец, аўтар шэрагу публікацый у газеце "Ziemia Lidzka", у 1937 г. як аўтар выдаў кнігу пра касцёл у Міры ("Kosciol farny w Mirze. Szkic monograficzny, 1587-1937". Lida, 1937). Да 1939 г. працаваў у Лідзе рэфэрэнтам па культуры ў Арганізацыі вайсковай падрыхтоўкі паштовых работнікаў (PPW). Пасля Другой Сусветнай вайны жыў у Польшчы, заснавальнік і першы дырэктар Музея пошты і тэлекамунацый ва Уроцлаве. Гісторык пошты, філатэліст, аўтар 400 публікацый.

назваюць не будынак і не пляцоўку, а конны прывад, з дапамогай якога конная цяга ператвараецца ў энергію



Антон Грымайла-Прыбытка, сын генерал-маёра рускай арміі Аляксандра Прыбыткі. У 1920-30-х гг. неаднаразова выбіраўся ў Лідскую гарадскую раду, быў лаўнікам Лідскага магістрата і выдатным лідскім краязнаўцам, старшынём Лідскага краязнаўчага таварыства. Аўтар шэрагу артыкулаў і кнігі "Кароткі турыстычны даведнік па Лідскім і Шчучынскім паведах" (1936 г.). Пры канцы 1930-х гг. працаваў над вялікай манаграфіяй аб Лідскім і Шчучынскім паведах. 20 чэрвеня 1941 г. вывезены ў Мінусінскі край. Далейшы лёс невядомы.

вярчэння, каб рухаць сячкаруню, малатарню ці іншыя прыстасаванні.



На сустрэчы можна было атрымаць апошні нумар "Лідскага летапісца" і буклет да 425-х угодкаў надання г. Лідзе Магдэбургскага права.

У завяршэнне былі акрэслены кірункі дзейнасці лідскіх краязнаўцаў на будучы час. А работы тут непачаты край. Чаго варты толькі праект "Бабуліна школа", у выніку якога павінны быць сабраны матэрыялы пра ўсе школы, якія некалі існавалі на тэрыторыі Лідскага раёна, а цяпер закрытыя.

Спланаваны значныя выдавецкія праекты, у тым ліку поўны збор твораў М. Шымялевіча і збор твораў Ежы Путранта.

Яраслаў Грынкевіч.

КРОНІКА ЛІДЫ

4 верасня 2015 г. у Навасёлках пад Лідай адкрылася новая АЗС




1 кастрычніка 2015 года, у Міжнародны дзень пажылых людзей, настоятель храма Усіх святых горада Ліды протаіерэй Уладзімір Яроміч асвяціў памятны камень у гонар закладкі “Алеі актыўнага даўгалецця” ў раёне Кургана несмяротнасці.

3 кастрычніка 2015 г. епіскап Лідскі і Смаргонскі Парфірый асвяціў “Ефрасіннеўскі крыж” на ўездзе ў Ліду з боку Дуброўні (па старой Менскай дарозе). Крыж асвечаны да 1000-годдзя скону св. роўнаап. князя Уладзіміра Святаслававіча.




14 кастрычніка 2015 г. у Лідзе насупраць раённага Палаца культуры адкрыты памятны знак у гонар герояў-авіятараў.



У канцы 2015 года Лідскі раённы цэнтр культуры і народнай творчасці выдаў паўнаколерны буклет “Праект трансгранічнага супрацоўніцтва “Дух продкаў жыве ў нашых сэрцах” па выніках праекту трансгранічнага супрацоўніцтва паміж Латвіяй, Літвой і Беларуссю пры міжнароднай тэхнічнай дапамозе Еўрапейскага Саюза. 134 ст. А-4. Укладальнік - Наталля Вайцюкевіч.

У канцы 2015 года ў Лідзе выйшаў 8-мы выпуск літаратурна-мастацкага альманаха “Ад лідскіх муроў” за 2012-2015 гг. 440 ст. А-5.

Галоўны рэдактар - Станіслаў Суднік.



100 гадоў першай беларускай школе на Лідчыне

Пачаткі беларускай школы сягаюць 1906 г., калі пад кіраўніцтвам Якуба Коласа (К. Міцкевіча), слаўнага беларускага паэта і пісьмэнніка, а таксама Язэпа Лёсіка, вядомага беларускага філолага, абодва па прафесіі настаўнікі, заснаваўся тайны настаўніцкі гурток, дзеля тайнага навучання беларускіх дзяцей у іх роднай беларускай мове¹. У кастрычніку 1907 г. "Наша Ніва" паведаміла, што ў Вільні хутка адчыніцца пачатковае двухкласнае вучылішча для летувісаў. Рэдакцыя паведамляе, што праз два месяцы павінна пачаць працаваць школа, дзе дзетак будуць вучыць таксама і беларускай мове². Але легальную беларускую школу адкрыць тады было яшчэ немагчыма.

І беларускія школы пачалі з'яўляцца без дазволу ўладаў. У карэспандэнцыі, стылізаванай пад сялянскую гутарку пад загалоўкам "З Лідскага павета" ў газеце "Наша Ніва" на пачатку 1908 г. аўтар пад псеўданімам "Калодка" паказаў, што сяляне ўжо добра зразумелі неабходнасць навукі для дзетак на сваёй мове: "У вадной вёсцы надумаліся мужыкі наняць настаўніка ... цяпер нам усім дрэнна, а без навукі яшчэ горш будзе. Зямлі, брат, сваёй няшмат, дома сыны век не будуць сядзець, трэба будзе выхільца ў свет, а як чалавек невучоны, дык бяда: усюды папыхваюць і за дурня маюць! ... Антоць Кумняк (сказаў):

- Трэба нам наняць вучыцеля, ды такога, каб вучыў па нашаму, у такой мове, як самі гаворым; гэта на сам перад, а пасля хай вучыць дзяцей па польску і па расейску. Калі не будзе так, як я кажу, дык, даўбог, і капейкі не дам на якога іншага вучыцеля! Я шчыра раджу наняць вучыцеля Юзіка Кавальчука: ён, браты, усюды па гарадох, усё ведае, на ўсім-усякім чытанні знаецца, а сваёй мовы не цураецца, ад яе не адракаецца! Такі нам і патрэбны ..." ³.

Той жа аўтар праз некалькі месяцаў пісаў: "Устаюць па малу беларусы на свае ногі і самі працуюць, каб падняць культуру. Толькі бядуюць, што няма гдзе вучыць дзяцей, школак ў воласці толькі адна - народная, а дзяцей для навукі ў кожнай вёсцы будзе па 30, прыйдзе зіма, і вясковыя дзеці замест навукі будуць сабак ганяць ... Але мужыкі стараюцца і самі наймаюць вучыцеляў на зіму. Школкі такія добра вучаць і па руску, і па польску, і тлумачыць ім вучыцель усё ў роднай беларускай мове. Крыўда толькі дзецям ў тым, што такія школкі называюць "тайнымі" і закрываюць. У 1908 гаду начальства закрыла 4 такія школы ў Ганчарскай воласці, у вёсках Фалькавічах, Мінойтах, Песках і Заборцах, дык яшчэ 2 школкі ў Беліцкай воласці ў в. Нецяч і Чаплічы" ⁴. Як бачым, толькі ў невялікай частцы тагачаснага Лідскага павета, за адзін год улады не запачаткавалі, а закрылі шэсць беларускіх школ!

Сяляне Лідчыны гатовыя былі вучыць сваіх дзяцей за свае кроўныя грошы, але расійская ўлада пераследала непадкантрольную ёй адукацыю. Газеты таго часу рэгулярна змяшчалі інфармацыю з усёй Беларусі пра закрыццё "тайных" школ і судовы пераслед іх арганізатараў.

У вёсцы Фалькавічы пастаноўка справы народнай адукацыі збольшага задавальняла сялян: "В. Фалькавічы, Лідскага павета, Ганчарскай воласці. Ёсць ў нас вучылішча Любарскага абчэства. Усе нашы сяляне цешацца і з вучылішча, і з вучыцеля, каторы вельмі добра абходзіцца з дзеткамі. Не саўсім толькі здаволены каталікі тым, што ім прыходзіцца вучыцца па расейску. Хаця ўсе тут беларусы, але цёмныя людзі хочуць вучыцца пацяроў не па беларуску, а па польску, бо думаюць, што як каталік, то ўжо і палякам стаўся" ⁵.

Але моўнае пытанне сялянская грамада мела магчымасць вырашыць па сваім разуменні - беларуская мова задавальняла ўсіх: "У Лідскім павеце гаспадары пачалі кратацца каля прасветы сваіх дзетак. У аднэй вёсцы зрабілі прыгавор аб вучылішчу, але агледзяліся, што ў гэтым вучылішчу адразу вучаць па расейску, дык першы год дзеці толькі час трацяць, бо дрэнна разумеюць гэту мову, вось і сяляне надумалі з самых пачаткаў вучыць сваіх дзяцей дома. Нанялі такога вучыцеля, каторы ўмее добра іхнюю беларускую родную мову, і пераканаліся, што гэтак шмат болей карысці для дзяцей, бо ім усё, што вучыцель да іх кажа, зразумела, і пасля ў школкі ляхчэй вучыцца" ⁶.

Пра прагу сялян даць адукацыю дзецям пісаў народны карэспандэнт пад псеўданімам "Тутэйшы" з толькі што адбудаванага пасля пажару мястэчка Беняконі: "У нашым народным вучылішчу было заўсёды ня больш 50-60 вучняў, а ў гэтым годзе ўсе сунуліся да навукі, і ўжо вучанікоў больш 100 і яшчэ просяцца, але не прымаюць. На гвалт патрэбна тут двухкласнае вучылішча, але ніхто аб гэтым не дбаець" ⁷.

Ахвочых вучыцца і насамрэч было болей, чым маглі прыняць школы, нейкі "А.С." пісаў з Бутрыманцаў Лідскага павета: "... асвета сялян тут па вёсках ідзе не праз школы, бо ўрадавая школа ўсяго адна на цэлую воласць - і воласць не малую. Хадзіць у тую школу ня кожнаму спадручна, ды і школа малая: усе месяцы заняты, а жадаючых навукі шмат, дзеля гэтага сяляне прымушаны самі вучыць сваіх дзяцей і вучаць: бо ўцямілі патрэбу навукі. Усюды добра граматынаму - ці дзе паехаў, ці пайшоў. Чытаць умеюць ня толькі мужчыны, але і ўсе блізка кабеты, кабеты ж і вучаць чытаць дзяцей, сабраўшы на якіх 2-3, - больш ня можна, бо пацягнуць... Галоўная мэта гэтай навукі чытанне на малітоўніку. На малітоўніку дзеці і чытаць вучацца, ён і астаецца ў іх на заўсёды адзінай

літаратурай, якую чытае тутэйшы грамадзян. Гэтыя кніжкі, малітоўнікі, друкаваны ў польскай мове, і дзеля гэтага прывык тутэйшы беларус вязаць сваю веру з польшчынай. А праз цёмную сваю ён веру лічыць за нацыянальнасць і дзеля гэтага называе сабе палякамі. І гэта адбіваецца на жыцці" ⁸.

На пачатку XX ст., неабходнасць адукацыі ўжо была ўспрынятая сялянамі Лідчыны, як адзін з галоўных фактараў жыццёвага поспеху сваіх дзяцей. Так сама пачала ўсведамляцца неабходнасць і мэтазгоднасць вучобы менавіта на роднай мове.

Пачалася Першая сусветная вайна.

Немцы занялі Ліду 22 верасня 1915 г.

На акупаваных землях была арганізавана акруга Обер-Ост (Ober-Ost). Лідскі павет для больш надзейнага кантролю за тэрыторыяй быў падзелены на чатыры меншыя: Лідскі, Радуньскі, Васілішскі і Шчучынскі.

Першая беларуская школа ў зоне Обер-Ост была адкрыта 13 лістапада 1915 года ў Вільні на Юр'еўскай вуліцы дзякуючы намаганням нашай зямлячкі А. Пашкевіч (Цёткі) і Б. Пачобкі.

На пачатку сакавіка 1916 года газета "Гоман" паведаміла, што нямецкі галоўнакамандуючы Усходнім фронтам Гіндэнбург выдаў загад пра арганізацыю школ. Сярод іншага ў дакуменце гаворыцца: "Беларуская мова, як адменная ад расейскай, дапускаецца да ўжытку без ніякіх перашкод. Аб навуцы рэлігіі сказана, што яна павінна выкладацца ў матчынай мове вучняў - значыць, у тэй мове, у якой бацькі гавораць з дзецьмі" ⁹.

Найважнейшай праблемай быў недахоп настаўнікаў, большай часткаю мабілізаваных ці эвакуяваных у Расію. Аднак беларусы скарысталіся з загаду Гіндэнбурга, і ў лістападзе 1916 года газета паведаміла, што ў Лідзе "для тутэйшых настаўнікаў і настаўніц наладжаны педагагічныя курсы. На іх пакуль што вучыцца 26 душ" ¹⁰.

Улады Обер-Оста прынялі рашэнне адкрыць беларускую настаўніцкую семінарыю ў Свіслачы, дзе на месячных курсах павінны былі атрымаць падрыхтоўку новыя кадры. Цяжка аказалася знайсці выкладчыкаў, таму заняткі ў семінарыі пачаліся толькі 15.10.1916 і працягваліся да 15.11.1918. Дырэктарам семінарыі быў анямечаны сілезец Бэндзеха, а выкладчыкамі Б. Пачобка і Квяцінскі, часова - прафесар Рудольф Абіхт з Уроцлаўскага ўніверсітэта. У выніку тут атрымалі падрыхтоўку 144 настаўнікі беларускіх школ.

У Свіслачы вучылася і моладзь з Лідчыны: "У тутэйшай беларускай вучыцельскай семінарыі навукі ідуць поўным ходам. Работа ідзе ахвоча, бо ўсе курсісты - гэта ічырыя беларусы, сыны беларускай вёскі, з'ехаўшыя з розных ваколіц: з-пад Васілішак, Плянты, Гродна, Беластока і г. д. Хаця курс навук толькі трохмесячны, аднак пры акуратна наладжанай рабоце яго праходзяць, як мае быць, і ў снежні

месяцы вучні пачнуць практыку ў адкрытай пры семінарыі пачатковай беларускай школе. У семінарыі варункі навукі надта выгодныя. Вучні жывуць у самой семінарыі і маюць тут поўнае ўтрыманне. Кормяць добра: на абед ёсць мяса, а на вячэру даюць гарачую страву. І за гэта - разам з платай за вучэнне - бяруць з іх у месяц 41 марку, за ўвесь курс - 123 маркі. Гэткія грошы лёгка можна сабраць кожная вёска ці грамада і за гэта можна выхаваць сабе свайго настаўніка - аднаго паміж сваіх сыноў, абы ён скончыў народную школу. І лютага курс навукі будзе закончаны і пачнецца новы курс, на каторы можна запісацца. Хай жа людзі загодзі падумаюць аб тым, каб сваіх дзяцей выправіць на навук і гэтак зусім невялікім коштам даць ім магчымасць зарабіць сабе на хлеб і служыць свайму народу" ¹¹.

На пачатку 1917 года паведамлялася пра новы набор у семінарыю: "Запісвацца на новы трохмесячны курс у Свіслацкай Беларускай Вучыцельскай Семінарыі, каторы пачнецца 1 лютага, трэба ў Вільні не пазней за 10 студзеня ў Stadschulrata, Дамініканская 3, пакой 55. Варункі навукі: за навучанне - 5 марак у месяц, за поўнае ўтрыманне - 36 м., разам - 41 м. У месяц і за ўвесь курс - 123 м. Платіць можна памесечна - напярод. Хто хацеў бы ехаць вучыцца з вёскі, можна заявіць аб гэтым у сваім Крэйсамце (Kreissamt - павет), дзе яму дадуць усе патрэбныя ведамасці" ¹².

Першай беларускай школай на Лідчыне была школа ў вёсцы Збляны. У 1914 годзе ў Зблянах згарэў будынак старой школы, і да пачатку Першай сусветнай вайны сяляне атрымалі страхоўку ды купілі будаўнічыя матэрыялы. Пры канцы 1915 года новы будынак быў пабудаваны, а вяскоўцы, скарыстаўшыся сваім правам, адкрылі беларускую школу. Яна існавала тут да сярэдзіны 1920-х гг. ¹³.

У 1923 г. дзейнасць старэйшай на Лідчыне беларускай школы ў Зблянах была прыпынена. "Усе нашыя людзі былі рады, што дзеці некалькі шыбка навучаліся і чытаць і арытмэтыкі. Але хутка здарылася няшчасце: нашага вучыцеля інспектар Лідскага павету, пан Вайтовіч прымусяў паехаць на польскія курсы ў Кракаў, а другога вучыцеля-беларуса на яго месца не прызначыў, і замёрла наша беларуская школа" ¹⁴.

Вясной 1925 г. жыхары вёскі Збляны падпісалі да павятовага школьнага інспектара дэкларацыю за беларускую школу, а потым, не гледзячы на ціск, дружна патрабавалі свайго ¹⁵. Тады ўлады вырашылі перанесці будынак зблянскай школы ў Беліцу. Сяляне, высылкамі якіх гэта школа будавалася, пісалі пратэсты ў Міністэрства Асветы і да мясцовых уладаў. Аднак адказу не атрымалі. У лютым 1926 г. "ад староства прыехалі тэхнікі ўжо разбіраць гэты будынак. На дамаганьне кіраўнікоў разбору, каб сяляне далі рабочых і падводы, усе жыхары в. Збляны катэгарычна адмовіліся і на сходзе вырашылі зрабіць яшчэ адпаведныя крокі, каб уратаваць з такім трудом

Б Е Л А Р У С К А Я Н І В А

жа Мілюку на ягоную скаргу аб нападзе Староста Баранавіцкага павету?

Н.

Да справы будынку беларускае школы ў в. Збляны.

(Беліцкая воласьць Лідскага павету).

(гл. „Карэспандэнцыя“ у № 16 (29) „Бел. Нівы“).

Справа беспадстаўнага пераносу школьнага будынку з вёскі Збляны ў мястэчка Беліцу пачынае набываць значэнне шырэйшых размераў. З прычыны часовага перарыву ў паседжаньнях Сойму дэлегацыя ад сялян вёскі Збляны, шукаючы беларускіх дэпутатаў, ськіравалася была ў прошлым тыдні не ў Варшаву, а ў Вільню. Дэпутаты Беларускай Сялянска-Работніцкай Грамады ў гэты час былі на працы ў правінцыі і толькі Сым. Рак-Міхайлоўскі аставаўся ў Вільні, які з прычыны падупаўшага здароўя ўжо ад двух тыдняў, не выязджаючы з Вільні, лечыцца. Паінфармаваны выбарцамі аб тым, што ўчынне ўлада на мейсцы з сялянамі асабліва ў справе адбірання ад в. Збляны школьнага будынку, які зблянаўцы збудавалі ў 1915 г. на мейсцы згарэўшага, дэпутат, ня могучы асабіста выехаць ў Варшаву, выслаў 17. II. да Міністэрства Асьветы з копіяй да Міністэрства Унутраных Спраў у Варшаву тэлеграму гэткага зместу:

„Назначаны праз Лідскага Старасту супроць волі гміннай рады войт Беліцкай гміны Вадэйка пад намовамі ксяндза з фальварку Нецеча проці волі ўсяе люднасьці пераносіць з дазволу Старасты школьны будынак, збудаваны мяйсцоваю люднасьцю, з вёскі Збляны да мястэчка Беліца Лідскага павету. Пра-тэстуючы проці бяспраўя і пагвалчання праваў беларускае люднасьці, прашу аб безадкладным затрыманні разборкі будынку да часу належнага вырашэння гэтае справы паводле скаргі сялян вёскі Збляны, перасланай Беларускай Соймавым Клюбам да Міністэрства Асьветы ў красавіку леташняга году.

Рак-Міхайлоўскі — дэпутат“.

Барацьба за будынак гэты і за сваю беларускую школу ў в. Зблянах мае ўжо сваю гісторыю. Права на гэты будынак зблянаўцы маюць бяспрэчнае. Гэта-ж зблянаўцы самі, дабіўшыся ў 1914 г. страхоўкі за згарэўшы стары будынак ранейшай расейскай школы, пабудавалі сабе за 1½ гады новы і вялікі будынак. Гэта-ж яны дабіліся, што ў часы нямецкае акупацыі з’арганізавалі ў сваёй весцы ў гэтым будынку беларускую школу. Гэта-ж яны сваёй беларускай упартасцю і адзінацтвам волі дабіліся таго, што пры „першых паляках“ яны моцна і мужна трымалі сваю беларускую школу, трымалі яе і ў часы „Сярэдняе Літвы“, трымалі амаль не да выхаду ў сьвет так званых „языковых уставаў“. Польская школьная ўлада, чым далей, тым больш насядала на Зблянаўскую беларускую школу, змяняючы адных і назначаючы другіх вучыцеляў туды і гэтак ціхім манерам, ступнёва перарабляючы беларускую школу на двужызннюю—польска-беларускую, а потым і зусім выганяючы беларускую мову з Зблянаўскай школы. Вясной 1925 г. зблянаўцы, як адзін, склалі дэкларацыі польскаму школьнаму інспектару ў

збудаваную іхнімі рукамі для сваіх дзетак школу, для чаго праз дэлегацыю звярнуліся да Пасольскага Клубу Беларускай Сялянска-Работніцкай Грамады аб падтрыманні іх дамаганьняў¹⁶.

Па справе школы дэлегацыя зблянскіх сялян адмыслова сустрэлася ў Вільні з беларускім паслом у Сойм Сымонам Рак-Міхайлоўскім, які як раз у гэты час лячыўся ў Вільні. Рак-Міхайлоўскі, не могучы асабіста выехаць у Варшаву, 17.01.1926 г. даслаў тэлеграму ў Міністэрства Асьветы і Унутраных Спраў гэткага зместу: „Назначаны праз Лідскага Старасту супраць волі гміннай рады войт Беліцкай гміны Вадэйка пад намовамі ксяндза з фальварку Няцеча проці волі ўсяе люднасьці пераносіць з дазволу Старасты школьны будынак, збудаваны мяйсцоваю люднасьцю з вёскі Збляны да мястэчка Беліца Лідскага павету. Пра-тэстуючы проці бяспраўя і пагвалчання праваў беларускай люднасьці, прашу аб безадкладным затрыманні разборкі будынку да часу належнага вырашэння гэтае справы паводле скаргі сялян вёскі Збляны, перасланай Беларускай Соймавым Клубам да Міністэрства Асьветы ў красавіку леташняга году.

Рак-Міхайлоўскі, дэпутат“¹⁷.

Абараніць сваю школу беларускія сяляне не змаглі.

13 лістапада 1925 г. беларуская грамадскасць па усёй Заходняй Беларусі святкавала 10-я ўгодкі існавання беларускай школы¹⁸. Сёлета мы можам і павінны годна адсвяткаваць 100-гадовы юбілей першай афіцыйнай беларускай школы на Лідчыне.

Леанід Лаўрэш.

Крыніцы:

- ¹ Беларускае Крыніца №16, 24 красавіка 1932.
- ² Nasza Niwa №31, 12(25) akciabra 1907.
- ³ Nasza Niwa №1, 4(17) stycznia 1908.
- ⁴ Nasza Niwa №15, 18(31) lipnia 1908.
- ⁵ Наша Ніва №12, 18(31) сакавіка 1910.
- ⁶ Наша Ніва №13, 25(7) сакавіка 1910.
- ⁷ Наша Ніва №50, 15(28) лістапада 1911.
- ⁸ Наша Ніва №2, 13(26) студзеня 1912.
- ⁹ Homan № 8, 10 marca 1916.
- ¹⁰ Homan № 79, 14 listapada 1916.
- ¹¹ Homan № 85, 5 snieznia 1916.
- ¹² Гоман №2, 5 студзеня 1917 г.
- ¹³ Беларускае Ніва. №17(30), 27 лютага 1926 г.
- ¹⁴ Наш Сыцяг №3, 13 чэрвеня 1923.
- ¹⁵ Беларускае Ніва №17(30), 27 лютага 1926.
- ¹⁶ Беларускае Ніва №15(28), 24 лютага 1926.
- ¹⁷ Беларускае Ніва №17(30), 27 лютага 1926.
- ¹⁸ Жыццё Беларуса №18, 7 лістапада 1925.

Лідскай “Талацэ” - 20 гадоў

Свой дваццацігадовы юбілей адзначыў у 2015 годзе ансамбль песні і танцу “Талака”, што дзейнічае на базе Лідскіх электрычных сетак. Яго вядомасць даўно пераступіла межы Ліды і Гарадзенскай вобласці, роўна як і распаўсюдзілася за рамкі сістэмы энергетыкі. З 2004 года ансамбль песні і танцу “Талака” набыў званне “народны”, а ў 2012 годзе слова “народны” ў поўнай назве калектыву змяніла слова “заслужаны”. У статусе народнага адзначаў ансамбль некалі сваё 10-годдзе. У статусе заслужанага аматарскага калектыву Рэспублікі Беларусь падыхоў ён да свайго 20-годдзя.

Адлік сваёй творчай біяграфіі ансамбль песні і танцу Лідскіх электрычных сетак “Талака” вядзе з 1994 года. Узнік творчы калектыў не на пустым месцы: на прадпрыемстве існаваў свой хор, старэйшыя ўдзельнікі якога і склалі аснову “Талакі”. А з таленавітай моладзі была створана танцавальная група. У наступным, 1995, годзе ансамбль упершыню выступіў на сцэне перад глядачамі. Год сцэнічнага дэбюту калектыву і прынята лічыць годам яго стварэння.

Стаяў ля вытокаў ансамбля песні і танцу “Талака”, фарміраваў яго першапачатковы рэпертуар таленавіты музыкант і арганізатар Вальдэмар Захаркевіч, які і па сённяшні дзень з’яўляецца нязменным мастацкім кіраўніком калектыву. Танцавальную групу ўзначальвае харэограф Марына Лесагор, чымі намаганнямі танцавальныя нумары ў выкананні “Талакі” сталі своеасаблівай візітнай карткай гэтага

творчага калектыву. З прыходам у ансамбль хормайстра Уладзіміра Гарачова па-новаму, больш магутна, ярка і выразна, загучаў хор. Уладзімір Фёдаравіч таксама робіць апрацоўкі беларускіх народных песень.

- Амаль усе ўдзельнікі калектыву - работнікі Лідскіх электрычных сетак, - расказвае аб складзе “Талакі” яе мастацкі кіраўнік Вальдэмар Захаркевіч. - Інжынерна-тэхнічных работнікаў, спецыялістаў, электрамонтэраў, муляроў, кіроўцаў і іншых людзей зусім “несцэнічных” прафесій аб’яднала любоў да беларускай песеннай спадчыны, жаданне ў вольны час спяваць і танчыць. На сённяшні дзень агульная колькасць “талакоўцаў” - каля шасцідзясяці чалавек. Самы малодшы з нас - амаль што равеснік ансамбля, старэйшаму - больш за шэсцьдзясят гадоў. Сённяшня “Талака” - гэта тры ярскія творчыя групы: харава (з якой і пачаў некалі “расці” калектыў), харэаграфічная і аркестравая.

Наш рэпертуар заснаваны на беларускім песенным і танцавальным фальклору, нацыянальнай культуры і традыцыях, у прыватнасці - культуры і традыцыях прыёманскага краю. Створаныя за дваццаць год існавання калектыву песенныя нумары і вакальна-харэаграфічныя кампазіцыі - ярскія прыклад сцэнічнага адлюстравання побыту і працы беларускага народа, яго гісторыі. Ёсць у рэпертуары ансамбля і рускія, украінскія народныя песні і танцы, творы сучасных аўтараў.

Творчае жыццё ансамбля насычана падзеямі,





калектыў шмат гастралюе і выступае на розных мерапрыемствах, удзельнічае ў конкурсах... Нас не раз запрашалі на канцэрты ў Палац Рэспублікі, на Рэспубліканскі фестываль нацыянальных культур, на Свята беларускага пісьменства і іншыя мерапрыемствы, прыняць удзел у якіх лічыць за гонар любы творчы калектыў. Наш ансамбль - неаднаразовы дыпламант абласных і рэспубліканскіх аглядаў-конкурсаў самадзейнай мастацкай творчасці сярод прадпрыемстваў энергетыкі, энергетычнай і паліўнай прамысловасці. У 2010 годзе калектыў стаў лаўрэатам І ступені Рэспубліканскага конкурсу вакальна-харавых

калектываў, прысвечанага 100-годдзю з дня нараджэння народнага артыста СССР Генадзія Цітовіча. Бачылі нашу "Талаку" дэлегаты III Усебеларускага народнага сходу, удзельнікі канферэнцыі краін-чальцоў СНД у Менску, лідчана і госці Ліды падчас правядзення ў нашым горадзе рэспубліканскіх "Дажынак-2010".

У 2014 годзе "Талака" прадстаўляла нашу краіну ў Польшчы на Міжнародным фестывалі "Падляская актава культур" (Беласток). Бягучы, юбілейны, год парадаваў нас перш за ўсё ўдзелам у рэспубліканскім Дні беларускага пісьменства, які праходзіў у Шчучыне,

і фінальным гала-канцэрце рэспубліканскай акцыі "Харавое Веча".

Час ідзе... Пайшоў на заслужаны адпачынак былы дырэктар Лідскіх электрычных сетак Пётр Лабан, пры якім "Талака" стваралася, расла і мацнела і які падтрымліваў яе дзейнасць. Новы дырэктар прадпрыемства Віктар Жук зазначыў: "'Талака" была, ёсць і будзе". Творчае жыццё ансамбля працягваецца, і трэцяе дзесяцігоддзе гэтага жыцця, спадзяёмся, таксама будзе напоўнена яркімі выступленнямі, гастролімі, творчымі здабыткамі і перамогамі.

Алесь Мацулевіч.



Лідскія юбіляры 2015 года

75 гадоў з дня нараджэння

Кастуся Тарасава

Кастусь ТАРАСАЎ (10 кастрычніка 1940, Менск - 20 сакавіка 2010, Менск) - беларускі пісьменнік.

З сям'і службоўца. Пасля заканчэння сярэдняй школы (1957) на працягу трох год працаваў слесарам-зборшчыкам на Менскім механічным заводзе, калектарам у Паўночна-Заходняй геалага-разведчай экспедыцыі, слесарам-монтажнікам у арганізацыі "Спецэлеватармелбуд". Вучыўся на хімічным факультэце Беларускага політэхнічнага інстытута (1960-1965). Пасля заканчэння інстытута працаваў майстрам шкловарэння на шклозаводзе "Нёман" у Бярозаўцы Лідскага раёна, тэхнолагам на віцебскім заводзе "Маналіт". Быў рэдактарам, загадчыкам рэдакцыі ў выдавецтве "Вышэйшая школа" (1967-1975), журналістам па дагаворы і загадчыкам аддзела прапаганды і агітацыі газеты "Знамя юности" (1975-1977), рэдактарам аддзела мастацтва і крытыкі часопіса "Неман" (1977-1983), спецыяльным карэспандэнтам газеты "Літаратура і мастацтва" (1986-1988). З 1990 адказны сакратар часопіса "Спадчына". Працаваў у газеце "Свабода", "Навіны", "Наша Свабода". Быў выпускаючым рэдактарам газеты "Новы час".

Так атрымалася, што сябры ТБМ увесь час хацелі мець не толькі "Наша слова", як трыбуну арганізацыі, але і выдаваць газету з шырокім беларускім агульнакультурным зместам, газету для нацыянальнай культурнай эліты. Канцэпцыя газеты, яе назва былі падрыхтаваны тагачасным намеснікам старшыні ТБМ Сяргеем Кручковым і Кастусём Тарасавым, які ўжо меў на той час добры досвед у выдавецкіх справах.

Кастусь Тарасаў меў сваё бачанне "Новага часу", ён заўважаў новыя тэндэнцыі ў сусветным кантэксце, працаваў іх на нашу рэчаіснасць. Таму рабіў стаўку на матэрыялы не аднамоментныя, а на больш важныя рэчы - публікацыю матэрыялаў, якія будуць запатрабаваныя і ў перспектыве. Так згодна з яго канцэпцыяй газета набыла сваё аблічча, прэтэндуючы на тое, каб стаць выданнем для інтэлектуальнай эліты. Пры гэтым заставалася прынцыповай пазіцыя - ажыццяўляць выданне на беларускай мове.

У 1966 г. пачаў друкавацца як журналіст. З мастацкім творам выступіў упершыню ў 1976 годзе (апавесць "Следственный эксперимент", часопіс "Неман"). Пісаў на рускай і беларускай мовах. Аўтар гістарычных апавесцяў пра мінулае Беларусі. Аўтар кніг апавесцяў "День рассеяния" (1980), "В час Стрельца" (1981), "Странствие в тесном кругу" (1986), "Погоня на Грюнвальд" (1986), зборніка гістарычна-літаратурных эсэ "Память про легенды" (1984, пашыранае



выданне на бел. мове 1990), "Золотая горка" (1998), "Единственный свидетель - Бог" (1991), "Тры жыцці княгіні Рагнеды" (1997), "Беларусь: Гістарычнае падарожжа для дзяцей" (1999), "Апошняя каханне князя Міндоўга" (2000), "Крыж памяці. Кароткі спіс войнаў, паўстанняў, рэпрэсіяў, катастрофаў, якія выпалі на лёс Беларусі за тысячагоддзе" (2001) і іншыя.

Па матывах апавесці К. Тарасава "Чорны шлях" (рас. "Стая ворон над гостинцем") драматург Аляксей Дударэў стварыў п'есу "Ядвіга" (Купалаўскі тэатр, рэж. Валеры Раеўскі).

Супрацоўнічаў з беларускім аддзяленнем Савецкага Фонду культуры на чале з Іванам Чыгрынавым, потым у кастрычніку 1988 года ўвайшоў у Аргкамітэт па заснаванні БНФ і ўдзельнічаў у выбарах у ВС БССР у 1990 годзе.

Прэмія Міністэрства абароны СССР за раман "Погоня на Грюнвальд" (1988).

Прэмія "Залаты апостраф" часопіса "Дзеяслоў" за апаведы "Брыгіткі" і "Нячутныя гукі самоты" (2007).

Прэмія імя Францішка Багушэвіча Беларускага ПЭН-цэнтра. "За актыўную і плённую працу ў галіне гістарычнай прозы і эсэістыкі, што спрыяе фармаванню сучаснай нацыянальнай ідэнтыфікацыі беларусаў" (2010).

Кастусь Тарасаў стаў годным спадкаемцам Уладзіміра Караткевіча, які ў свой час напісаў яму рэкамендацыю для ўступлення ў Саюз пісьменнікаў БССР. "Беларускі кнігазбор" выдаў том яго выбраных твораў.

З біяграфіі Кастуся Тарасава

Кастусь Іванавіч Тарасаў нарадзіўся 10 кастрычніка 1940 года ў Менску ў сям'і Івана Тарасава і Марыны Матусевіч.

Бацька - Іван Міхайлавіч Тарасаў (1906 - 1973) быў родам з вёскі Горкі Віцебскай вобласці. Гэтаму чалавеку выпаў няпросты лёс. Яго жыццё пачалося з трагічнага здарэння. У пяцігадовым узросце хлопчык пашкодзіў сабе пазваночнік (загуляўшыся з братамі, ён упаў з печы), бацькі не адвезлі сына да доктара, і неўзабаве ў хлопчыка пачаў расці горб. Насуперак нешчаслівым абставінам бацька Кастуся Тарасава знайшоў свой шлях у жыцці. Ён юнаком адправіўся ў Менск, скончыў інстытут... Пазней Іван Тарасаў стаў буйным вучоным-хімікам, лаўрэатам Дзяржаўнай прэміі СССР, выкладаў у Беларускай політэхнічнай інстытуце. "Іван выбіўся ў людзі", - пэўна, казалі б яго аднавяскоўцы, давадзіся ім даведацца пра лёс вясковага калекі.

Бацькава вёска (з успамінаў "Ветях")

"У годзе 1950-ым, ніяк не раней, бацька ехаў на машыне ў Віцебск і вырашыў паглядзець на рэшткі роднай вёскі. Ён узяў з сабой мяне - вось так я таксама аднойчы ў жыцці пабачыў айчыну. Мы спыніліся ў бацькоўскага прыяцеля, калгаснага брыгадзіра. Ён узяў двух асядланых коней, і мы паехалі, я ехаў з бацькам. Дзень быў сонечны. Мы ехалі пакінутай дарогай, кіламетраў пяць. Я не ведаў тады, што бацька не быў на родным двары з 1932 года - яго пакрыўдзіла маці. Яшчэ я не ведаў, якім быў мой дзядуля, калі ён памёр, калі памерла мая бабуля, маці бацькі. Я ехаў у незнаёмае месца, дэталі кароткай гутаркі з прыяцелем мяне не цікавілі. Я чуў, што яны паміж сабою гаварылі, і ўсе іх словы праяцелі міма вушэй. Нарэшце паказалася вёска. Толькі коміны - ні платоў, ні пабудов, ні рэшткаў наваліўшыхся дахаў. Толькі аблезлыя коміны з выдранымі дзверцамі ды нетоптанай дзікай травой вакол. Бацька і прыяцель параліліся, які з комінаў належаў бацькавай хаце, а я так нічога і не ўбачыў.

Цяпер я ўбачыў усё тое жыццё - нямецкія танкі на знявечаных руінах вёскі. Вёска называлася



Бацькі

Горкі. Яна пазначана сярод разбураных немцамі дзевяці з паловай тысяч і не адрадзілася пасля танкавага наезду".

Маці пісьменніка (1910 - 2007) Марына Матусевіч была мянчанкай. У пасведчанні аб нараджэнні яна была запісана полькай, але, як казаў сам Кастусь Тарасаў, гэта было ад таго, што сям'я маці была каталічкай, а на тэрыторыі Беларусі ў тых часы католікі часта запісваліся палякамі, у той час як праваслаўныя - рускімі. Марына Тарасава скончыла швейны інстытут у Ленінградзе. Падчас вучобы яна выступала ў аматарскім тэатры і на ўсё жыццё захавала любоў да тэатра і акцёрства. Пасля вайны Марына Тарасава заставалася хатняй гаспадыняй. Разам з тым яе дзейны характар патрабаваў выхаду. Яна шмат часу выдаткоўвала на грамадскія справы. Гэта былі як ініцыятывы ў школе, дзе вучыўся сын Кастусь і малодшая дачка Таццяна, так і мерапрыемствы большага размаху. Напрыклад, у першыя гады пасля Айчынай вайны яна бралася за арганізацыю дабрачынных спектакляў для дзяцей-сірот. Марына Тарасава самастойна дамаўлялася з менскімі тэатрамі пра такія спектаклі і брала на сябе ўсю арганізацыйную частку.



Бабуля Ядвіга

Шлюб з Іванам Тарасавым быў другім у яе жыцці. Ад першага шлюбу ў Марыны Тарасавай была дачка Зара (1933 г.н.).

У дзяцінстве

Кастусь Тарасаў быў вельмі блізкі з бабуляй Ядвігай Матусевіч. Яна раптоўна памерла, калі хлопчыку было дванаццаць. Пра бацьку і пра бабулю гл. аўтабіяграфічны аповед "Нячутныя гукі самоты" (рас. "Шепот полнолуния").

Стары двор

"Часам, калі выпадае, заходжу на стары двор - тут прайшло маё дзяцінства. Падыходжу да пад'езда, дзе мы жылі на першым паверсе, да вокнаў кухоннага і пакоя, у якім жылі бабуля, я і сястра. Зараз у двары ўсё па-іншаму. Толькі пад'езды тыя ж, адкуль выбягалі сябры. Двор быў забудаваны адынамі - восемдзясят адынаў. На вузенькім тратуары старэйшыя хлопцы і дзяўчаты танцавалі пад патэфон або акардэон. У першым пад'ездзе жылі Фарберавы - усё нізенькія і тоўсценькія, мы кідалі ім у вокны дымавухі і заліваліся рогатам, калі яны выбягалі на вуліцу з крыкамі: "Хуліганы". Была тут радыёмайстэрня, якую мы абакралі, прарабіўшы ў даху дзірку, а затым алюмініевымі стужкамі з кандэнсатараў былі ўпрыгожаны ўсе дрэвы на Маскоўскай вуліцы, як на карнавалі. На самым краі даху над пятым пад'ездам

некалі сядзеў Манах - і кідаў уніз котку з падвязаным да задніх ног хвастом. А яшчэ ў доме былі склепы - у першым была радыёмайстэрня, у другім жыла вялікая сям'я, у якой сын Вова загінуў на нашай вуліцы пад трамваем. У трэцім класе я закахаўся ў дзяўчынку з першага пад'езда і распавёў сваім сябрам. Назаўтра на асфальце каля кожнага пад'езда было мелям вялікімі літарамі напісана: " $K + T = L$ ". Я заціраў гэтую здраду. З сёмага пад'езда, дзе мы жылі, вынеслі хаваць бабулю. Яе пранеслі міма ўсіх пад'ездаў, нібы развітваючыся з імі, у край двара, там стаяў аўтобус. А ў хляве заставалася яе каза, якую я даў".

У шаснаццаць гадоў Кастусь Тарасаў пазнаёміўся з Кімам Хадзеевым (1929 - 2001), менскім філосафам і дысідэнтам, які к моманту іх сустрэчы адседзеў некалькі гадоў у турме ў Ленінградзе. Дом Кіма быў своеасаблівым клубам для вальнадумных і творча настроеных маладых людзей. Нягледзячы на тое, што Кастусь Тарасаў і яго сябры, якія наведвалі Кіма, былі гадоў на 10 маладзейшыя за гаспадара, ён ставіўся да іх з павагай, а ў нейкім сэнсе, і па-бацькоўску. Сам Кім вёў асацыяльны лад жыцця. На працягу многіх дзесяцігоддзяў ягоны дом заставаўся цэнтрам менскага андэграўнду. Кім зарабляў пісаннем чужых дысэртацый, дыпламаў, навуковых прац. Лічылася, што ён ведае ўсё, альбо амаль усё. Кім быў неардынарнай асобай, і знаёмства з ім, безумоўна, аказала ўплыў на маладога Кастуса Тарасава.

Пасля заканчэння школы Кастусь Тарасаў на працягу трох гадоў працаваў слесарам, ездзіў у геолога-выведвальную экспедыцыю, падарожнічаў з сябрам Віктарам Генкіным па СССР...

У 1960 годзе Кастусь Тарасаў паступіў на хіміка-тэхналагічны факультэт Беларускага палітэхнічнага Інстытута і скончыў яго ў 1965 годзе.

Зніклі горад

"У юнацтве ў мяне быў прыяцель, з якім мы перажылі разам некалькі прыгод. Аднойчы ў міліцэйскім аддзяленні горада Ялта, ноччу, калі памежнікі затрымалі нас за начлег пад кустом у гарадскім парку і, абвясціўшы валацугамі, здалі міліцыі, мы, падпі-

саўшы абяцанне пакінуць горад у 24 гадзіны, памарылі пра будучыню і вырашылі, што ўспомнім гэтую прыгоду ў 2000 годзе на Новы год. Тады да яго заставаўся 41 год.

Вось ужо да 2000 года засталася рукою падаць, прыяцель мой даўно памёр, і другі прыяцель, з якім мы перажылі іншыя прыгоды, таксама памёр, і ўспамінаць тыя даўнія нашы прыгоды магу я адзін. А гэты зусім не тое, што ўспамінаць удваіх. Гэта сумны ўспамін - у адзіноце гартаць мінулыя дні. Ды і многіх іншых людзей няма, з кім было б што ўспомніць з лепшых гадоў, самых яркіх дзён жыцця - з юнацтва, калі жыццё абяцае поспех, ты вясёлы і ішчаслівы, і ўсе бядоты невядомыя за наваротамі часу "...

Пасля інстытута К. Тарасаў нядоўгі час працаваў майстрам шклаварэння на заводзе "Нёман" у Бяро-



Сабачка ў доме К. Тарасава, памяць з Бярозаўкі


заўцы Лідскага раёна, затым тэхнолагам на віцэбскім заводзе "Маналіт". У гэты час у К.І. Тарасава выйшла першая газетная нататка, і неўзабаве супрацоўніцтва з газетамі ў якасці пазаштатніка стала рэгулярным. А ў студзені 1967 года Кастусь Тарасаў перайшоў у менскае выдавецтва "Вышэйшая школа", дзе пачаў працаваць рэдактарам.

Для самога Кастуса Тарасава пераход да літаратурнай працы быў натуральным і адзіна жаданым. Мара стаць пісьменнікам узнікла ў яго яшчэ ў раннім маладосці, і ў сярэдзіне 1960-х ён ужо шмат пісаў і шукаў свой стыль, хоць мала каму паказваў свае спробы.

Пісьменніцкі дэбют адбыўся ў 1976 годзе, калі ў менскім літаратурным часопісе "Нёман" выйшла дэтэктыўная аповесць Кастуса Тарасава "Следственный эксперимент".

Далейшая творчая кар'ера складалася даволі ўдала. У 1980 годзе выйшла ў свет першая кніга Тарасава "День рассеяния" - гістарычная аповесць пра Грунвальдскую бітву. Пазней гэтая аповесць вырасла ў раман "Погоня на Грюнвальд" (1986, прэмія Мініабароны СССР у 1988). У 1984 годзе зборнік літаратурна-гістарычных эсэ "Память о легендах" прынёс 44-гадоваму пісьменніку вядомасць у Беларусі. Кніга займалася апавяданнем пра малавядомыя старонкі беларускай гісторыі.

Поспехам карысталіся аповесці "Отставка штабс-капитана", "Тры жыцці княгіні Рагнеды", "Залатая горка", "Апошняя каханне князя Міндоўга" і інш.



Кім Хадзееў



Віктар Генкін

Прататып

"У мяне ёсць аповесць" Тры жыцці княгіні Рагнеды". Яна атрымалася таму, што там ёсць прататып Рагнеды - Лора. Калі прыгледзецца - там усе Лорыны рысы. Усе мае галоўныя аповесці ўтрымліваюць яе вобраз. Яе твар, натура, дзеянні заўсёды



Ларыса Чарнышова, жонка К. Тарасава

былі перада мной, калі я пісаў. ...Рагнеда складае толькі малую частку Лоры, але для мяне гэта Лора".

Гістарычныя творы Кастуся Тарасава часцей за ўсё звязаны з мінулым Беларусі. У аснове сюжэтаў ляжаць драматычныя факты беларускай гісторыі. Роднай мовай Тарасава была руская, але ён вывучыў беларускую мову, якую стаў выкарыстоўваць не толькі на размоўным узроўні, але і змог пачаць пісаць на ёй. Многія аповесці, напісаныя па-руску, ён пазней пераклаў на беларускую мову, а з пачатку 1980-х пісаў і на беларускай і на рускай.

У сярэдзіне 1980-х гадоў у Беларусі пачалася

хваля нацыянальнага адраджэння, барацьба за вяртанне роднай культуры і мовы. Беларуская мова да таго моманту амаль не выкарыстоўвалася ні на афіцыйным узроўні, ні як сродак зносін у гарадах, і захоўвалася ў асноўным дзякуючы вясковым жыхарам.


Кастусь Тарасаў прымаў жывы ўдзел у руху беларускага адраджэння.



На мітынг

Мінулае і будучае

"Усё жыццё мяне цягнула мінулае, але цяпер мне стала цікава будучыня, гадоў гэтак праз дзвесце. Як людзі будуць жыць у ёй? І ці могуць у ёй захавацца беларусы, якія ў большасці сваёй не ведаюць сваёй мовы, гісторыі сваёй краіны, і якіх суседзі - рускія і палякі - заўсёды расцягвалі ў сваё дзяржавы?"



Да юбілею Кастуся Тарасава ТБМ выпусціла чарговую паштоўку з выявай партрэта пісьменніка на фоне касцёла Святога Рохы на Залатой Горцы. Менавіта гэтым мясцінам беларускай сталіцы быў прысвечаны адзін з твораў пісьменніка

Акрамя пісьменніцкай справы Кастусь Тарасаў працягваў працаваць рэдактарам і журналістам. З 1977 па 1983 Тарасаў - літаратурны супрацоўнік аддзела мастацтва, крытыкі і бібліяграфіі часопіса "Неман", 1984 - 1985 - член сцэнарнай-рэдакцыйнай калегіі кінастудыі "Беларусьфільм", 1986-1987 - уласны карэспандэнт газеты "Літаратура і мастацтва", 1989-1995 - нам. галоўнага рэдактара часопіса "Спадчына", 1995-1996 - галоўны рэдактар выдавецтва "Оракул".

У тым жа годзе Кастусь Тарасаў стварыў сваё выдавецтва "Лекцыя", якім кіраваў да 2002 года.

З канца 1990-х ён таксама супрацоўнічаў як аўтар з апазіцыйнымі беларускімі газетамі "Свабода", "Навіны". Быў намеснікам галоўнага рэдактара, выпускаючым рэдактарам газеты "Новы час".

У красавіку 2006 года ў Кастуся Тарасава здарыўся інсульт. Сям'я перавезла яго ў Маскву, паступова здароўе стала аднаўляцца. У красавіку 2009 ён вярнуўся ў Менск.

Раптоўна памёр 20 сакавіка 2010 года ў Менску.

Tarasau.com.

Міхал Шымялевіч

Адкуль паходзіць род Адама Міцкевіча¹

Вось перад намі *"Акт вываднога дэкрэта, з дэпутацыі губерні Літоўска-Гарадзенскай выданы, і генеалогіі, праз гэтую дэпутацыю канатаванай пп. Міцкевічам, прыдомка Рынвід. 1808 г., траўня 1 дня"*. Знайшоў гэты акт п. Тэадор Вяржбоўскі ў кнігах гродскіх Наваградскага павета за 1808 г., якія калісьці захоўваліся ў архіве акруговага суда ў Менску, і два разы надрукаваў: у "Тыгодніку Ілюстраваным"², а другі раз ў кніжцы "Вывучэнне Міцкевіча і яго твораў"³. Гэты дэкрэт, для надання яму значэння акта дзяржаўнай улады, мусіў быў зацверджаны з арыгінальнымі доказамі шляхецтва і легалізаваны Гярольдыяй ці Дэпартаментам Гярольды Сенату. Дарэчы, ніякіх следоў гэтай легалізацыі няма.

Пададзены радавод не сягае далёка ў глыбокую даўніну, а толькі згодна з "Жалаванай граматай дваранству", абмяжоўваецца сцвярджаннем шляхецтва трох пакаленняў роду Міцкевічаў, узяўшы за продка гэтага роду Крыштафа Рынвіда (?) сына Валянціна "прадзеда гэтых вывадных", які як быццам паходзіў з Радунскай парафіі Лідскага павета. Гэткае паходжанне стала вядомым, бо Міцкевічы-наваградцы *"накіраваўшыся да свайго гнязда ў Лідскі павет, адкуль іх папярэднік Крыштаф, як вышэй сказана, выйшаў, знайшлі сведчанне ад Міцкевічаў, якія там жывуць і іншых тамтэйшых жыхароў, што іх папярэднік Крыштаф пасля таго, як страціў частку свайго дзедзіцкай маёмасці ў Радунскай парафіі, з'ехаў у Наваградскі павет і тут пакінуў свайго сына Яна"*. Гэта сведчанне *"радавітасці нашчадкаў Крыштафа і Яна Міцкевічаў"* ад 1789 г., жніўня 10 дня, у тым жа годзе 10 лістапада было акціравана ў земскіх кнігах Лідскага павета.

Род Міцкевіча - гэта дзіўная расліна, якая толькі раз на людской памяці завітнела цудоўнай кветкай. Варта страціць трохі часу, каб вывучыць гэтую расліну



Адам Міцкевіч

і той грунт, на якім яна ад пачатку пачала расці.

Вывадны дэкрэт дадае Міцкевічам прыдомак Рынвід, і таму пашукаем у Лідскай зямлі найперш Рынвідаў. Рынвід - Рымвід - ліцвінскае прозвішча, раней спатыкалася і сярод сялян, і сярод баяраў. У актах маршалкоўскага суда каля 1514 г. знаходзім такі запіс: *"Жаловали передь нами люди господарьский Вьшпольци (гэта значыць падданыя воласці Ушполь ў ранейшым Вількамірскім павеце) на имя Рымовидь Ядевич а Юхно а Роман Рымовидовичы"*, а каля 1510 г. - *"Жаловаль нам бояринь господарьский Талко Рымовидовичь"*⁴. Шляхецкі род Рымавідаў вядомы

¹ Szymbielewicz Michal. Skad pochodzi rod Adama Mickiewicza // Ziemia Lidzka №9-1938. S. 113-116.

² Tygodnik Ilustrowany. 1902, №33

³ Teodor Wierzbowski. Z badan nad Mickiewiczem i utworami jego. Warszawa, 1916.

⁴ Рос. Истор. Библ. XX, 34. 165.

ўжо на пачатку XV ст. Ян Рымавідавіч быў адаптаваны да герба Грымайла. У часы Казіміра Ягелончыка вядомы пан Рымавід (чалец рады пры вялікім князі, сена-тар): у кнізе данацыі гэтага караля ёсць запіс (праўдападобна ад 1479 г.) пра наданне кн. Юрыю Пронскаму сяла Каманосці, якое раней трымаў пан Рымавід. У адным з лістоў кар. Казіміра каля 1445 г. прысутнічае сведка Алехна Рымавідавіч, верагодна, сын папярэдняга. Алехне кароль даў зямлю Сцяпанаву на ракой Пціч, а ў тым жа часе Юшку Рымавідавічу кароль даў *"стаи и болота в Олянехъ"*. У 1489 г. Андрушка Алехнавіч Рымавідавіч быў каралеўскім дваранінам, а перад 1493 г. атрымаў маёмасць у Крывічах, Жосьне на Курэнцы і Алянах⁵.

Нарбут прыводзіць прывілей караля Казіміра каля 1483 г. дадзены "шляхціцу Рынвіду" на землі ў павеце Троцкім, над ракой Мераччу. Гэтыя землі кароль даў Рынвіду як узнагароду за *"усмирение розруху кмеци влосьци Мерецкей"* якія дабіваліся вольнасцяў, звыш тых, якія ім права забяспечвала, а таксама за злоўверхавода бунтаўшчыкоў па імені Лейчыс, які не глядзячы на годнасць і павагу да каралеўскай улады, смеў ката падносіць каралю, кажучы, што гэта знак паганскай вольнасці Літвы⁶. Можна дапусціць, што гэта быў узгаданы вышэй Андрэй Алехнавіч. З пазнейшых геральдыкаў даведваемся, што пан Рымвід пакінуў двух сыноў - Алехну і Юрыя, і што ад першага з іх пайшоў род Алехнавічаў, Кухмістравічаў, Дарастайскіх і Іржыкавічаў, а з другога - род Забаразінскіх⁷. У попісе войска літоўскага 1567 г.⁸ у харунжастве Васілішскім знаходзім двух Рымвідаў з Глыбокага - Яна і Войцаха Станіслававічаў, якія ставілі ў войска кожны асабіста па адным кані. Гэта маглі б быць сыны Станіслава, унука Мікалая Кухмістравіча, мечніка літоўскага 1539 г., паказанага ў генеалагічнай табліцы Банецкага на старонцы 218-219. У спісе актаў Метрыкі Літоўскай якія датычаць Лідскага павета, зробленым Янам Гінетам, крайчым і ротмістрам лідскім, які быў устаўлены ў кнігі земскія таго ж павета 10 жніўня 1784 г.⁹ знаходзім занатаваны прывілей Юзафу Рымвіду на 3 валокі ў Васілішскай воласці ў 1567 г., там жа ўспамін пра дварэц у Лаўкенішках Рымавідаўскіх Палецкага. Няма ўпэўненасці, што нейкі нвашчадак з тых радоў перажыў XVI ст. Згодна з Нясецкім, усе гэтыя роды паходзілі ад Манівіда (можа дзеда Рымвіда?) і мелі герб Ляліва.

Невядома, ці былі Рынвіды ці Рымвіды ў нейкім сваяцтве з Рымвідамі, якія згодна з Нясецкім квітнелі ў княстве Жмудскім і ў Упітскім павеце і якіх Нясецкі залічыў да герба Ліс. Ён выводзіў Міцкевічага Рымвіда з падстарасты жмудскага ці ягоных сыноў Паўла і Станіслава і лічыў, што звалі іх Міцкевічамі ад маё-

нтка Міцкевіч. Нясецкі піша пра Эліяша і Станіслава Рымвідаў, якіх узгадвае жмудскі попіс 1621 г. і Яна, пісара гродскага ўпіскага ў 1674 г. Пра аднаго з гэтых Рымвідаў, найбольш выбітным, Нясецкі паведаў наступнае: *"Эліяш Міхал, найперш падстараста гродскі лідскі, потым падкаморы, стараста наваградскі (памылка, насамрэч навадворскі) і лаздзейскі (Лаздзіяй - Л.Л.), быў паслом на розныя соймы, куды яго шматкроць Айчына кідала, таксама дэпутатам на трыбунал скарбовы літоўскі, але ўжо камісарам, Constit. 1678 fol. 15, калі місія для нашых (гэта значыць езуітаў) пры касцёле дэмбраўскім, ад яго і ад ягонай жонкі функцыянавала, быў потым маршалкам лідскім"*. Ён быў жанаты з Крысцінай Гружэўскай, падкамаранкай жмудскай. Ян - падкаморыч лідскі 1685 г.¹⁰. Гэтую інфармацыю пра Эліяша Міхала Рымвіда можам дапоўніць з іншых крыніц. Ян Гружэўскі, падкаморы жмудскі меў двух сыноў і ажно дванаццаць дачок: з іх Крыстына, як падаецца вышэй, была жонкай Эліяша-Міхала Рымвіда, Яна-Паўла Стрыеўскага, войскага гарадзенскага, чашніка саноцкага. Эліяш-Міхал Рымвід разам з жонкай валодаў у былым Лідскім павеце Дэмбравам, і меў пляц у Лідзе *"ідучы з Рынку на вуліцы Камёнка, на правай руцэ, праву шляхецкаму падлеглы"*, раней належаў Крыштафу Багдзевічу, потым ягонаму сыну Мальхеру. Сыны гэтага апошняга, Людвік і Казімір Багдзевічы прадалі гэты пляц Эліяшу-Міхалу Рымвіду, падстарасту лідскаму за 80 коп грошаў, а Ян Васілевіч, генерал Яго Каралеўскай Мосці Лідскага павета 4 лютага 1678 г. зацвердзіў гэтае набыццё. Пасля смерці Эліяша-Міхала Рымвіда яго сын Ян Рымвід, маршалковіч лідскі і старосціч навадворскі і лаздзейскі 22 снежня 1702 г. спадкаваў пасля бацькі *"двор у горадзе Лідзе на вуліцы, якая з Рынку на Каменку ідзе, з агароднікамі там жа жывучымі"* і прадаў яго Францішку Мазевічу, маршалку лідскаму. Пасля гэтага ўсе звесткі пра гэтую сям'ю знікаюць. Маёмасць Дэмбраў пры канцы XVIII ст. належыць Стрыенскім - Багуславу і Яну-Каралю, шэфу літоўскай гвардыі.

Нясецкі падае два роды Міцкевічаў: з гербам Парай, які згодна з Стрыйкоўскім ідзе ад князёў Гейд-ройцаў і з гербом Наленч, *"пра які ні Папроцкі, ні Акольскі не пісалі"*. Гэтыя другія ў часы Нясецкага былі на Жмудзі, у Менскім і Упітскім паветах. Прыдомак іх Даволга:

Станіслаў Міцкевіч, сын якога Ян у 1648 г. жыў у Менскім павеце.

Адам у 1632 г. - у Віцебскім.

Давід у 1740 г. - лоўчы менскі.

Н. Міцкевічоўна была за Войцэхам Даўгялам.

Міцкевіч Рынвід, Міхал і Ежы 1700 (NB.

⁵ Ibid. XXVII, 11, 24, 44, 85, 312.

⁶ Dzieje. I. 54.

⁷ A. Boniecki. Poczet Rodow. 46, 98, 218-219.

⁸ Рос. Истор. Библ. XXXIII, 774, 775.

⁹ AAD у Вільні, стары нумар №5634.

¹⁰ Niesiecki. Herbarz, VIII. 210.

¹¹ Niesiecki. Herbarz. VI. 389.

Падпісалі маніфест літоўскай шляхты пад Алькенікамі¹¹.

Як вядома тутэйшыя людзі ў мове галосныя *т* і *п* часта замяняюць, і таму *Рымвід* і *Рынівід* гучыць аднолькава. Частка гэтага роду пад канец XVIII ст. жыла ў Ваўкавыскім павеце. Гэта былі Юзаф Міцкевіч Рынівід, бацька Францішка, Станіслава, Канстанціна. З іх Францішак быў жанаты з Ганнай з Булгарынаў, у 1834 г. ён быў начальнікам скарбовай касы ў Ваўкавыску і меў сыноў Базыля і Яна. Станіслаў быў начальнікам скарбовай касы ў Лідзе і адначасова арандаваў былую біскупскую маёмасць Дуброўня, якая ў той час належала нашчадкам гр. Мініха. Гэты род быў прызнаны шляхецкім вывадной дэпутацыяй у Гародні 5 кастрычніка 1817 г. і зацверджаны ў шляхце ўказам Гярольдзі ад 27 верасня 1833 г.

У Лідскім павеце з вельмі старых часоў жыло некалькі шляхецкіх радоў з прозвішчам Міцкевіч (без прыдомка). Пад час разбору шляхты гэтыя роды згрупавалі ў пяць партый - родаў, і кожны род асабіста складаў довады свайго шляхецтва для вывадной дэпутацыі.

Гэта наступныя роды:

Міцкевічы, якія мелі маёмасць у ваколіцы Пажыжма, над ракой Жыжмай. Прызнаны шляхтай Літоўска-Віленскай дэпутацыяй 8 красавіка 1798 г. Указу Гярольдзі, які павінен быў зацвердзіць іх шляхецкі стан, не маю на руках.

Міцкевічы, якія мелі маёмасць у фальварках Жалобішкі, Ганскевічы і Павары з сялянскімі душамі, а таксама на Паёдупю (Połodupiu), Хомічах, Гарманах і Аляхновічах, і якія набывалі ў 1832 г. зямлю ў Даўгялах. Літоўска-Віленскай дэпутацыяй 26 траўня 1800 г. яны былі выкраслены з шляхты і пераведзены ў аднадворцы. У выніку шматгадовых старанняў справа іх шляхецтва разглядалася ў найвышэйшай інстанцыях - Дзяржаўным савеце, які сем асоб з усіх скасаваных прызнаў за шляхту, і цар 15 сакавіка 1862 г. зацвердзіў іх шляхецкі стан, аб чым Сенату паведаміў Дэпартамент Гярольдзі ўказам ад 18 красавіка 1862 г.

Міцкевічы, якія валодалі маёмасцю ў Юргішках, Гесмантах, Ракуцёнішках і Таўгінішках былі прызнаны шляхтай Гарадзенскай дэпутацыяй 16 лютага 1818 г. і зацверджаны ў шляхецкім стане ўказам "Временного Присутвия" Гярольдзі 21 верасня 1845 г.

Міцкевічы, якія на пачатку XIX ст. валодалі фальваркам Вайдагі з 8 сялянскімі душамі, Белапятры з 13 душамі, Петрашунцы з 1 дымам і жылі на ўласнай зямлі ў ваколіцы Крупавічы. Гарадзенская дэпутацыя прызнала іх шляхтай 20 чэрвеня 1819 г. Зацверджаны ўказам "Временного Присутвия" Гярольдзі 3 лютага 1847 г.

Міцкевічы, якія мелі маёмасць у ваколіцы Яца-

вічы, прызнала шляхтай Віленская дэпутацыя 17 ліпеня 1820 г., а ў 1845 г. яны былі выкраслены з шляхты і пераведзены ў аднадворцы. Указам Гярольдзі 31 кастрычніка 1852 г. частка гэтага рода была зноў далучана да шляхты. Шляхецтва астатняй часткі гэтага роду прызнана Дзяржаўным саветам і зацверджана царом 22 студзеня 1857 г., пра што Гярольдзі паведаміла сваім указам ад 24 лютага 1857 г.

Акрамя гэтых пяці родаў Міцкевічаў былі сямействы з такім жа прозвішчам, але не шляхецкага стану. Напрыклад, сямейства, якое мела маёмасць у Кербядзях, Ёдках і іншых. Яны з-за браку грошай і доказаў не былі прызнаныя шляхтай і першапачаткова запісаны ў аднадворцы, а пасля скасавання ў 1866 г. гэтага стану прыпісаны да мяшчан горада Ліды.

Афіцыйныя радаводы кожнага з гэтых родаў не сягалі далей за канец XVII ст. Спробы злучыць іх радаводы з радаводамі Рымвідаў, Рынівдаў ці Рымвідаў-Міцкевічаў і Рынівдаў-Міцкевічаў былі безвынікова. Што не каза пра тое, што такой лучнасці няма, справа ў тым, што няма патрэбных дакументаў.

У XVIII ст. лічылася, што адзін з радоў лідскіх Міцкевічаў разам з Вільбікамі і Запаснікамі паходзіў ад аднаго продка Крупаса, якому шляхецтва надаў вялікі князь Вітаўт за выправу пад Грунвальд у 1410 г. Такое меркаванне мела пэўныя гістарычныя падставы і абапіралася на шэраг актаў XV-XVI ст., якія часткова былі потым апублікаваны ў "Актах Паўднёвай і Заходняй Расіі", том 1, і ў "Актах Віленскай Археаграфічнай камісіі", том 25. Адзін з гэтых актаў, а менавіта датаваны 23 жніўнем 1560 г. у Эйшышках - дэкрэт камісараў, пасланых сюды каралём Жыгімонтам Аўгустам для высвятлення шляхецтва баяраў радунскіх, пералічвае наступныя шляхецкія сямействы, якія пайшлі ад Крупаса: Крупавічы, Фяткевічы, Пашкевічы, Янушкевічы, Пацэвічы, Бартасевічы, Сянкевічы і інш., а сярод іх і Міцкевічы, пра якіх запісана: "*з Міцька, пятага сына Крупасава выйшаў Якуб і Пецька, з Якуба - Марцін, з Марціна - Ленарт, з Пецька - Ян і Стась, гэта - Міцкевічы ад пятага сына Крупаса*". Гэтыя ўсе сямействы былі прызнаны камісарамі за шляхту. Але ў Радунскім павеце тады жылі не толькі Міцкевічы, якія паходзілі ад Крупаса, але і іншыя. У тым жа камісарскім дэкрэце пералічаны сведкі, якія сведчылі шляхецтва вышэй пералічаных асобаў, гэтыя сведкі мелі прозвішчы: Шымка Валадковіч, радунскі харунжы і баяры-шляхта Радунскага павета - Ленарт Контрым, з дому Кібартавага Ян Міцковіч і Шчэпан Мікалаевіч. Таксама тут маглі б жыць і нашчадкі кагосьці з Рымвідаў, як жылі тут і нашчадкі Крупаса ці Кібарта.

Вышэй пералічаныя мясцовасці, у якіх мелі сваю маёмасць лідскія Міцкевічы, пры канцы XVIII ст. уваходзілі ў склад рыма-каталіцкіх парафій: Пажыжма і Таўзгіняны - у Воранаўскую, Жалобішкі, Ганцкевічы, Павары, Поёдупе, Хомічы, Горманы, Гесманты, Белапятры і Яцавічы - у Эйшышскую, Юргінішкі - у Алькеніцкую, Вайдагі і Ракуцёнішкі - у Нацкую, Крупавічы і Кербедзі - у Жырмунскую, Ёдкі

- у Лідскую, Петрашунцы і Аляхновічы - у Радунскую. У Радунскай парафії пры канцы XVIII ст. Міцкевічы жылі ў ваколіцах Петрушанцы і Аляхновічы. Праўдападобны, Міцкевічы якія аселі ў Аляхновічах выводзілі свой род ад Крупаса, таму можна лічыць, што і Міцкевічы з Петрушанцаў маглі быць сваякамі Міцкевічам наваградскім.

Прозвішча Міцкевіч значыць - сын Міцькі ці Міці, памяншальнае імя ад Дзмітрыя. Гэта імя дастаткова пашырана сярод беларускага і ліцвінскага насельніцтва. З такім прозвішчам было шмат сялян і месцічаў вызнання як рыма-каталіцкага, так і ўніяцкага (потым праваслаўнага). У старажытных Ашмянскім і Лідскім павеце такое прозвішча мела вялікая колькасць дробнай шляхты, якая паходзіла з даўніх гаспадарскіх баяраў. Прозвішча, ці дакладней, імя па бацьку "Мітковіч" і "Міцковіч" каля 20 разоў паўтараецца ў указальніку да XX тома РИБ, дзе надрукованы акты Літоўскай метрыкі з XV ст. Ва ўхвале Віленскага сойма 1528 г. названы наступныя баяры-шляхта Наваградскага замка з прозвішчам, якое паходзіць ад *Міцька: Миткова, Иван Митковичь* (3 разы), *Степан Митковичь, Петрашка Митковичь, Белицки Митковичь, Миколай Митковичь*, таксама баяры, якія зямлі не мелі і ехалі на службу асабіста: *Масько Мицкевичь, Богуш Миткевичь*. Паміж гэтымі прозвішчамі спатыкаем: *Яраш Букревичь, Ленько Сопличыцъ, Федько Горбатовичь, Митько Комаровичь і Митько Котлубаевичь*. У попісу літоўскага войска 1567 г. у Наваградскім павеце пералічаны: *Мицковичь і Роман Мицковичь, Федоръ Степановичъ Миткевичь, Михайло Петрашкевичъ с Митькевичъ, Жданъ Вашкевичъ с села Митьковичи, Андрэй Мицкевичъ с Дарава, Васько Миськевичъ с Горбатовичъ, Кмита Митковичъ с Скробова, Иван Миткевич* і г.д.

Калі пашукаць месцазнаходжанне пералічаных вышэй населеных пунктаў, дык Гарбатавічы і Скробава знаходзяцца ў ваколіцах мястэчка Гарадзішча, у Баранавіцкім павеце (раней Наваградскім). У гэтай жа мясцовасці знаходзім і назвы населеных пунктаў, якія ўзгадваюцца ў радаводзе 1808 г.: Валеўка над рэчкай Сэрвеч, Завоссе і зноў тыя ж Гарбатавічы. У гэтым жа раёне раскіданы і іншыя мясцовасці назвы якіх знаёмы з твораў вялікага паэта: Цырын, Варонча, Плужыны, Тэраевічы, Туганавічы, Грэчыхі і Свіцязь! Відочна, там жа трэба шукаць і тое старое, з XVI ст. сяло Міцкевічаў, дзе раней жылі і самі Міцкевічы.

Попіс войска 1567 г., у якім афіцыйна запісаны прозвішчы Міцкевічаў, Міткевічаў і Мітковічаў заканчваецца падсумаваннем: *"Сумою шляхты повету Новогрудского вышней описаных коней 465, межы тыми - шляхты пешой човеков 16, а драбовъ 54"*. Усе Міцкевічы былі шляхтай і як шляхта выконвалі гаспадарскую земскую службу, гэта значыць хадзілі на вайну конна і зброяна. Знаходжанне ў попісе беднага шляхціца, які не мае каня і толькі з рагачынай у руках "на пеша" павінен ісці на вайну, ніякім чынам не прыніжала ягонага шляхецтва і годнасці.

Прайшло больш за 200 гадоў, змянілася 6 - 7

пакаленняў, род Міцкевічаў, як і тысячы іншых сямей шляхты, разросся і збяднеў, а краёвыя катаклізмы знішчылі ўсе дакументы, якія пацвярджалі іхняе шляхецтва. Не мала такой збяднелай шляхты сядзела па вёсках "на пустках", гэта значыць на валокх, не заселеных сялянамі і з часам зраўнялася і параднілася з сялянамі. І была хцівымі дзедзічамі ўпісана ў інвентары як простыя сяляне. Тады такія шляхціц, пазбаўлены сваіх праў сваболай дзедзіча, прабуджаўся і пачынаў працэс па вяртанні свайго шляхецтва. І калі меў грошы, падтрымку суседзяў і мог знайсці нейкія паперы, дык выіграваў справу.

Пэўна, ані ў XVII, ані ў XVIII ст. не было такога, каб хтосьці паставіў пад пытанне шляхецтва беднай засценкавай шляхты, нейкіх там Міцкевічаў з-пад Гарадзішча, і ніхто з іх не меў патрэбу вышукваць доказаў свайго паходжання. Датуль, калі аднаму з іх, а менавіта сыну Якуба, пану Мікалаю Міцкевічу пашчасціла ў жыцці - ён здабыў пасаду каморніка і адваката (мерніка і судовага абаронцы) і таму пачаў вышукваць доказы свайго шляхецтва. На радзімай старане - у трохкутніку Наваградак - Нясвіж - Баранавічы можа і жыў хто з Міцкевічаў шляхціцаў, але з-за браку доказаў немагчыма было паказаць генеалагічную супольнасць радоў, і таму належала шукаць іншых Міцкевічаў.

Даўнія Ашмянскі і Лідскі паветы былі сапраўднымі батанічнымі садамі шляхты і - якой яшчэ шляхты! Сядзелі тут ад паганскіх часоў, ад Міндоўга Юндзілы, Раўбы, Вісманты. Ад Гедзіміна - Догілі, Цырыны, Эйгірды, ад Ягайлы і Вітаўта - Круповічы, Запаснікі, Міцкевічы, Качаны, Даўгірды, Ёдкі і інш. У самім Лідскім павеце пад канец XVIII ст. квітнела каля 600 шляхецкіх прозвішчаў, і сярод іх больш дзесятка сямействаў Міцкевічаў! Таму належала толькі прыехаць да першага лепшага шляхецкага гнязда, якім была, напрыклад, Радунская парафія, ператрэсці стосы старанна прыхаваных у скрынках, на бэльках пад столлю дакументаў - нярэдка кавалкаў пергаменту з XV ст., а таксама значнай лічбы пазнейшых папер і зрабіць на аснове ўзгадваных у іх радоў сваю "лінію". Гэткая "лінія роду" Міцкевічаў наваградскіх, потым апублікаваная разам з вывадным дэкрэтам Тэадорам Вяржбоўскім, і была акціравана ў Галоўным Літоўскім судзе ў 1789 г. Для ўратавання найкаштоўнейшага ў жыцці ўпрыгожвання, якім было шляхецтва, да якога былі прывязаны ўсялякія правы чалавека і грамадзяніна, не шкада было патраціць ані грошы, ані час і ўжыць любыя сродкі. Атрыманне пасведчання аб прыналежнасці да шляхецкага роду было адным з такім сродкаў.

Ці паходзіў род Адама Міцкевіча ад нейкага ліцвінскага Рымвіда, Крупаса ці Кібарта з Лідскага павета, ці ад невядомага беларускага Змітра - Міцькі з Наваградскага павета - у любым выпадку гэты быў род шляхецкі, тутэйшы, моцна ўрослы каранямі ў родную зямлю, з сокаў якой паўстала паэзія цудоўнай прыгажосці.

Пераклад Леаніда Лаўрэша.

Леанід Лаўрэш

Распаўсюд вершаў Багушэвіча на Лідчыне пры канцы XIX-га ст.

Займаючыся біяграфіяй найцікавейшага і знакавага для Лідчыны чалавека, гісторыка, этнографа, сябра Таварыства беларускай школы і Лідскага раднага ад ТБШ у 1920-х гадах Міхала Шымялевіча (18.X.1879 - 11.01.1969), я знайшоў вельмі цікавае сведчанне папулярнасці вершаў Францішка Багушэвіча яшчэ да выдання зборнікаў ягоных твораў.

Мне прыдзецца даць некалькі фрагментаў з артыкула Шымялевіча "З таго свету", надрукаванага па-польску ў № 11 часопіса "Лідская зямля" за 1937 г. Усё жыццё Міхал Шымялевіч збіраў дакументы па лідскай гісторыі і запісваў расказы старых людзей. Пра вывучэнне папераў, якія захоўваліся ў прастай хаце, і працяглыя размовы з адным з лідскіх старажылаў - Казімірам Вісмантам даследчык напісаў: *"50 гадоў таму (успаміны надрукаваныя ў 1937 г. - Л.Л.) быў гэты чалавек у росквіце сіл, troхі сілаваты, troхі лысаваты, але шыракаплечы, румяны і да жанчын цікаўны. Яго белая хатка пад саламяным дахам, на Вісмантах пад Лідай, пры абсажаным бярозамі Наваградскім гасцінцы (цяпер праспект Перамогі - Л.Л.) ... У старога ў хатцы пад столлю стаяла скрынка поўная старых пажоўклых папер, пісаных і па-славянску, і па-польску, памятаўшых часы караля Аляксандра Ягелончыка ... Стары Вісмант ведаў на памяць свой вялікі шматаркушовы радавод з усімі датамі і ведаў шмат цікавых гісторый"*¹. Вось такі быў цікавы час, калі ў скрынях шарачковай шляхты ляжалі дакументы XV-XVI ст.

Пан Казімір меў сына, якога ён вучыў на арганіста, і ажно чатыры дачкі: *"... да пана Казіміра вечарамі хадзіла на пасядзелкі і размовы лідская прыгаданая моладзь, вядома: у доме тры дарослыя дачкі, і чацвёртая, Броня, ужо "ўбіваецца ў пёры". Моладзь гуляла ў гульні, часамі распаўядала ўсялякія цікавыя гісторыі, анекдоты, байкі, жакі, альбо пра чары і незвычайныя з'явы. "Часам дэкламавалі "Kiwona, mezczenika bozego"*², *"Uchwale gromady zydowskiej o oddaniu syna Chaski w soldaty"* за тое, што не хадзіў у лазню ..., альбо такія вершы, як "Панскае ігрышча" ці "Адказ на панскае ігрышча" і іншыя, якія праз нейкі час былі надрукаваны ў Кракаве ў кніжачках Мацея Бурачка"³.

З гэтых некалькіх радкоў выцякае, што вершы Францішка Багушэвіча мелі папулярнасць яшчэ да выдання ягоных кніжак, перапісваліся і чыталіся падчас вячораў.



Вядома, што беларускі паэт быў знаёмы з польскай пісьменніцай Элізай Ажэшкай і наведваў яе ў Гародні. Ажэшка пісала ў пісьме да Яна Карловіча з Гародні 02.11.1887 г.: *"Тры тыдні таму назад быў у мяне добры Ваш знаёмы з Вільні п. Багушэвіч. Вельмі прыемна правяла я з ім некалькі гадзін. Ён мне чытаў свае беларускія паэзіі ды і нават даў мне адпісы з іх з асобным вершыкам, гэтак сама па-беларуску ... Ці ж не праўда, што гэтыя рэчы вельмі харошыя, маюць нейкае асаблівае характэрнае, і мяне вельмі цікавіць, ці здолеюць іх зразумець ды і засмакаваць у іх нашыя сяляне? Будучым летам напрабую чытаць іх маім міневіцкім знаёмым"*⁴.

Як бачым пры канцы 1887 г. вершы Багушэвіча яшчэ невядомы на радзіме, і Эліза Ажэшка яшчэ толькі плануе іх "пусціць у народ" - перадаць сялянам свайго маёнтка ў Мінявічах. А першая кніга паэта, "Дудка беларуская", выходзіць у Кракаве ў 1891 г.

Таму падзеі, якія апісвае Міхал Шымялевіч можа датаваць - паміж 1888 і 1891 г. Важна адзначыць,

¹ Szymielewicz Michal. Z tamtego swiata // Ziemia Lidzka №11-1937. S.125.

² Легенда пра Ківона, бога пакутніка, Гл.: Kiwon: Pociech, zywtot i smierc Kiwona bozego, mezczenika zydowskiego. Bracia Wozzallowie, 1913.

³ Szymielewicz Michal. Z tamtego swiata // Ziemia Lidzka №11-1937. S.126.

⁴ Талочка Улад. Фр. Багушэвіч і Э. Арэшчыха // Запісы Беларускага навуковага таварыства. Вільня, 1938. Сш. 1. С. 35.

відавочны "выбуховы" распаўсюд вершаў Багушэвіча, фактычна за некалькі гадоў вершы набываюць папулярнасць і пачынаюць жыць у беларускім народзе сваім жыццём.


Цікава, што ў распаўсюдзе і папулярнацыі кніг Багушэвіча чынны ўдзел прымаў Юзаф Пілсудскі. Антон Луцкевіч у сваім базавым артыкуле пра Багушэвіча "Жыццё і творчасць Фр. Багушэвіча ў успамінах ягоных сучаснікаў" звяртаецца да запісаных ім успамінаў вядомага сімпатыка беларусаў і беларускай культуры Зыгмунта Нагродскага (памёр у 1937 г. у Вільні). Нагродскі пазнаёміўся з Багушэвічам у Вільні ў 1893 ці 1894 годзе. Жыў тады Нагродскі на Бяльмонце. Непадалёк ад Бяльмонта, на ўзбярэжжы Вялейкі, было месца канспірацыйных спатканняў Нагродскага з рэвалюцыйнымі дзеячамі, у тым ліку - з Юзафам (Зюкам) Пілсудскім. Раз падчас такога спаткання Пілсудскі сказаў Нагродскаму, які здаўна цікавіўся беларушчынай, што мае для яго навінку, і дастаў з кішэні толькі што прывезеную з-за мяжы "Дудку беларускую". Нагродскі з вялікім зацікаўленнем кінуўся на беларускія вершы і папытаўся ў Пілсудскага, хто іх аўтар? - "Ot, taki sobie adwokacik, nazywa sie Bohuszewicz"⁵, - адказаў Зюк. - Нагродскі папрасіў Пілсудскага, каб ён пазнаёміў яго з Багушэвічам, і Зюк абяцаў яму зрабіць гэта⁶. Трэба заўважыць, што ў выбары знаёмстваў Багушэвіч быў вельмі пераборлівы. Паводле слоў Нагродскага, Багушэвіч, займаючыся ў Вільні адвакацкай практыкай, не меў блізкіх сувязяў ні са светам адвакатуры, ні наогул з сучасным яму грамадствам. Акрамя Нагродскага, адваката Адама Карповіча і свайго крэўнага Радзевіча блізкіх стасункаў ні з кім не падтрымліваў. Выступаючы ў судзе, бараніў выключна правы сялян, будучы цесна звязаным з беларускім народам.

Таксама Нагродскі пайнфармаваў Луцкевіча аб гісторыі друку і пашырэння "Дудкі беларускай" і іншых твораў. Калі Пілсудскі прывозіў "Дудку беларускую" з-за мяжы, належыць думаць, што і друкаванне яе за мяжой было арганізавана такім самым чынам. Але 3 000 надрукаваных у першым выданні асобнікаў "Дудкі беларускай" вельмі хутка разышліся. Працуючы ў кааператыве (у Вільні, на Татарскай вуліцы) Нагродскі вельмі дзейна пашыраў гэтую кнігу - да яго часта прыходзілі людзі з вёскі, каторых ён надзяляў Багушэвічавымі творами. Апрача "Дудкі" і "Смыка" была яшчэ трэцяя кніжачка: зборнічак вершаў (паводле Нагродскага - слабейшых) "Тралялёначка". Калі "Дудка" вычарпалася, Нагродскі надумаў перавыдаць яе ў Кракаве за 100 рублёў сваім коштам, што і было зроблена. Але яе было цяжка ўвезці ў Беларусь праз мяжу. Спачатку - з дамогай Юзафа Пілсудскага - прывезлі 200 экз. "Дудкі". Далейшыя транспарты меліся ісці кантрабандай - з аплатай па 40 руб.

⁵ От, такі сабе адвакацік, называецца Багушэвіч.

⁶ Луцкевіч Антон. Жыццё і творчасць Фр. Багушэвіча ў успамінах ягоных сучаснікаў // Запісы Беларускага Навуковага таварыства. Вільня, 1938. Сшытак 1. С. 19-20.

⁷ Луцкевіч Антон. Жыццё і творчасць Фр. Багушэвіча ў успамінах ягоных сучаснікаў // Запісы Беларускага Навуковага таварыства. Вільня, 1938. Сшытак 1. С. 29.



за пуд. Але ўвесь наклад чамусьці на доўгі час застаўся ў Кракаве. Толькі шмат пазней Іван Луцкевіч, калі быў у Кракаве, адшукаў гэты наклад і часткамі даслаў кніжкі ў Беларусь, дзе яны вельмі хутка разышліся. Пасля "Дудку" перадрукавала суполка "Загляне сонца і ў наша ваконца" ў Пецярбурзе, закупіўшы ад Багушэвічавай сям'і права на выданне ўсіх твораў паэта⁷.

Дае Нагродскі і адказ на пытанне, як выспела ў Багушэвіча яго беларуская ідэалогія. Для таго былі дзве падставы.

Першая: Багушэвіч належаў да таго ж тыпу людзей, што і Каліноўскі, і пад час паўстання 1863 г. адносіў сябе да "чырвоных". Але ці ў час паўстання сутыкаўся ён непасрэдна з Каліноўскім - не вядома.

Другая падстава, на якой фармавалася беларуская ідэалогія Багушэвіча, былі ўкраінскія ўплывы. Багушэвіч - як гаварыў Нагродскі - пачаў пісаць вершы падчас свайго побыту на Украіне і пісаў тады па-ўкраінску. Калі ж вярнуўся на радзіму, яму заставаўся толькі адзін крок да беларускага самаўсведамлення. І Багушэвіч гэты крок зрабіў. Тут, на радзіме, пачаў пісаць беларускія, а свае даўнія ўкраінскія вершы спаліў, лічачы іх за малавартасныя. Тут, на радзіме - сцвярджаў з усёй дасведчанасцю Нагродскі - у гэтай працы Багушэвіч "знайшоў сябе" і "нацыяналізаваўся".

Рэнерты ў Лідзе

Нядаўна да мяне звярнулася нявестка ўнука Роберта Рэнерта - Данута Рэнерт з просьбай даць хоць якую інфармацыю пра двух братоў, лідскіх Рэнертаў, і сама паведаміла тое, што ведала пра іх. Вынікі свайго пошуку прапаноўваю ў гэтым артыкуле.

З 12 лютага 1891 г. гарадскі лекарам быў доктар медыцыны, надворны дарадца (у 1898 г.) Эдмунд Фёдаравіч Рэнерт (04.07.1862 - 05.07.1934). У 1879 г. скончыў Віленскую шасцікласную прагімназію, а ў 1881 г. - 1-ю Віленскую гімназію са срэбным медалём. Выпускнік Юр'еўскага ўніверсітэта (зараз - Тартускі), лютаранскага веравызнання. Працаваў у клінічнай лабараторыі прафесара Ф.І. Пастэрнацкага ў Санкт-Пецярбурзе. Абараніў дысертацыю "Аб параўнальным уплыве газаванага і простага малака на кішачныя закисанні здоровага чалавека (пры чыста малочнай дыеце)"¹. Быў адзіным лекарам лідскіх гарадскога і яўрэйскага шпіталёў² да 1915 г.

З 24 ліпеня 1898 г. лідскім павятовым ветэрынарам стаў "без чыну" Роберт Вільгельм Робертавіч Рэнерт, які таксама закончыў Юр'еўскі ўніверсітэт і быў таксама лютэранскага веравызнання³.

Абодва Рэнерты - родныя браты, але чамусьці імя па бацьку старэйшага з іх пісалася на рускі манер а малодшага - аўтэнтчна, як і належыць этнічнаму немцу.

Пра Эдмунда Фёдаравіч Рэнерта вядома не шмат. Жыў ён у доме па адрасе: Віленская (Сувальская), 83. Пахаваны на праваслаўных могілках, магіла і помнік захаваліся да нашага часу.



Магіла Эдмунда Рэнерта

Доктар Роберт Рэнерт жыў па адрасе: Сувальская, 57 (інфармацыя Дануты Рэнерт), дом месціўся на гарадскім рынку. У 1928 г. ён працаваў дырэктарам гарадской рэзні, якая ў той час месцілася тут жа, на рынку, таксама быў зарэгістраваны як прыватны лекар-ветэрынар⁴. Быў жанаты з Альмай



Некралог у "Кур'еры Віленска-Наваградскім"

Хэленай Рэнерт (1877-1969) з дому Шэнбергаў. Рэнерты мелі двух сыноў: старэйшага Эдмунда Караля (1899-1984), які быў бацькам Ежы - мужа Дануты Рэнерт, і малодшага Роберта (1903-1990), які меў тры дачкі.



Роберт Вільгельм Рэнерт

Пасля 1945 г. Роберт Рэнерт з сям'ёй выехаў у Польшчу, у горад Яленя-Гура і далейшы лёс яго невядомы.

Трэба дадаць, што версія, распаўсюджаная адным з лідскіх краязнаўцаў, пра тое, што дом, які захаваўся да нашага часу па адрасе: Савецкая, 23 (Віленская, Сувальская, 73) належаў Рэнертам, і менавіта ў ім знаходзіўся штаб чырвонай дывізіі ў 1919 г., памылковая. Штаб Заходняй савецкай дывізіі на пачатку 1919 г., які ўзначальваў былы палкоўнік Длушкі, размясцілі ў доме доктара Рэнерта, які знаходзіўся пры галоўнай вуліцы, якая тады называлася Віленскай (цяпер Савецкая)⁵, каля ўваходу на рынак.

Леанід Лаўрэш.

¹ Реннерт Э. Ф. О сравнительном влиянии газированного и простого молока на кишечные брожения здорового человека (при чисто молочной диете): Дис. на степ. д-ра мед. Э.Ф. Реннерта / Из Клини. лаб. проф. Ф.И. Пастернацкого. Санкт-Петербург: т-во Печатня С.П. Яковлева, 1895.

² Памятная книжка Виленской губернии на 1899 г. Вильна, 1898. С. 246.

³ Там жа.

⁴ Księga Adresowa Handlowa. Warszawa - Bydgoszcz. 1929. S. 1031.

⁵ Дзічканец Юзаф. Самаабарона Лідскай зямлі. Ліда, 2010. С. 53.

Валеры Сліўкін

Гісторыя, напісаная ў небе

Да 100-годдзя Лідскага аэрадрома

(Працяг. Пачатак у папярэдніх нумарах.)

ЛІДСКІ АЭРАДРОМ. 1915-1918 гг.

20 верасня 1915 г. кайзераўскія войскі ўвайшлі ў Ліду.



Нямецкія войскі ў Лідзе



Der Kaiser in Lida bei der Armee des Generals von Fabeck. 31. Mai 1916 (S. 418).
Phot. Weber, Händel, Berlin.

Прыезд кайзера Вільгельма ў Ліду.

Побач з кайзерам - генерал Макс фон Фабек (1854-1916)

29 верасня ў Лідзе размясціўся штаб 12-й нямецкай арміі. Арміяй камандаваў генерал пяхоты Макс фон Фабек. 12-я армія знаходзілася ў рэзерве і аказвала дапамогу суседнім 10-й і 9-й арміям. 31 траўня 1916 г. Ліду наведаў кайзер Вільгельм і яго віталі на вакзале вышыхтаваныя ў 10 шарэнгаў салдаты 49 рэзервовай

дывізіі генерала і літара-тара Фрыдрыха фон Бернгардзі.

Кайзераўскія войскі прабылі ў Лідзе 3 гады і 3 месяцы, да 3 студзеня 1919 г. Аднавілі вакзал, масты, у замку ўладкоўвалі на летні перыяд лазарэт, на правым беразе Нёмана пабудаваў доты. Правялі пашпартызацыю насельніцтва, перапіс жывёлы, стварылі адміністрацыю. Пакінулі незлічонае мноства фатаграфій, паштовак і малюнкаў. Паводзілі сябе больш, чым годна. Лес, праўда, высякалі бязлітасна. Сыходзячы, пратакольна, па вопісе здалі Лідскай гарадской Радзе электрастанцыю і бойню, а камісару аховы лесу - па акце планы павятовых лясоў.

Як выкарыстоўвалі немцы Лідскі аэрадром, мне не вядома. Як іх-небудзь успамінаў пра знаходжанне нямецкіх лётчыкаў у горадзе і нямецкіх самалётаў на аэрадроме не захавалася.

З іншага боку няма ніякіх сумневаў у тым, што аэрадром пустым не заставаўся. Чатыры наметы каля спаленага элінга - гэта наметы, якія хаваюць 4 самалёты. Штаб арміі павінен быў ахоўвацца з паветра, а прыезд кайзера - гэта, наогул, адмысловы вы-



Нямецкія лётчыкі авіяадрзела № 43 на адпачынку пад Лідай



Прыстань

падак.

Адзінае, што ўдалося знайсці - інфармацыя пра знаходжанне ў чэрвені 1916 г. на адпачынку пад Лідай авіяцыйнага аддзела № 43 (Fliegerabteilung 43). Камандаваў гэтым падраздзяленнем обер-лейтэнант Вілі Доневерт (Donnevert) 1886 г.н.

Выстаўляю для агляду мясцовасць і дом, дзе нямецкія лётчыкі адпачывалі, магчыма, у каго-небудзь паўстануць думкі пра месцазнаходжанне гэтай хаты і гэтай воднай прасторы. Калі гэта бераг Нёмана, то ў якім месцы? Ці Вялічкаўскае возера? Крэслы і фатэль з багатай сядзібы, чарачкі таксама.



Дом з шэзлонгамі і кветнікам



Парк з дарожкамі

Акрамя таго, выявіў матэрыял пра падрыхтоўку ў 1916 г. каля Беліцы лётнага поля для лётнага аддзела артылерыі АФА 230. Аддзел базаваўся на гэтым

лётным полі ўвесь чэрвень 1916 г. Камандаваў аддзелам капітан Курт Фрыдрых Карл фон дэр Гольц (Goltz) (1887-1972).



Афіцэры 230-га лётнага аддзела

**Капітан Курт Фрыдрых Карл фон дэр Гольц (Goltz) (1887-1972)****Обер-лейтэнант Курт Віганд фон Зеглер і Кліпхаўзен (1888-1918).****Лейтэнант Вернер Ланге, 1890 г.н.****Лейтэнант Ганс Георг Норман**

Першая Сусветная вайна скончылася 11 лістапада 1918 г. Нямецкая дэлегацыя ў гэты дзень у

Камп'енскім лесе падпісала перамір'е. 28 лістапада кайзер Вільгельм афіцыйна адрокся ад імператарскай кароны. У адпаведнасці з умовамі перамір'я германскія войскі павінны былі заставацца на тэрыторыі Расіі да прыбыцця войскаў Антанты, а затым правесці эвакуацыю ўсіх войскаў за мяжу па стане на 1 жніўня 1914 г. Насуперак дамоўленасцям германскае камандаванне дазволіла Чырвонага Арміі займаць вызваленыя тэрыторыі. На тэрыторыі Беларусі за адыходзіўшымі немцамі прасоўвалася Заходняя армія, арганізаваная 15 лістапада 1918 г. Немцы дзейнічалі, як звычайна, больш арганізавана і з'яжджалі хутчэй, чым прыходзілі падраздзяленні Чырвонай Арміі. Апошні нямецкі аддзел пакінуў Ліду 3 студзеня, чырвонаармейцы 3-га Сядлецкага палка Заходняй дывізіі ўвайшлі ў горад 6 студзеня. Праз 3 дні.

9 студзеня 1919 г. камандаванне Заходняй арміі загадала: "Лідскаму баявому ўчастку Заходняй стралковай дывізіі (начдыў Ярышоў), у складзе 4-х палкоў, лятучага атрада т. Вянглінскага, 38 авіяцыйнага атрада трывала заняць Ліду".

38 авіяцыйны атрад размяшчаўся на аэрадроме ў Галашоўцы, за 20 км ад Оршы, адно звяно - у Талочыне. На Лідскім аэрадроме 38-мы атрад не пералятаў па прычынах: зімовай непагадзі з завеямі, засыпаных снегам лётных палёў, зношаных самалётаў, адсутнасці паліўна-змазвальных матэрыялаў і дасведчаных лётчыкаў. Удзел 38-ага атрада ў пасоўванні Заходняй дывізіі чыста сімвалічны.

Паводле lida-info.

Кацярына Бычак,
Кірыл Сыцько

ЛІДСКІ ДЭКАНАТ НА ПАЧАТКУ 20-ых гг. XX ст. (некаторыя матэрыялы)

1. Уступ

У Літоўскім дзяржаўным гістарычным архіве захоўваецца шмат цікавых спраў, датычных дзейнасці лідскага рыма-каталіцкага духавенства ў абазначаны перыяд - асабістыя справы, перапіска, рапарты і г.д. У адной з іх - спр. 234 фонда 694 "Віленская рымска-каталіцкая духоўная Кансісторыя" - цэлы шэраг найкаштоўнейшых гістарычных крыніц, датычных дзейнасці кс. Гіпаліта Баярунца. У выніку падрабязнага разгляду справы і ўскосных крыніц, было вырашана апублікаваць некаторыя, самыя цікавыя дакументы, апрацаваўшы іх археаграфічна.

У 1919 г. Лідскі дэканат Віленскай дыяцэзіі апынуўся ў дастаткова цяжкім стане. Ішла вайна, стары ксёндз дэкан, ганаровы канонік Юзаф Шкоп 14.10.1919 г. папрасіў скласці з сябе абавязкі Лідскага дэкана для таго, каб уступіць у шэрагі Войска Польскага ў якасці душпастыра для вайскоўцаў-католікаў [3, арк. 31, 32]. На змену кс. Шкопу, якога, прынамсі, у свой час судзілі па 178 артыкуле "Улажэнняў аб пакаранні Расійскай імперыі" за "хуленне веры православной" [7, с. 9], прыйшла асоба, якая стала адной з ключавых у рыма-каталіцкім касцёле Заходняй Беларусі ў 20-40-ыя гг. XX ст. - кс. Гіпаліт Баярунец. Літовец, па ўласным азначэнні нацыянальнасці, ксёндз Баярунец, як вынікае з яго мемуараў, быў адным з самых харызматычных прадстаўнікоў прапольскай плыні і, будучы яшчэ настаяцелем францішканскага кляштара ў Гародні, усяляк змагаўся з усімі праявамі беларускасці і рушчызны, а таксама спрабаваў перацягнуць мясцовую моладзь з праваслаўя ў рыма-каталіцтва, на ўзроўні падсвядомасці карыстаючыся створанай яшчэ заходнерусістамі бінарнай апазіцыяй "праваслаўны = рускі - каталік = паляк" [8]. Гэты факт становіцца цікавым у святле таго, што кс. Гіпаліт вельмі прызнаваўся да арцыбіскупа Юргіса Матулайціса¹, да якога звяртаўся не інакш, як "... Мой дарагі Эксцэленцыя² ..." [1, арк. 6] і "...Цалую Вашыя ручкі..." [там жа, арк. 7]. Цікава, выклікае тое, што дабраславёны Ежы быў прыхільнікам беларускай мовы, і менавіта з пачаткам яго кіравання ў Віленскай кафедральнай катэдрай абдымаўся казанні на беларускай мове. Апроч гэтага, біскуп Ежы (Юргіс) вядомы як чалавек, які рабіў крокі на шляху дэпаланізацыі касцёла ў Літве-Беларусі [5, с. 62-76]. Лісты кс. Баярунца да арцыбіскупа Ежы, наогул, напісаны больш у сяброўскім ключы, чым у афіцыйным, што неўласціва для дэканаў іншых дэканатаў Віленскай дыяцэзіі.

Крыніцы, якія будуць прыведзеныя ніжэй у дадзенай археаграфічнай публікацыі, не гледзячы на тое, што справа апублікаваная не цалкам, выклікаюць цікавасць па той прычыне, што праліваюць святло на

некаторыя незакранутыя кавалкі дэканальнай гісторыі, а таксама на тыя праблемы і перамогі, з якімі сутыкнуўся рыма-каталіцкі касцёл за часамі першых гадоў пасля падзення Расійскай імперыі. З іх бачыцца, адкуль узятая тая адкрытая варожасць, якую Г. Баярунец адчуваў да партыі большавікоў наогул - так, ён сам сядзеў у, з яго ж уласных словаў, "большавіцкай" вязніцы як "варожы элемент", апроч гэтага, як вынікае з тых жа словаў - адзін з лідскіх ксяндзоў - кс. Гелажунас - памёр праз знаходжанне ў "большавіцкай" вязніцы, а многіх ксяндзоў-пробашчаў і айцоў-францішканаў і піяраў з дэканата альбо прымусова вывозілі ў Расію, альбо гналі іх пешшу, усяляк здзекуючыся.

Гэтыя звесткі кс. Баярунец неаднаразова інтэрпрэтаваў - так, напрыклад, у сваіх мемуарах, якія былі напісаныя ім у 1936 годзе [8].

Апроч гэтага ўзгадваецца ўвесь персанальны склад дэканата, некаторыя асобы якога былі дастаткова віднымі дзеячамі. Так, напрыклад - кс. Людвіг (Людвік) Балабан. З асабістай справы кс. Балабана вынікае, што ён нярэдка мяняў месца прабывання ў 1917 - 1921 гг. і з лістоў кс. Баярунца становіцца зразумелым, чаму - існавала пагроза яго забойства (гл. ліст № 3). Кс. Балабан, замацаваны на пасаду прэфекта³ ў Лідзе ў 1919 - 1921 гг., быў віднай персонай і меў адназначна вялікі ўплыў на мясцовых жыхароў, што не магло спадабацца атэістычна настроеным прасавецкім прадстаўнікам грамадства.

У цэлым жа гэты перыяд адзначаецца пэўным перапунцом лідскай грамады. Гэта выклікана тым, што да 28 верасня 1920 г. у Лідзе знаходзіліся часткі Чырвонай Арміі, пасля 28 верасня - польскія легіёны. Калі чырвонаармейцы негатыўна ставіліся да хрысціянскай царквы ў цэлым, то паспалітыя легіянеры ставіліся негатыўна толькі да праваслаўных. Так, напрыклад, у першыя дні красавіка 1919 г., натоўп, з нямой згоды мяшканцаў, здзейсніў акт вандалізму ў Свята-Георгіеўскім храме [6, с. 25].

Такім чынам, прыведзеныя ў дадзенай публікацыі крыніцы карысныя яшчэ і тым, што праліваюць святло на некаторыя грамадскія ўзаемаадносіны, якія існавалі на Лідчыне ў 1919 - 1920 гг.

Важнасць і актуальнасць такой публікацыі відавочная - яна дапамагае разгледзець ваенны і пасляваенны перыяд у разрэзе невялікай лакацыі ў невялікім прамежку часу. Натуральна, што большасць лістоў пэўных духоўных асоб могуць здавацца тэндэнцыйнымі, аднак факт іх існавання ёсць фактам існавання ў гістарычнай рэальнасці пэўных грамадскіх настрояў. Бо царква, нягледзячы на канфесійную прыналежнасць, непазбежна набывае рысы таго народа альбо народнасці, на тэрыторыі якога яна ажыццяўляе сваю душпастырскую дзейнасць.

Археаграфічная публікацыя карысная і тым, што яна асвятляе гістарычную рэальнасць такой, якой яна з'яўлялася ў пэўны прамежак часу.

Такім чынам, аўтары працягваюць шэраг публікацый канфесійных гістарычных крыніц, які маеца на старонках часопіса "Лідскі летанісец" і спадзяюцца на тое, што дадзеная справа будзе працягнута.

2. Лісты кс. дэкана Гіпаліта Баярунца ў Курыю Віленскага біскупа Юрыя Баляслава Матулевіча-Матулайціса (Юргіса Матулайціса) аб паседжанні ксяндзоў-пробашчаў, а таксама аб стане Лідскага дэканата ў 1919-1920 гг. № 1-4.

№ 1

Lida

1919 г. dnia 18 listopada

[LVIA, Фонд 694, Воп. 3, Спр. 234 "Дело о выдаче метрических выписей", Арк. 1. У верхнім правым куце аркуша маецца атрамантавая пячатка з напісам: *Curia Episcopalis Vilnensis* (Курія Віленскага Біскупа) 20.XI.1919, на самім аркушы пазнакі алоўкам: "nr. 3422"; "Lida"; "decanat Lidensis". Сыходны нумар ліста 796. Подліннік].

**Да Яго Эксцэленцыі
Віленскага біскупа**

Рапарт.

Маю шчасце паінфармаваць Вашую Эксцэленцыю, што 11 лістапада б[ягучага] г[ода] у г[орадзе] Ліда адбыўся Лідскі дэканальны з'езд ксяндзоў пробашчаў і цэлага даверанага мне дэканата, падчас якога вышэйпададзеныя рашэнні былі запісаныя, падпісам пацверджаныя і да гэтага рапарта далучаныя. Усе ксяндзы пробашчы былі прысутныя, за выключэннем пробашча навадворскага, ксендза Казіміра Халявы, і прычына яго адсутнасці мне дагэтуль невядомая, дапушчаю, аднак, што вялікая адлегласць да Ліды і адсутнасць сродкаў камунікацыі маглі быць сур'ёзнай перашкодай.

Дэкан лідскі кс[ендз] Г[іппаліт] Баярунец.
(Пераклад.)

№ 2

Lida

Sroda 11/XI 19 г.

[LVIA, Фонд 694, Воп. 3, Спр. 234 "Дело о выдаче метрических выписей", Арк. 2-3. Дадзены тэкст з'яўляецца працягам папярэдняга рапарта. Рэквізіты дэканата і біскупства, пячаткі адсутнічаюць. Подліннік].

11 лістапада 1919 г. у Лідскай плябаніі ў кс. дэкана Г. Баярунца сабраліся запрошаныя ксяндзы, прыналежаць да дэканата: 1) Дэкан Гіпаліт Баярунец, 2) Станіслаў Мікульскі, 3) Францішак Ратыньскі, 4) Др. Вітольд Кузьміцкі, 5) Рамуальд Свіркоўскі, 6) Людвік Стэфановец⁴ (-ўскі), 7) Юзаф Дашута, 8) Антоні Барадын, 9) Юзаф Маліноўскі, 10) Адам Сакалоўскі, 11) Эдвард Здановіч, 12) Ян Мароз, 13) Казімір Кяж-

ноўскі, 14) Матэўш Шыдац{ф}іс⁵, 15) Баляслаў Кра-содомскі і 16) Людвік Балабан.

Паседжанне распачаў кс[ендз] дэкан, просячы аб дапамозе Святога Духа, на сакратара прызначаны быў кс[ендз] др. Вітольд Кузьміцкі.

Дзённы план працы прадугледжваў наступныя пункты: 1) справаздача з XX з'езду дэканаў, 2) размежаванне дэканатаў, 3) размежаванне парафій, 4) утрыманне семінарыі, 5) падзел крэсцэнцыі пры трансляцыях, 6) памер аплатаў за касцельныя паслугі, 7) справа метрык, 8) дом пенсіянераў (інвалідаў)⁶, 9) справа арганістаў, 10) грамадскія арганізацыі, 11) арганізацыі ксяндзоў і іх узаемаадносіны і 12) прызначэнне будучага дэканальнага з'езду.

Пасля дыскусіі над асобнымі пытаннямі вырашана: прасіць ардынарыя аб утварэнні Шчучынскага дэканата⁷, у склад якога ўвайшлі б наступныя парафіі: 1) Шчучын, 2) Ражанка, 3) Мікелеўшчына, 4) Каменка, 5) Дэмбравка, 6) Ляцк, 7) Ішчална⁸ і 8) Жалудок. У Лідскім дэканате засталіся б: Ліда (2 касцёлы), Крупа (Крупава), магчыма Кір'янаўцы, Жырмуны, Тракелі, Беліца, Ельня, Нячеч і Белагруды.

Новы Двор мог бы быць далучаны да Васілішак, а Германішкі - да Беняконяў з прычыны блізкасці гэтых населеных пунктаў.

У пытаннях заакрыжвання парафій вырашана пакінуць вырашэнне для зацікаўленых ксяндзоў, якія⁹ павінны мець на ўвазе дабро парафіянаў і ўласную выгоду.

У справе паставак у дыяцэзальную семінарыю вырашана даваць запрапанаваную курсорыяй¹⁰ ардынарыяту¹¹ дапамогу. Прадукты збіраць будзе дэлегат біскупа.

Што да падзелу крэсцэнцыі¹², то вырашана прытрымлівацца кансысторскага распараджэння, якое было прынята ў гэтай справе.

У сувязі са значным павелічэннем выдаткаў на ўтрыманне касцёла і плябаніі вырашана ўстанавіць мінімальныя кошты: 5 Mk¹³ - ахвяра за імшу, 6 Mk - за хрышчэнне, 6 Mk - за перадшлюбную аб'яву, 6 Mk - ад сведкаў пры запісе перадшлюбнага акту, 15 Mk - за перадшлюбнае пасведчанне, 50 Mk - за шлюб, 40 Mk - за экзэкуію¹⁴, 50 Mk - за пахаванне (у горадзе 60 Mk), 25 Mk - за цалуновую імшу¹⁵, 6 Mk - за метрыку і 3 Mk - за ўсялякага роду пасведчанні.

У справе метрык вырашана прасіць аб спрашчэнні іх запісу.

Адначасова вырашана прасіць аб неадкладнай рэалізацыі дома для інвалідаў (старцаў).

3 арганістамі пакінуць статус кво. Старацца, аднак, аб тым, каб апроч касцельных даходаў былі таксама дадатковыя, як настаўніцтва і г.д.

У грамадзянскіх справах прасіць аб стварэнні Сакратарыяту ў Вільні.

У справе арганізацыі духавенства вырашана імкнуцца¹⁶ да еднасці і ўзаемага паяднання між сабой і пастырам дыяцэзіі.

Урэшце вырашана прызначыць дэканальны з'езд на першыя дні наступнага года. Да таго часу кс. дэкан мае падрыхтаваць адпаведныя тэмы з галіны касцельнай навукі і раздаць іх дэканальным ксяндзям

для апрацавання.

На гэтым паседжанне скончана.

Старшыня: кс. Г. Баярунец.

Сакратар : кс. др. Вітольд Кузьміцкі [подпіс].
(Пераклад.)

№ 3

Lida

Poniedziałek 11-X- 1920 г.

[LVIA, Фонд 694, Воп. 3, Спр. 234 "Дело о выдаче метрических выписей", Арк. 4-7. Лист напісаны рукой Г. Баярунца. На тытульнай старонцы маецца неразборлівая рэзалюцыя атрамантам іншага ад асноўнага тэксту колеру: "Dz. Zug... z Ejzcy.k x... zobac tg. 3.XI.1920 г." і "х. Wojaruniec ". На левым баку першага ліста пазнака сінім алоўкам "Relatio de vlaku zei in dekanatu 1920". Подліннік].

Дабраславёны і правялебны Пан!

Карыстаюся з нагоды і спяшаюся паведаміць Вашай Эксцэленцыі аб стане Лідскага дэканата¹⁷ і паза дэканатам. Пачынаю ад Ліды. Я з кс.кс. (ксяндзамі - *мн. лік*) вікарыямі сядзелі пры бальшавіках увесь час, прыгоды ў нас былі цяжкія - але няхай гэта будзе на хвалу Божую. Польскае войска ўвайшло ў Ліду 28 верасня аб 11-ай раніцы пасля цяжкай бітвы¹⁸. Мае ксяндзы хаваліся апошнія некалькі дзён, адзін у межах парафіі, а другі з кс. Леашам і клерыкам Узякевічам у межах Тракельскай парафіі, я сам меў схованку на месцы, пры гэтым надта мяне ахоўваў кіраўнік франтавога штаба 3-й арміі бальшавікоў, былы мікалаеўскі палкоўнік, казак з-над Кубані. Перажыў, хвала Пану, так сама, як і мае ксяндзы. Зараз працуем далей. Кс. Балабан паводле атрыманай інфармацыі сядзіць у Познані (і добра зрабіў, што ўцёк, бо забілі б яго, бо шукалі), мае хутка вярнуцца. Той другі ксцёл, часова забраны бальшавікамі, я ўжо адабраў назад, набажэнствы ўжо там адбываюцца. Аб Беліцы і Дэмбраве¹⁹ не было яшчэ ніякіх інфармацый, аднак асмелюся спадзявацца, што таксама былі вярнутыя. Чуў толькі, што да Беліцы кс. Маліноўскі ўжо вяртаецца.

У Тракелях²⁰ сёння ксендза яшчэ няма, аднак хутка ўжо збіраецца ехаць, быў у Рукойнях пад Вільняй. Да Каменкі кс. Рачкоўскі вярнуўся. Кс. Свіркоўскі ў Шчучыне ўжо тыдзень як.

Паводле інфармацыі, атрыманай ад вайсковых уладаў, усе ксяндзы, што засталіся жывыя ўжо вяртаюцца. Кс. гвардыян францішканаў²¹ з Гародні вывезены ў Расію. У гарадзенскі кляштар айцы ўжо вяртаюцца. Маладыя ксяндзы, якіх гналі ў Расію, абодва з Гарадзенскай фары, уцяклі. Адзін ксёндз драпануў адразу за Лідай, а другі - кс. Леаш, падчас пасадкі ў цягнік у Ліпнішках - ведаю, што адзін уцёк за літоўскую мяжу, а кс. Леаш ужо з Ліды паехаў у Гародню. Кс. Курыловіч вярнуўся ў Гародню, кс. Жаброўскі - дэкан, у Гародні быў, аднак мусіў вяртацца ў Варшаву, бо запісаўся ў абслугу вайсковага шпітала. Ксендза Жаброўскага камуністы зацята шукалі і калі б яго злавілі, то, як самі бальшавікі²² з камітэта нам казалі, здзіралі б з яго скуру паскамі, так ён іх раззлаваў. У Жырмунах²³ застаўся зараз толькі адзін стары кс. Сакалоўскі - юбілят, бо кс. Геляжунас 16 жніўня памёр ад тыфу дома, пасля двух тыдняў арышту ў бальша-

вікоў, так яго мучылі, што бедны за нявольна заплаціў жыццём. Ксёндз Абаровіч - дэкан у Іўі ўвесь час хаваўся па вёсках, на сённяшні дзень вярнуўся на пасаду, аднак бальшавікі ў апошні дзень - так казаў мне адзін іўеўскі парафіянін - забралі з сабою маладога ксендза Вацлава Гінтаўта²⁴ з Радашковіч. Цэлыя 10 тыдняў гналі яго то да Гародні, то да Саколкі, потым зноў да Гародні, да Ліды, да Менска, зноў да Ліды, з Ліды і ўсё гэта пешшу, зноў да Менска і далей у Расію - босага, падзёртага, галоднага і ледзве жывога. Прасіў ён вельмі Вашу Эксцэленцыю аб пільных кроках, каб яго вызваліць, бо бяготы не вытрымае, так яго змучылі. Кс. Гайдук²⁵ з Пескаў і, калі не памыляюся, кс. Радзюк са Свіслачы пагнаныя пешкі ў Расію. Кс. Казімір Паўкштас застаўся ў Ліпнішках, бо хаваўся апошнія дні ў парафіі.

Кс. Ян Мароз з Ражанкі²⁶ вярнуўся 6 кастрычніка ў Ражанку і паведаміў мне аб прыкрай сітуацыі з кс. Зінкевічам. Аб гэтай сітуацыі паведамляю Вашу Эксцэленцыю:

Кс. Зінкевіч атрымаў ад Вашай Эксцэленцыі загад "suaram animarum in par. Rozanka ad tempus gerendam"²⁷, каторае паводле майго меркавання губляе моц разам з вяртаннем кс. Мароза, аднак кс. Зінкевіч пераканаўча лічыць сябе законным пастырам і пад аніякім прэтэкстам²⁸ не аддае кс. Марозу парафіі, мала таго, з пісьмовага данясення кс. Мароза ад 11 -X-1920 даведацца можна, што кс. Зінкевіч праводзіць сярод парафіянаў агітацыю супраць кс. Мароза. Кс. Мароз прапанаваў яму перадаць справы да вырашэння кс. Юркоўскаму альбо мне, як дэкану. Кс. Зінкевіч аднак на гэта не згадзіўся. Скандал ў Ражанцы. Трэба, каб Вы разумелі, што падобны скандал не можа існаваць далей, а ад Вашай Эксцэленцыі хуткага вырашэння гэтай справы чакаць нельга, таму правам паўнамоцтва, што я атрымаў ад Вашай Эксцэленцыі да часу Вашага²⁹ рашэння я вырашыў так: кс. Мароз мае далей кіраваць парафіяй у Ражанцы, а кс. Зінкевіч мае ехаць у Жырмуны³⁰ на месца кс. Геляжунаса³¹, бо кс. Сакалоўскі чалавек стары і не дае рады абслугоўваць парафіянаў. Выезд кс. Мароза з Ражанкі быў слушны, інакш яго б бальшавікі расстралялі. А кс. Зінкевіч таксама з'яўляецца ўцёкачом.

Мой дарагі Эксцэленцыя! Цяжкія часы перажываем, відаць, такая Воля Божая, літасць Пана хутка надыйдзе, абы толькі нічога падобнага больш не паўтарылася. Бог ласкавы пасылае пакуты, аднак той жа Бог дашле і пацяшэнне.

Можа б Вашая Эксцэленцыя меў магчымасць пацешыць нас парай словаў, бо словы Пастыра пацяшаюць, дадаюць мужнасці ў пакутах і працы. З прагненнем у сэрцы нашыя святары прагнуць чуць голас люблага пастыра: "In unitate robur"³².

Ліст дасылаю з нагодай. Усе мы святары дасылаем Табе, дарагі наш Пастыр, сардэчныя вітанні і выраз сыноўей паслухмянасці.

Пры адраджэнні новага жыцця прашу аб пастырскім дабраслаўленні для дэканата.

Цалую ручкі Вашай Эксцэленцыі, прашу памятаць у малітве.

Паніжаны служба кс. Г. Баярунец,
дэкан Лідскі.

(Пераклад.)

[LVIA, Фонд 694, Воп. 3, Спр. 234 "Дело о выдаче метрических выписей", Арк. 23а. Табліца складзеная Г. Баярунцам. Подпіс замацаваны атрамантнай пячаткай з выявай крыжа, касцельнага будынка і надпісам "DECANUS LIDENSIS". Подліннік. У дадзенай публікацыі інфармацыя аб Лідскім дэканате, прыведзеная ніжэй, замяняе геаграфічны ўказальнік].

Інфармацыя. Дэканат Лідскі.

№	Назва парафіі	Павет	Паштовая станцыя і адлегласць да яе ў км		Чыгуначная станцыя і адлегласць да яе ў км		Колькасць душ	Прыблізныя памеры парафіі і найадлеглыя межы ў км		Колькасць бенефіцыюм у гектарах і адлегласць ад касцёла		Заўвагі. Што скрэсліць, дадаць альбо абмінуць у інфармацыях пададзеных у рубрыках
1	Ліда	Лідскі павет	на месцы	1/2	на месцы	1	17.191	580 км ²	17 км	30 га	на месцы	Паправіць колькасць душ Рэктар: кс. Фердынанд Казлоўскі, прэфект павятовай школы кс. Алоізы Наперач. Юнкернат.
	Касцёл піяраў		на месцы	-	на месцы	1/2	-	-	-	80 га		
2.	Крупа		Ліда	7 км	Ліда	7 км	2421	110 км ²	8 км	12 га	на месцы	
3.	Гаўе		Ліда	26 км	Ліда	26 км	1536	150 км ²	9 км	24,68 га	на месцы	
	Кінамоўцы - Бердаўка - філія.		Ліда	17 км	Ліда	17 км	1300	32 км ²	4 км	18 га	на месцы	
4.	Жалудок		на месцы	-	Скрыбаўцы	10 км	12863	700 км ²	25 км	30 га	на месцы	
5.	Шчучын		на месцы	-	Ражанка	7 км	3168	140 км ²	10 км	34 га (14 га - 20 га)	на месцы	
6.	Белагруда		на месцы	-	Белагруда	2 км	3113	256 км ²	8 км	30 га	2 км	Драўляны касцёл, грунтоўна адноўлены ў 1927 г. стараннямі кс. М. Шчаткевіча і коштам парафіянаў.
7.	Тракелі		на месцы	-	Бастуны	12 км	4121	300 км ²	10 км	33 га	на месцы	
	Дворышча - філія		Тракелі	5 км	Бастуны	12 км	-	-	-	1/2 га	на месцы	
8.	Ельня		Беліца	3 км	Нёман	6 км	1573	160 км ²	14 км	35 га	на месцы	
	Нёман		Нёман	9 км	Нёман	9 км	957	42 км ²	9 км	35 га	на месцы	
9.	Беліца		на месцы	-	Нёман	10 км	1607	352 км ²	24 км	30 га	на месцы	

10.	Жырмуны		на месцы	-	Бастуны	8 км	4279	143 км ²	8 1/2 км	32 га	на месцы	Паправіць: кс. Стэфан - Аляксандр Уранбоўскі
11.	Няцеч		Беліца	9 км	Нёман	15 км	3070	250 км ²	15 км	30 га	на месцы	
12.	Ражанка		на	-	Ражанка	4 км	4410	150 км ²	15 км	36 га	на месцы	Скрэсліць: "Assupt BMW"
13.	Ішчална		Скрыбаўцы	7 км	Скрыбаўцы	7 км	4305	150 км ²	10 км	36 га	1 1/2 км	

Кс. Г. Баярунец, дэкан Лідскі. (Пераклад.)

Заўвагі і каментары:

¹ Юргіс Матулайціс - сапраўднае імя біскупа (пазней - арцыбіскупа) дабраславёнага Ежы (Юрыя) Баляслава Матулевіча-Матулайціса (годы жыцця: 13.04.1871 - 27. 01.1927)

² Эксцэленцыя - Высокаправабнасьць.

³ Прэфект - духоўны інспектар, інспектар духоўных семінарыяў.

⁴ Магчымы варыянт Stefanowski.

⁵ Магчымы варыянт - Szydatis.

⁶ У выніку быў пабудаваны Г. Баярунцам. У сваіх мемуарах ён сцвярджаў: *"...На працягу некалькіх гадоў я апекаваўся старымі, а акрамя мяне ніхто старымі не цікавіўся і нічым не дапамагаў, я мусіў пачаць хадайніцтвы ў Магістраце, і той прыняў старых пад сваю апеку. Магістрат апекаваўся старымі два гады. А потым прытулак старых згарнулі, старых выслалі ў маёнтак Міхалова каля Валожына (7 кіламетраў), адкуль аднак многія пехатой вярнуліся ў Ліду з-за недахопу духоўнай уцехі (апыжункай была гаспадыня маёнтка праваслаўнага вызнання, а касцёл знаходзіўся за 7 кіламетраў) і сёння церняць нястачу, бо Канферэнцыя міласэрнасці св. Вінцэнта і Паўла Поні з-за недахопу фондушаў магла толькі часткова аказаць апеку..."* [8, с. 32]

⁷ У выніку прашэнняў за часамі II Рэчы Паспалітай у 30-я гг. XX ст. быў утвораны асобны дэканат Шчучын-Лідскі.

⁸ У першай трэці XX ст. тэрыторыі дэканатаў неаднаразова мяняліся. Так, у 1910 г. пробашч парафіі Ішчална кс. Ян Гайдзевіч падаў прашэнне аб пераводзе Ішчалнскай парафіі са складу Радунскага дэканата ў Лідскі [2, арк. 43].

⁹ Кгогу устаўлена ў тэкст і напісана паверх радка.

¹⁰ Курсорыя - Цыркуляр

¹¹ У дадзеным выпадку ардынарыят маецца на ўвазе як адзінка, прыроўненая да дэканата, створаная з мэтай душпастырскай апекі над вернікамі-вайскоўцамі. Польскі ваенны ардынарыят (альбо Палявы ардынарыят Войска Польскага), які падпарадкоўваўся непасрэдна Святому Пасаду, быў утвораны 5 лютага 1919 г. На яго чале стаў кс. біскуп Юзаф Гюздак.

¹² Крэсценцыя - ураджай, сабраны цягам года. У дадзеным выпадку крэсценцыя - гадавы даход дэканальных структур.

¹³ Мк. - польскіх марак.

¹⁴ Экзэквія - суправаджэнне пры пахавальным абрадзе.

¹⁵ Цалуновая імша - імша, падчас якой у касцёле расцілаецца цалун (тканіна, у якую звычайна загортваюць памерлага), на яе, альбо побач з ёй ставяцца свечкі і праводзіцца набажэнства. Унос нябожчыка ў касцёл не робіцца

¹⁶ Слова выпраўлена больш тлустым атрамантам. Перад ім стаіць закрэсленая літара "о".

¹⁷ *dekanatu Lidzkiego* падкрэслена сінім алоўкам.

¹⁸ Першыя баі за Ліду ішлі 16 красавіка 1919 г. - на польскім баку быў 41 Сувальскі полк 2-ой дывізіі легіянераў генерала З. Лясоцкага, савецкі бок быў прадстаўлены 3-цім Сядлецкім палком Заходняй дывізіі. У выніку 17 красавіка Ліда была цалкам вызваленая ад савецкай прысутнасці. У траўні 1920 г. Заходні Фронт М. Тухачэўскага і 1-я Конная

армія С. Будзёнага пачалі наступ на польскія пазіцыі, прасунуўшыся да Варшавы. У ліпені-жніўні 1920 Чырвоная Армія пацярпела разгромную паразу, у выніку якой пачаўся контр-наступ польскіх войскаў. 28 верасня 1920 г. (Па звестках Я. Адзімоўскага - 29 верасня) 1-я дывізія легіонаў Домб-Бярнацкага і 4-я кавалерыйская брыгада 2-й Арміі пад кіраўніцтвам Эдварда Рыдз-Смігла ўвайшлі ў Ліду.

¹⁹ *O Bielicy i Dziebrowie* падкрэслена сінім алоўкам.

²⁰ *W Trokielach* падкрэслена сінім алоўкам.

²¹ *Ks. Gwardjan Franciszkanow* падкрэслена чырвоным алоўкам.

²² Перад словам стаіць закрэсленае "ago...".

²³ *W Zyrminach* падкрэслена сінім алоўкам.

²⁴ Перад прозвішчам на палях стаіць сіні крыжык. У дадзеным выпадку - абазначэнне памерлага.

²⁵ Падкрэслена сінім алоўкам.

²⁶ Падкрэслена сінім алоўкам.

²⁷ 3 лаціны - "кіраваць душпастырствам у парафіі Ражанка".

²⁸ Прэтэкст - прычына, адгаворка.

²⁹ Падкрэслена чорным алоўкам.

³⁰ Падкрэслена сінім алоўкам.

³¹ Перад прозвішчам стаіць чорны крыжык - у дадзеным выпадку абазначэнне памерлага.

³² 3 лаціны - *"U adzinстве моц"*.

Спіс выкарыстаных крыніц і літаратуры:

1. О выдаче метрических выписей. Dekanatu Lida // Lietuvos Valstybinis Istorijos Archyvas. - Фонд 694. - Оп. 3. - Д. 234. - Л. 1 - 7, 23а.

2. О проведении ревизии деятельности деканатов Виленской епархии 1900-1913 г. // Lietuvos Valstybinis Istorijos Archyvas. - Фонд 694. - Оп. 1. - Д. 2617. - Л. 43.

3. Личное дело кс. Юзефа Шкопа 1887 - 1938 гг. // Lietuvos Valstybinis Istorijos Archyvas. - Фонд 694. - Воп. 3. - С. 1210. - Л. 1 - 57.

4. Личное дело кс. Людвика Балобана 1897 - 1936 гг. // Lietuvos Valstybinis Istorijos Archyvas. - Фонд 694. - Воп. 3. - С. 1005. - Л. 1 - 38.

5. Пономарев В. Архиепископ Матулайтис / В. Пономарев // Покров. 2003. - № 16. - С. 62-76.

6. Протаіярэй Іосіф Каяловіч. 90 год з дня смерці // Лідскі летапісец. 2009. - № 45-46. - С. 25.

7. Сыцько К.В. Ментальнасць і ідэалагічныя дэфармацыі Лідскага Рыма-каталіцкага духавенства пачатку XX стагоддзя на прыкладзе жыцця і дзейнасці ксяндза Юзафа (Іосіфа) Шкопа / К. В. Сыцько // Лідскі летапісец. - 2015. - № 3 (71). - С. 21 - 24.

8. Boyarunets H. Zapisy o Krzyży i Kaplicy w Cwiernah / H. Boyarunets - Lida, рукапіс. копія, 1936. - 50 с.

Вычытка, адаптацыя і пераклад тэкстаў на беларускую мову: Кацярына Бычак.

Уступнае слова, каментары і археаграфічная падрыхтоўка да друку: Кірыл Сыцько.

Пра лёс Слабадской плябані ў г. Лідзе

У пачатку сакавіка 1943 года немцамі былі расстраляны ксяндзы Слабадскога касцёла Вінцэнт Лабан і Люцыян Мрачкоўскі.

У канцы кастрычніка 1944 г. Віленскі арцыбіскуп Рамуальд Ялбжыкоўскі прызначыў на пасаду пробашча касцёла на Слабадзе ксёндза **Казіміра Баневіча**¹ (1905, Паставы - 4.02.1992, Кросна на Одары).

Казімір Баневіч нарадзіўся 29.01.1905 г. у Паставах на Віленшчыне (цяпер Віцебская вобласць). У 22 гады паступіў у Вышэйшую духоўную семінарыю ў Вільні. Адначасова наведваў лекцыі на тэалагічным факультэце Універсітэта імя Стэфана Баторыя. У 1933 годзе прыняў капланскае пасвячэнне, пасля чаго стаў вікарыем парафіі Гадуцішкі каля Свянцян.

Калі ў 1940 г. Віленшчыну далучылі да СССР, хаваўся ў Вільні ў доме неманаскага Згуртавання дачок беззаганнай Марыі. Пасля заняцця Вільні немцамі вярнуўся да адкрытай душпастырскай працы.

Пасля другога заняцця Вільні Чырвонай Арміяй кс. Баневіч быў накіраваны ў Ліду. Тут стаў пробашчам парафіі Беззаганнага зачацця Найсвяцейшай панны Марыі на Слабадзе.

Пасля заканчэння вайны кс. Баневіч не выехаў у Польшчу, застаючыся ў даверанай яму парафіі. Пасля смерці ў 1946 годзе Лідскага дэкана Гіпаліта Баярунца Казімір Баневіч быў прызначаны Лідскім дэканам і генеральным вікарыем на Лідскую акругу.

10.06.1951 г. кс. Баневіч быў арыштаваны агентамі МДБ. Падставай арышту былі паказанні шасцярых сведкаў, у тым ліку чалавека, які прыходзіў да споведзі. У абвінавачаным акце чытаем, што кс. Баневіч “быў непрымірым ворагам савецкай дзяржавы і як варожа настроены да існага ладу на працягу многіх гадоў выкарыстоўваў сваё службовае становішча для сістэматычнага правядзення сярод парафіяна-католікаў антысавецкай агітацыі і прапаганды, накіраванай на выхаванне каталіцкай люднасці ў духу нянавісці да савецкай улады і камуністычнай партыі, страшыў парафіяна-католікаў адказнасцю перад рэлігіяй і законам Божым, заклікаў іх да сабатажу распараджэнняў савецкай улады, а таксама да неўступлення ў партыю і камсамол (...) у 1946 г. прамовіў у касцэле казанне, у якім выказваў антысавецкія выдумкі; у 1947 г. у час споведзі парафіянка Буды заклікаў яе да неўступлення ў савецкія арганізацыі; да 1950 г. (...) вучыў дзяцей веруючых жыхароў “Катэхізму”, не звязаючы на забарону органаў савецкай улады ў той справе; у час Вялікай Айчыннай вайны і пазней хаваў вялікую колькасць антысавецкай літаратуры, а ў часе аднаго з казанняў заклікаў да малітвы Богу, каб скончыўся час цяплення і прыгнёту ды наступіла сонца і свабода.

18.10.1951 г. кс. Баневіч быў асуджаны па артыкулах 72 б, 64, 34 а, б, в КК БССР і прыгавораны да пакарання смерцю з заменай расстрэлу на 25 гадоў лагераў плюс 5 гадоў пазбаўлення правоў з канфіскацыяй маёмасці.

Кс. Баневіч прыговор адбываў у савецкіх лагерах. Быў вязнем м. ін. Каргаполлага каля Архангельска, а таксама Пукса-Возера каля Пярмі. У траўні 1955 г. накіраваў ліст генеральнаму пракурору СССР з просьбай аб палягчэнні прыговору. У верасні 1955 г. Вярхоўны суд СССР зменшыў яму прыговор да 10 гадоў.

12.09.1957 г. кс. Баневіч быў вызвалены. Адрозна накіраваўся на Віленшчыну, дзе не атрымаў дазволу на правядзенне душпастырскай дзейнасці. У гэтай сітуацыі рашыўся на выезд у Польшчу. Асеў на тэрыторыі Уроцлаўскай архідыяцэзіі. Працаваў у парафіі Саколіца, а пазней у Кросне на Одары.

Кс. Казімір Баневіч памёр 4.02.1992 г. у Кросне на Одары. Праз шэсць дзён быў рэабілітаваны рашэннем пракуратуры Рэспублікі Беларусь у выніку ўстаўлення адсутнасці прызнакаў злачынства ў яго дзейнасці.

Пасля арышту кс. Казімір Баневіч была канфіскавана Слабадская плябань, пра што хаваўся ліст загадчыка камунальнага аддзела Лідскага гарвыканкама Мацюшкіна ад 5 студзеня 1952 года наступнага зместу:

Старшыні выканкама Лідскага гарадскога савета дэпутатаў працоўных тав. Акуліч А. Ф.

Копія: Сакратару Лідскага гарадскога камітэта КП(б) Беларусі тав. Ларычаву В. М.

Па вуліцы Польная пад № 52 размяшчаецца пачатковая школа № 7, якая мае вучэбную плошчу ўсяго 99,53 кв. м. Развіццё чыгуначнага вузла, павелічэнне насельніцтва ў той частцы горада, дзе размяшчана школа, патрабуюць расшырэння вучэбнай плошчы і адкрыцця 10-гадовай школы.

На той жа вуліцы пад № 45 маецца дом з карыснай плошчай 255,82 кв. м. з дзевяцію жылымі пакоямі, надворнымі пабудовамі - тры хлявы, 2 склепы, 2 прыбіральні. Агульная ацэнка збудавання складае - будаўнічая 60136 руб., сучасная 47925 руб. і сучасны кошт надворных пабудоваў 9961 руб.

Акрамя таго маецца пладовы сад плошчай - 2,5 га. Размяшчэнне пакояў і іх наяўнасць, пры нязначным рамонце цалкам дазволіць адкрыць у гэтым доме 6 класаў, канцылярыю, піянерскі пакой, метадычны кабінет і г.д.

Дом № 45 на права валодання не рэгістраваўся,

¹ Першасныя звесткі пра ксёндза Казіміра Баневіча прадставіў Аляксандр Клолышка.

ПРЕДСЕДАТЕЛЮ ИСПОЛКОМА ЛИДСКОГО ГОРОДСКОГО
СОВЕТА ДЕПУТАТОВ ТРУДЯЩИХСЯ

ТОВ. ОКУЛИЧ А.Ф.

Копия: Секретарю Лидского Городского Комитета
КП/б/ Белоруссии тов.ЛАРИЧЕВУ В.М.

По улице Польная под № 52 размещается начальная школа № 7, имеющая учебную площадь всего 99,53 кв.м. Развитие железнодорожного узла, увеличение населения в той части города где размещена школа-требуют расширения учебной площади и открытия 10-ти летней школы.

На той же улице под № 45 имеется дом с полезной площадью 255,82 кв.м. с девятью жилыми комнатами, надворными постройками- три сарая, 2 погреба, 2 уборных. Общая оценка строения составляет- строительная 60136 руб., современная 47925 руб. и современная стоимость надворных построек 2961 руб.

Кроме того имеется фруктовый сад площадью - 2,5 га. Размещение комнат и их наличие, при незначительном ремонте вполне позволит, открыть в данном доме 6 классов, учительскую, пионерскую комнату, методический кабинет и т.д.

Дом № 45, регистрации, на право владения, не подвергался т.к. он находится в пользовании католической общины, в нем же проживал ксендз, который арестован органами МРБ.

Считаю, что для пользы трудящихся города, использовать указанное помещение под 10 летнюю школу, о чем Исполкому необходимо ходатайствовать перед Облисполкомом.

Зав.Коммунального отдела-

/МАЦЮШИН/.

паколькі ён знаходзіцца ў карыстанні каталіцкай грамады, у ім жа жыву ксёндз, які арыштаваны органамі МДБ.



Лічу, што для карысці працоўных горада выкарыстаць згаданае памяшканне пад 10-гадовую школу, пра што выканкаму неабходна хадаініцаць перад аблвыканкамам.

Заг. камунальнага аддзела

(Мацюшын).

Трэба думаць, што прапанова сп. Мацюшына была падтрымана. У любым выпадку плябань была забрана, тут пэўны час была школа, а пазней Клуб юнатаў.

Адрас будынка стаў: вул. К. Маркса, 41. Касцёл на Слабадзе быў закрыты. У 60-я гады 20-га стагоддзя плябань з усіх бакоў была абстаўлена панельнымі дамамі, прыналежнымі да вуліцы Горкага. Вуліца Карла Маркса ў гэтым месцы перастала існаваць і



захавалася толькі паміж вуліцамі Горкага і Дзяржынскага. Апошні няцотны дом мае адрас: К. Маркса, 39.

У рэдакцыі знаходзяцца абрысы плябані за 1949 г., паводле якіх яна ўяўляла сабой аднапавярховы дом з жылой мансардай. Нажаль, гэтыя абрысы для перадруку не прыдатныя, але прыдатны для перадруку абрыс дома за 1957-58 гг., на якім відны ўсе памеры.

Абрысы дома і мансарды 1949 г. можна будзе знайсці ў Лідскім гістарычна-мастацкім музеі.

Плябань была пабудавана ў 1936 годзе з дрэва на падмуроўцы і знаходзілася на паўднёвы захад ад Слабаскога касцёла. Канструкцыя вянцовая. Буды-

нак быў ашаляваны. Прамавугольны ў плане. З франтону - зашклёная веранда. Дах высокі, ламаны, крыты бляхай.

Захаваўся "Ліст падліку плошчаў зямельнага ўчастка", паводле якога меліся:

- хлёў (15,9 x 6,95 = 111 м²);
- хлёў (2,2 x 4,15 = 9 м²);
- склеп (8,9 x 6,15 = 55 м²);
- прыбіральня (1,2 x 1,2 = 1 м²);
- прыбіральня (3,1 x 2,3 = 7 м²);
- прыбіральня (1,2 x 1,2 = 1 м²);



Старая плябань на Слабадзе ў г. Лідзе. Франтон. 2006 г.

- дарожка (78,0 x 1,2 = 94 м²);
 - двор (890 м²);
 - агарод (10065 м²);
 - пладовы сад + агарод (24958 м²).

“Ліст...” таксама можна будзе знайсці ў Лідскім гістарычна-мастацкім музеі.

Будынак плябані дакладна дастаяў да 2006 года, але быў даведзены да поўнай руіны, і яго восенню таго ж года знеслі. На ўчастку плябані засталася некалькі дрэваў, у тым ліку недзе чатыры яблыні. На момант зносу будынку было 70 гадоў. Не так і шмат, нават для драўлянага. Трэба думаць, што калі б дом заставаўся плябанню, то стан яго быў бы значна лепшы, і мы мелі б яшчэ адзін захаваны ўзор лідскага гарадскога дойлідства, але грамадская эксплуатацыя ёсць грамадская эксплуатацыя. Там тэрміны рамонту вызначаюцца не рэальнай неабходнасцю і наяўнымі сродкамі, а тэрмінамі службы, велічынямі міжрамонтных перыядаў, каштарысамі. Ды і якасць тых рамонтаў кантралюе не гаспадар.



Старая плябань на Слабадзе ў г. Лідзе. Заходні бок. 2006 г.

Ці былі спробы вяртання будынка плябані Слабадскай парафіі? Хутчэй за ўсё, што былі, але няўдалыя, аднак факт канфіскацыі, пэўна, быў улічаны пры выдзяленні пляцаў пад новую плябань ды і пад новы касцёл. Новы Слабадскі касцёл пабудаваны практычна на краі зямельнага ўчастка, які належаў некалі да старой плябані.

Станіслаў Суднік.

Леанід Лаўрэш

Успаміны пра Валянціна Ляцецкага

1. *Запіс гутаркі з Ларысай Іванаўнай Ляцецкай (1946 г.н.).*

2. *Успаміны Наталлі Гвардзейцавай.*

3. *Успаміны Ларысы Канчэўскай.*

4. *Успаміны Уладзіміра Круцікава.*

5. *Сяргей Герасімовіч. Аберацыі часу.*

6. *Дадаткі.*

*Як я зайздросчу табе!
Ты дасягнеш вышэйшай прыгажосці
І ападзеш, кляновы ліст!
Кагамі Сіко¹.*



Адзін з апошніх здымкаў Валянціна Ляцецкага

Я даўно хацеў напісаць пра свайго сябра Валянціна Ляцецкага. Разважаючы пра будучы тэкст, я разумеў, што з маім "матэматычным" стылем, я змагу напісаць не больш за дзве старонкі. Гэта не задавальняла - Валянцін заслугоўваў значна большага. На шчасце, людзі, да якіх я звярнуўся з прапановай пагаварыць пад дыктафон пра гэтага чалавека альбо напісаць пра яго ўспаміны, паставіліся да маёй прапановы з поўным разуменнем і адабрэннем. Памяць пра Валянціна, чалавека, якога з 1996 г. няма сярод нас, жыве ў асяроддзі ягоных сяброў і родных. Ён пакінуў яркі след у гісторыі нашага горада, і я выканаю свой чалавечы абавязак, калі гэты тэкст раскажа пра майго сябра маладому пакаленню лідзян, паспрыяе ўвекавечанню яго памяці.

Пакуль працаваў над тэкстам і гутарыў з выдатнымі і разумнымі людзьмі, я думаў пра тое, што напісаць ва ўступе да гэтых успамінаў, як матываваць іх каштоўнасць? Як гэта часта бывае, падказка прыйшла з боку. У кнізе Дзмітрыя Быкава "Савецкая літаратура", у раздзеле пра Васіля Аксёнава, аўтар напісаў: "Аксёнаў сумленна зафіксаваў падзел на дзве краіны ... Мы маем справу не з маналітным насельніцтвам, а з "людзьмі" і "людэнамі" ². Пры гэтым кодэкс гонару людэнаў супадае з інтэлігенцкім: іх займае сумесная праца ў імя будучыні, пазнання, доўгія і займальныя адносіны, якія не зводзяцца да простага фізіялогіі. А ўсе іншыя, якія добраахвотна і радасна абралі ролю быдла, імкнуцца да прымітыўнага дамі-

навання і да самых простых ідэнтыфікацыяў па самых іманентных прыкметах".

Я выдатна разумею некаторую прэтэнзійнасць таго, што напішу ніжэй, але калі прытрымлівацца схемы Дзмітрыя Быкава, дык шмат год менавіта ў кватэры Валянціна адбывалася тая самая, па-Стругацкіх, ініцыяцыя "трэцяй сэнсарнай сістэмы" людэнаў, у нашым выпадку - інтэлектуалаў. І таму, усе мае сябры ў нашым горадзе былі і яго сябрамі, а той хто прыходзіў да яго другі раз, звычайна ўжо не губляў кантактаў.

Дарэчы, раман А. і Б. Стругацкіх "Хвалі гасяць вецер", які быў надрукаваны ў канцы 1985 - пачатку 1986 г. у часопісе "Знанне - сіла", я чытаў, атрымліваючы нумар за нумарам ад Валянціна. Дзе ён даставаў такі "дэфіцыт" для мяне з'яўляецца загадкай і зараз.

На шчасце, я рэалізаваў свае даўнейшыя планы: правёў серыю інтэрвію, расшыфраваў і пракаментываў іх, ініцыяваў выдатных людзей запісаць свае ўспаміны і ўсё гэта звёў ў адзіны вялікі тэкст пра Валянціна Ляцецкага. І такім чынам паставіў чарговую коску і ў сваім лёсе. Можна вольна ўздыхнуць - справа зроблена.

Леанід Лаўрэш.

05.04.2015.

¹ Хайку паэта і будыйскага святара Кагамі Сіко (1665-1731), выбіты на магільным помніку Валянціна Ляцецкага.

² *Людэны* (ад "хомо людэнс" - "чалавек які гуляе") - з рамана А. і Б. Стругацкіх "Хвалі гасяць вецер". Адзін з герояў рамана Айзек Бромберг у сваім "Мемарандуме" ў якасці прагнозу фармулюе тры прынцыповыя думкі аб людэнах. Першая: у бліжэйшы час чалавецтва будзе падзелена на дзве няроўныя групы. Другая: яно будзе падзелена на незразумелай для нас прыкмеце. Трэцяя: меншая з гэтых груп у сваім развіцці радыкальна і назаўжды абгоніць вялікую. Фрагмент рамана "Не зрабіце памылкі: "Мы - не вынік біялагічнай рэвалюцыі. Мы з'явіліся таму, што чалавецтва дасягнула пэўнага ўзроўню сацыяльна-тэхнічнай арганізацыі. ... фактычна ўсё выглядае так, быццам чалавецтва распадаецца на два віды. І нікуды вам не дзецца ад гэтага адчування прыдумкі аб тым, што адзін з вас выйшаў далёка за межы, непераадольныя для іншых ста тысяч. І самае страшнае, што расколіна праходзіць праз сем'і, праз сяброўствы ...".

Запіс гутаркі з Ларысай Іванаўнай Ляцецкай
(1946 г.н.)

Лаўрэш Леанід. У гэтую кватэру мяне, студэнта 3-га курса, у 1983 г. прывёў мой школьны сябар Валера Тузін. Што мяне адразу здзівіла - я працягваю руку да званка, а ён адчыняе дзверы: "Заходзь, званіць не трэба". Так было заўсёды?

Ларыса Іванаўна. Так. Так было заўсёды, зусім дакладна. І пачалося гэта вось з якога часу.

У 1963 г. бацьку перавялі ў Ліду на пасаду намесніка пракурора горада. І мы пераехалі сюды з Дзятлава. Прычым мяне яны бераглі - я паехала ў Менск здаваць экзамены пасля дзятлаўскай дзесяцігодкі, а яны ціхенька пераехалі. Вяртаюся ў Дзятлава, а там ужо нікога няма. Пасяліліся мы па вуліцы Савецкай. Двухпакаёвая кватэра на пятым паверсе ў доме, там, дзе зараз крама гаспадарчых тавараў, а побач ювелірная крама. Я паступіла ў Менск і з'ехала, засталіся маці з бацькам і Валік. Старэйшы брат Іван з'ехаў яшчэ раней, ён вучыўся ў Даўгаўпілскім вайсковым вучылішчы³, а потым, адразу пасля вучылішча, яго адправілі на Чукотку. У той час ён ужо служыў.

Л.Л. Вы жылі ў Дзятлаве. Не ведаў.

Л.Л. Я была вельмі такая ўся з сябе. Каб я нейкія далікатныя пачуцці адчувала да брата, гэтага ў мяне не было. Атрымлівалася так - у мяне самы дзіцячы ўзрост быў пагуляць, а мяне трымаюць. З Валікам тое, з Валікам гэта, з Валікам пасядзець, Валіка адвезці, Валіка пакарміць. Калі ў Дзятлаве жылі, там яшчэ і агарод быў, таксама на мне. І таму я глядзела на гэта, як на сітуацыю ... ну як на абразу, верагодна.

Л.Л. Звычайная дзіцячая рэакцыя.

Л.Л. Яшчэ было такое. Здаецца, усё зрабіла, усё, усё. І я гляджу на маму, мама глядзіць на мяне і кажа: "Ну добра, толькі, каб ён цябе не заўважыў. Я ўніз, паміж бульбай прабіраюся, каб нырнуць за плот. Ён мяне бачыць і гучна крычыць: "Лора, мама-Лора". Я вяртаюся, таму што ён плача. Даю па карку ...

Ён вельмі крохкі быў. Вось ён ідзе, ідзе, на роўным месцы паваліўся, і ў яго пералом ключыцы, пералом рукі ў двух-трох месцах. Вельмі крохкія косткі былі. Давалі яму тоўчанаю шкарлупіну ад яек, з мёдам заміналі. Але гэта ўсё - "бабчыны рэцэпты". Усё гэта не дапамагала.

Л.Л. І вы ў Лідзе з 1963 года.

Л.Л. Так. Бацька ў нас быў вельмі настойлівы чалавек. І акрамя таго ён меў пэўную вагу, уплыў у горадзе. Ён быў намеснікам пракурора горада і быў вельмі паслядоўным і арганізаваным чалавекам, заўсёды рабіў усё, як належыць ...

У 1968 г. я скончыла вучобу ў Менску, 5 гадоў яны жылі ў той кватэры па Савецкай, і да новага года ў 68-м, я прыязджаю, а мне кажуць - у нас ужо новы адрас. Гэты дом будаваўся ўжо як дом з палепшанай планіроўкай, чэшскі праект, і таму вось такая, досыць



З бацькам

вялікая кватэра. І вось гэты пакой (паказвае рукой) быў адразу замацаваны за Валікам. Я сюды як бы ў гасці прыязджала, таму што ўжо працавала.

Але ўся "катавасія" з яго лячэннем пачалася раней. Бацькі спрабавалі яго неяк паставіць на ногі.

Л.Л. Давайце трошкі вернемся. Ён пайшоў у школу ў Дзятлаве?

Л.Л. Не. Ён пайшоў у школу тут. Ён не мог раней пачаць вучыцца, не мог наогул хадзіць. Ён адставаў і пайшоў тут у 8-ю школу⁴, бацька яго вадзіў. Хлопцы, з якімі ён вучыўся, былі за яго гады на тры маладзейшыя. Яго школьныя сябры - Воўка Бразгін і Валерка Гвардзейцаў і Лёня ... гэты ... сын Алены Пятроўны Шнэйдар, сын па бацьку прозвішча меў, Бурбуць⁵ ці неяк так. Падзабылася я ўжо. Увогуле, яны ўсе тут (у кватэры) пастаянна былі ... аселі тут моцна. Прычым Валік быў адразу разумным, ён хутка зразумеў сваё становішча, зразумеў, што яму без сяброў - нікуды. Ён трошкі старэйшы і таму быў для іх яшчэ і "камізэлькай", куды можна паплакаць. Пагаварыць з ім можна было і парадку ад яго атрымаць. А акрамя таго ён быў начытаны. Ён вельмі шмат чытаў і шмат ведаў. Ён чытаў вельмі шмат рознай літаратуры. Цяміў ў электроніцы. Умеў прыпаяць нешта - калі трэба паяць, намаляваць - калі трэба намаляваць, на гітары мог граць і спяваць - калі трэба было нешта спяваць і граць. Мог дапамагчы - і дапамагаў ва ўсім.

Але трэба было нешта рабіць са здароўем. Наогул, гэтыя праблемы пачаліся, вядома, раней.

³ Даўгаўпілскае вышэйшае ваеннае авіяцыйнае інжынернае вучылішча.

⁴ СШ №8 знаходзілася ў будынку, у якім зараз музычны каледж.

⁵ Бурбуць Леанід, сын выкладчыка матэматыкі школы №8 Уладзіміра Іосіфавіча Бурбуця.



З маці і сястрой на балконе кватэры

Л.Л. А што за хвароба?

Л.Л. Аб хваробе. У яго была хвароба, якую лекары не маглі вызначыць. Чаму такі збой у генетыцы здарыўся? Ні ў кога ў сям'і ў нас такога не было. Ставіўся такі дыягназ - вымыванне кальцыю з костак. І таму калі ён пачаў ужо хадзіць, і стаў набіраць трошкі вагу, то ногі яго пачалі выгінаецца. Гэта прыкладна ў 4 гады пачалося. Шаблевідныя выгіны на адной назе і на другой. Прычым адна нага выгіналася больш за другую. І наступіў такі момант (бацька ў той момант як раз быў менш загружаны працай), калі вырашылі яго везці ў Ленінград, у інстытут імя Турнэра⁶. У гэтым інстытуце прапанавалі такі варыянт, што яны яму распілююць костку нагі на 10 маленькіх фрагментаў, ўставяць спіцу, косці зрастуцца, і будзе ўсё ў парадку. Так і зрабілі. Яму было 10 - 11 гадоў. Зрабілі такую аперацыю, ён там недзе год адлежаў, прывезлі дадому, і пачало пухнуць сцягно. Мала таго, што пухла, яно яшчэ і налівалася ... такім цвёрдым, як дрэва, становілася (*стукае па стале*). Медыкі рабілі аперацыю, не вельмі разумеючы тое, чым гэта можа скончыцца. Вывучаючы яго хваробу, яны толькі маглі меркаваць, што калі будзе нейкае сур'ёзнае ўмяшальніцтва, дык гэта можа неяк адмоўна адбіцца на іншых частках цела. І ў яго пасля аперацыі пачалося: то тут успыхне (паказвае на сцягно), то тут (паказвае на руку) - рука нальецца. То ападзе - і ўсё ў парадку. То нага, то іншая нага, то так, то гэтак. У выніку, сцягно распухла, стала велізарным і яго павезлі ізноў у інстытут Турнэра. Яны

кажуць - не, мы ўжо нічога не можам зрабіць. Едзьце ў Пясочнае, у іншы інстытут. Прывезлі туды, і там дыгнаставалі саркому косткі. Я была ў гэты час на Каўказе, у Нальчыку. Гэта было паміж маім трэцім і чацвёртым курсам, 1966 год. Мама мне дасылае ліст, што Валіку будучы рабіць ампутацыю з вычлененнем таза-сцегнавага сустава. Зрабілі яму аперацыю і трэба сказаць, што рэцыдываў гэтая пухліна больш не дала. Усё добра зарасло.

Перад гэтай аперацыяй, ён перадаў маці ліст, недзе ён ў мяне захоўваецца, можа быць збяруся з сіламі і знайду. Ён напісаў: "Мама, тата, не плачце па мне. Я і так шмат пражыў на свеце".

Л.Л. Колькі гадоў яму тады было?

Л.Л. 14. Было 14 гадоў.

Але здарылася іншая бяда. Калі б я была тут, то я б вядома б не дапусціла. А мама, ... колькі ён яшчэ пражыве - не вядома ...

Я думала: маці з бацькам не вечныя. Усё роўна мне давядзецца з ім жыць. Я не магла выказаць тады, нават падумаць, што ён сыдзе раней за мяне. У галаве не ўкладвалася, што так здарыцца. Пасля ВНУ я адпрацавала ў Гарадзенскім раёне ў Луцкаўлянах толькі да студзеня, у новым 1969 г. я ўжо працавала ў райкаме камсамолу ў Гародні, загадчыцай школьнага аддзела. У верасні я сказала сваім начальнікам: "Хлопцы, я вядома разумею, вам гэта зручна, што маўчу, што я нічога не кажу, што я кожны дзень еду на працу з Луцкаўлянаў, 30 кіламетраў туды і назад". Ну і прапанавалі

⁶ Навукова-даследчы дзіцячы артапедычны інстытут імя Г.І. Турнэра.

мне ісці ў інтэрнат, да студэнтак першага курса ў пакой, чацвёртай. І тады я заяву на стол. А тут, у Лідзе, як раз месца вызвалілася.

Таму я і падумала: так справа не пойдзе. І з ім паразмаўляла (маці стаяла пад дзвярыма і ўсё чула. Я гэтага не ведала). Кажу яму: "Валік, я адвучылася і магу перавесціся ў Ліду працаваць, буду дапамагаць. Зразумей, ты ўжо дарослы хлопец. Пасля ампутацыі нагі стаў расці. А ты што зрабіў з сабой?".

Яму было не зручна вольна так сядзець (*распроставае нагу*). І ён сядзеў вольна так (*падціскае нагу пад сябе*). І ў яго каленныя сустаў цалкам зарос хрестковай тканінай. І атрымалася, адной нагі няма, а другая вольна такая скарлючаная.

Я яму сказала: "Ты зразумей, я магу цябе з каласкі пасадзіць у ванну". - Там, у ванне, адмысловую прыладу прыбілі, каб ён мог сабе рукамі дапамагаць. - "Але я не змагу цябе цягаць на руках на вуліцу, ты зрабіў сябе турму, ёю стане твой пакой. Так будзе, калі ты не будзеш нічога рабіць сам, не пачнеш шукаць, турбавацца, інакш ніхто табе не дапаможа. Ты падумай, калі ласка. Трэба нешта рабіць".

Ён глядзеў на мяне і не разумеў. Ён не пакрыўдзіўся, але ён неяк сур'ёзна задумаўся і пачаў тармасіць бацькоў.

Так, а маці на мяне вельмі пакрыўдзілася: "Ты яго не любіш, ён для цябе чужы, хоць ён табе родны брат". Я ўсё гэта "з'ела", таму што мама ёсць мама. Але, прыкладна праз паўгода, бацькі "варухнуліся" і павезлі яго ў Менск.

Прывезлі ў Менск, у Інстытут артапедыі і траў-

маталогіі. Да яго выйшаў прафесар, паглядзеў на яго. А ён ужо такі поўненькі быў. І кажа: "Сцісні мене руку". А ў Валянціна млявая рука - поціск рукі слабы.

Прафесар кажа бацьку: "Навошта ж вы яго прывезлі? Ён не трэніраваны, у яго адруэлае сэрца. Ён малады зусім, а сэрца, як у старога, ужо тлушчам зара-сло. Акрамя таго, у яго слабыя мускулы. І калі мы пачнем рабіць яму сілавую аперацыю, а другога ва-рыянту няма, мы яго проста заб'ём".

Ён усё гэта чуў.

Л.Л. Сілавая аперацыя - гэта што?

Л.І. Аперацыя сілавая - гэта вольна што такое. З каленам ўжо нічога нельга было зрабіць. Рабілася на-ступнае. Калена заставаўся ў такім жа стане, але вольна у гэтым месцы (*паказвае сабе ніжэй калена*) нага выгі-наецца, чым кампенсуецца неразагнутае калена. Разу-мееце, калена застаецца зафіксаваным, але костка выгі-наецца. Тады ён можа ўстаць, тады мы можам зрабіць яму на другую нагу пратэз, і ён можа рухацца.

Ён вярнуўся дадому на год, вельмі сур'ёзна па-ставіўся да гэтага. Вельмі сур'ёзна. Ён пачаў займацца гантэлямі, ён пачынае "качацца". Праз год у яго рукі сталі як адлітыя, плечы як адлітыя - будзь здаровы. І праз год прафесар спакойна прыняў яго на аперацыю.

Надзелі яму апарат Елізар'ева, патроху, на пра-цягу года, падкручваў, падкручваў, і пры "замкнёным" калене выгнула нагу - "растулілі". На другую нагу зра-білі пратэз. І ён стаў на дзве нагі.

Л.Л. Гэта ў якім годзе было?

Л.І. Гэта, прыкладна 1970.

Л.Л. У якім годзе ён скончыў школу?



З братам і плямянікамі

Л.Л. Не памятаю ... Але прыкладна ў гэты час ён яе і скончыў.

І трэба сказаць, што яго сябры таксама ў тым жа годзе школу скончылі. І Воўка Бразгін і Валерка Гвардзейцаў - самыя яго верныя сябры. Акрамя таго я пачала працаваць у Лідзе.

Л.Л. Я чамусьці не памятаю Бразгіна.

Л.Л. Бразгін - ён з'ехаў з Ліды, але кожнае лета бываў тут. Воўка Бразгін. Ён цяпер у Маскве. Ён яшчэ ў пазалеташнім годзе прыязджаў. Вельмі на мяне пакрыўдзіўся. Як раз была дата - 60 гадоў было б Валянціну. А я ў гэты час была ўжо настолькі ў ... у сваёй хваробе ... цалкам, што я нават не сцяміла, пра што ён кажа. І Воўка на мяне пакрыўдзіўся. З тых часоў больш ужо не тэлефанаваў. Я вось забылася пра 60-ці годдзе. Ён, праўда, прыязджаў на гадавіну смерці. Ну, добра.

І з 1970-га года ў мяне пачынаецца жыццё ў Лідзе. Я працую ў 8-й школе. Арганізатарам. У мяне апынуліся ўсе старэйшыя хлопцы. І я з імі да Валіка. Як трэба што-небудзь зрабіць - вось табе адрас, ідзі да нас.

Л.Л. Арганізатар - гэта хто?

Л.Л. Намеснік дырэктара па арганізацыі паза-школьнай работы. Завуч.

Я 20 гадоў прапрацавала завучам і за гэты час палову школы "перацягала" сюды.

Што мы толькі з гэтымі хлопцамі не рабілі!

І рок-клуб арганізавалі. І ставілі "Дванаццаць" Блока, Сліўко Смагард⁷ дапамагаў. Агітбрыгаду арганізавалі. Потым быў рок-клуб.

Л.Л. А давайце пра гэта ў храналагічным парадку пагаворым. Гэта вельмі цікава. Пра рок-клуб ён сам шмат расказваў.

Л.Л. Калі ён стаў на ногі, бацька паднатужыўся і купіў яму "Запарожац". Ён сеў за руль, стаў мабільны. І здарылася нават аднойчы такое, што сябар бацькі ўбачыў яго ў Берасці. Бацька прыбгае абураны, а Валік сядзіць, як у нічым не бывала ... Зрэшты, катаўся па ўсёй Беларусі. Ну і на калёсцы выязджаў з хлопцамі пастаянна.

Л.Л. У канцы 1980-х я ўжо і сам неаднаразова з хлопцамі яго ў калёсцы па горадзе вазіў, і на пікнікі ў лес выходзілі, і ў госці шмат разоў з ім хадзілі. Гэта я ўяўляю добра. Блока бы як п'есу ставілі?

Л.Л. Ставілі школьную п'есу. Разам са Сліўко. Ён працаваў у школе, вёў рускую мову і літаратуру. Хлопцы-дзесяцікласнікі, ну тыя, у каго я бачыла "жывыя вочы" і "незашораны" розум, яны ўсе пабывалі тут, у Валіка. Прыходзілі сюды, каб рабіць тое, што ім было патрэбна. Напрыклад, прыходзяць да мяне: "Ларыса Іванаўна, мы збіраемся зрабіць тое і тое". І я тэлефаную, пытаю ў Валянціна, ці зможа ён дапамагчы. Ён адказвае, што зможа, і тады я пасылаю дзяцей. І даю адрас і адпраўляю да яго: "Там вам дапамогуць". Яны прыходзілі сюды, і пачыналася. Ну, напрыклад, аднойчы хлапчукам прыйшла такая цікавая ідэя. Каму канкрэтна, нават і не ўспомню. Мне

цяжка ўспомніць. У мяне ў 2009 г. пачалася хвароба такая, непрыйемная, і далей адно за адным ... І як вымыла памяць ўсю ... Ну, увогуле, знайшлі лімфому 4-й ступені, 4-я яна ж і апошняя. Два гады я і размаўляць не магла - толькі шыпела. Хімію рабілі, гармонамі пачалі карміць. Ну, зрэшты ... вось такія справы.

А з імёнамі ў мяне заўсёды было не вельмі добра. Цяпер зусім дрэнна. Ну, Юлька Крысін са школы са сваімі сябрамі сюды прыходзіў, потым ... іншыя прыходзілі, шмат прыходзіла.

Прыйшлі аднойчы да мяне: "Ларыса Іванаўна, у нас такая вельмі цікавая ідэя, давайце зробім. Мы хочам паставіць прадмову да "Руслана і Людмілы", "Ля Лукамор'я дуб зялёны". Мы так усё выдатна, цікава прыдумалі". Я кажу Валянціну пра тое, што хлопцы прыдумалі - цікавая задумка ёсць. Яны прыйшлі да яго. Запісалі на магнітафон гукавую дарожку інсцэніроўкі - там быў і "Новы паварот" "Машыны часу" ... А на сцэне такая моцненькая дзяўчынка, яна так грала залаты ланцужок - "І днём і ноччу кот вучоны" ...

Л.Л. Гэта, верагодна, ужо пачатак 1980-х гадоў.

Л.Л. ... Далей "што ён нам нясе, прорву або ўзлёт" яны вакол гэтага Лукамор'я танчаць і рукамі малююць звяроў. Што яны толькі ні напрыдумлялі! Гэтая п'еса ішла перад Новым годам.

Л.Л. З аўдыёзапісамі ў яго заўсёды было вельмі добра.

Л.Л. А памятаю яшчэ больш прыгожае, яшчэ больш цікавае. Зрабілі мы агітбрыгаду. Нават на вобласць ездзілі і там месца атрымалі. Ну, тут аўдыё-запіс таксама быў такі, ух ... нават "Сіні іней" - мантаж музыкі цалкам Валянціна. І падказкі розныя па сцэнары яго былі, і сюжэтныя хады цікавыя ён выдумляў. Праграма называлася: "Чалавек - гэта гучыць горда". Мы паказвалі, што чалавек - гэта нешта нясхільнае, і чалавек павінен цягнуцца да ведаў, і чалавек павінен глядзець заўсёды ўверх, а не ўніз. Зрэшты, усё будавалася вакол "Маральнага кодэксу будаўніка камунізму" (смяецца).

Л.Л. Які ў значнай частцы быў спісаны з біблейскіх заповедзяў.

Л.Л. Але мы рабілі п'есу з падтэкстам. Падтэкст наш віраваў пратэстам супраць няволі - да нас прыходзілі і заяўлялі: "Што гэта ў вас за клуб такі? Што гэта значыць? А чаму вы слухаеце такую музыку, а чаму "Сцяна" гурта "Пінк Флойд"? А навошта вам гэта "Сцяна"? А чаму вы не можаце ўзяць, ну ... глядзіце якая ў нас "Лідчанка" выдатная? Ларыса Іванаўна, ну вы ж самі там спявалі! Ну чаму б вам не далучаць дзяцей да нацыянальнага фальклору?"

Ларыса Іванаўна падумаецца і кажа: "Ім гэта не цікава!"

Л.Л. Арыгінальна, на піку савецкай дэнацыяналізацыі - дыстыляваны фальклор.

Л.Л. У мяне пыталіся: "А вас за вашыя праграмы не пасадзяць?". "Ды не, не пасадзяць, але на ўлік туды, дзе трэба, паставяць. Дык я там даўно ўжо стаю"

⁷ Смагард Фёдаравіч Сліўко - настаўнік, паэт, артыст Лідскага народнага тэатра, рэжысёр школьнага тэатра СШ № 8.

(смяецца).

Л.Л. У "органах"?

Л.Л. Ну так. Проста тады, пры канцы 1970-х, тут так усё бурліла, бурліла ў свядомасці, што нават, калі б я паспрабавала, мяне б дзеці так далёка паслалі! Я ставіла такія эксперыменты.

Л.Л. А хто з вамі размаўляў? Людзі па лініі педагогікі?

Л.Л. Не, гэта былі людзі з гаркама партыі. Самае цікавае, што ў той час ужо сядзеў першым сакратаром мой "кораб" па працы ў камсамоле.

Л.Л. А калі ўзнік знакаміты лідскі рок-клуб? Валянцін вельмі шмат пра яго распавядаў, шмат успамінаў. Успамінаў, як іх праграма перамагла на-рэспубліцы, у Менску.

Л.Л. Агітбрыгада ўжо паралельна існавала з рок-клубам. Праграму яны для Менска вельмі цікавую зрабілі. Дзесяці ў мяне нават павінны захоўвацца планы, тэксты (*абводзіць вачыма кватэру*).

Наогул рок-клуб пачынаўся ў 1975-76 навучальным годзе. А ў мяне быў "Клуб выхаднога дня", у школе. Збіраліся старшакласнікі. І Валік да нас прыязджаў. А насілі туды фільмы. "Люстэрка" ⁸ Таркоўскага і яшчэ розныя фільмы ...

Л.Л. На чым вы глядзелі?

Л.Л. У мяне ж у школе быў кінатэатр. На кінаплёнцы.

Л.Л. Таркоўскі ў вас быў на кінаплёнцы?

Л.Л. Так. Што яшчэ глядзелі? "Сталкера" глядзелі.

Л.Л. "Сталкер" - гэта ўжо 1979-ы.

Л.Л. Ну так. І "Сялярыс" глядзелі. Увогуле, такія вось, сапраўдныя фільмы глядзелі. А Валянцін распавядаў, тлумачыў, што да чаго, які сэнс маюць нейкія рэжысёрскія задумы, чаму менавіта так працаваў апэратар і г.д. Чытаў лекцыі.

Ларыса Канчэўская прыходзіла.

Л.Л. Яна кім тады працавала?

Л.Л. Яна працавала ў педвучылішчы ...

Неяк ўсё гэта супала з дзіцячым бунтам, а для таго, каб сябе нейкім чынам праявіць неабходны былі веды. Таму Ларыса Канчэўская прыходзіла, Валянцін прыходзіў, яны выступалі ў Клубе выхаднога дня. А мы стварылі агітбрыгаду ў гэтых рамках і потым зразумелі, што можам зрабіць яшчэ больш. І мы пачалі такія "фееры" паказваць!

Моладзі талковай было шмат, яна неяк сама выяўлялася. У мяне ўсе да аднаго класы, з 8-га пачынаючы, шэсць 8-х класаў, пяць 9-х, усе 10-я класы - усе яны перад Новым годам ставілі спектаклі, нешта такое сваё ставілі. Чаго там толькі не было. І "цыганскі базар" і "каты" ... Божа, я да гэтага часу памятаю як гэта яны зрабілі ... Вельмі ўсё ў іх смешна было. Пад музыку Адрыяна Чэлентана, з мяцёлкамі вакол ёлкі, ва ўсіх каціныя вусы і паласатыя доўгія шалікі. І яны з мяцёлкамі танцавалі. Як яны гэта ўсё зрабілі! Навагоднія спектаклі ў нас былі такія, што ўся школа не ведала

спакою. Я ў 11 гадзін вечара дадому прыходзіла. Таму што я з кожным класам ставіла гэтыя самыя сапраўдныя спектаклі. І вось яны ўсе праганялі свае інсцэніроўкі, кожны клас абараняўся, кожнаму класу быў дадзены час. Там і баба-яга прадавала ў падваротні джынсы ... што яны толькі не прыдумлялі.

Л.Л. І да чаго гэта ўсё прывяло?

Л.Л. Усё гэта прыводзіла да таго, што ў выніку трэба ўжо было замыкацца на нешта адно, неяк вызначацца.

А чым можна было заняцца?

Паэты срэбнага стагоддзя? Але гэта была мая ініцыятыва.

Наогул, я паэзію па-маладосці не любіла. І раптам аднойчы, у 1968 годзе, я зайшла ў маленькі падвальчык у Гародні і бачу - кніга ў супер-вокладцы. На вокладцы раскошная, магутная жанчына ляжыць на такой тлустай зямлі. І заглавак "Чатыры пары сэрца", Пабла Неруда.

Адкрываю:

*День омраченный падает с колоколен,
будто бы вдовье трепещущее покрывало.*

*Этот цвет, эта дрема
уходящих в землю черешен,*

....

*все мне падает в руки, которые я подымаю
к дождливому небу.* ⁹

І яго паэзія, і яго любоўная лірыка, усё гэта мяне так уразіла, што ад Паблы Неруды, па-ланцужку, ад аднаго да іншага, я прыйшла да літаратуры срэбнага стагоддзя - вось стаяць: Сяльвінскі, Эрэнбург. А потым пайшлі Ахматава, Цвятаева, Валашын і г.д. Ад Няруды да яго сяброў. Так атрымалася, што я палюбіла паэзію срэбнага стагоддзя.

І пайшло. Ладзілі вечары паэзіі. Але ў выніку, усё ж такі ўсё замкнулася на музыку. Таму што менавіта яна бударажыла розумы, выклікала трапятанне, клікала моладзь да нечага такога ...

Л.Л. Гэта пачатак 1980-х?

Л.Л. Гэта пачатак 1980-х. І тады мы пачалі. Спачатку ў школе. А потым выйшлі на гарадскі ўзровень. Пачалі збірацца ў старым Доме культуры. Туды я вадзіла хлопцаў-старшакласнікаў.

Л.Л. Што гэта было ў арганізацыйным сэнсе?

Л.Л. Арганізацыйна гэта быў клуб па зацікаўленнях. Зарэгістраваны, як належыць, пры доме культуры. Афіцыйна на чале клуба стаяў Валянцін.

Л.Л. Мы толькі што бачылі даведку аб налічэнні 22-х рублёў у месяц кіраўніку гуртка - гэта вось тое самае?

Л.Л. Так.

Л.Л. Збіраліся раз на тыдзень? Два - тры разы?

Л.Л. Не памятаю. Мы прыходзілі туды раз у месяц. Моладзь збіралася раз у тыдзень, ці часцей? І рабіла праграмы. Праграмы, нахштальт дыскатэкі былі вельмі цікавыя. Ну, не зусім дыскатэкі. Заўсёды была

⁸ "Люстэрка" было ў 1986 г., пра паказ фільма распавядала Ларыса Канчэўская.

⁹ Пераклад Л. Мартынава.

лекцыя пра музыку. Адна выдатная праграма мне вельмі запомнілася. Была як раз круглая дата Янкі Купалы і Якуба Коласа.

Л.Л. 1982 г. - стагоддзе іх нараджэння.

Л.Л. І вось мы тады зрабілі вельмі цікавую праграму. У мяне нават дзесьці сцэнар захаваўся. Але зноў трэба лезці ў гэтыя шафы (*аглядае пакой*), шукаць.

Гэта было так: спачатку рок-клуб паставіў невялікі спектакль па Купалу і Коласу.

Л.Л. Якія творы выкарыстоўваліся?

Л.Л. Ставіўся адрывак з "Паўлінкі" - вядома, пан Быкоўскі са сваімі жэстамі, ставіўся і "Курган". Ну а ў другой частцы была замежная музыка. Але ўсё роўна, і ў другой частцы распавядалі пра музыку, давалі пераклад тэкстаў і г.д. І слухалі музыку, танчылі.

Гэтак жа рабілі праграмы па "Лявонісе на арбіце" Андрэя Макаёнка, па Кандрату Крапіве рабілі, ну там "Баба з возу ..." і вельмі шмат чаго. Усім было вельмі цікава. Прычым не проста ж даслоўна бралі тэксты, а рабілі з іх нешта такое ... Дабаўлялі на школьную альбо на любыя іншыя тэмы, нешта сваё ...

Л.Л. Перапісвалі тэксты?

Л.Л. Не, проста да класічных тэкстаў дадавалі сваё, асобнымі блокамі, з "мясцовым каларытам". Шмат усяго было. І, звычайна, слайды былі ў другой частцы.

І менавіта гэтую праграму, з Купалам і Коласам, мы вазілі ў Менск і атрымалі там прызавое месца на конкурсе. Я ў Менску ў гэты час была ... альбо ў мяне курсы былі, альбо яшчэ нешта. Але я памятаю, я прыбегла да іх, калі яны выступалі ў клубе Трактарнага завода, і яны адыграўшы праграму, у бакоўках ўсе сядзелі ўздоўж сцен - задаволеныя, паралізаваныя, ногі выцягнутыя, твары задаволеныя ... і папівалі піва.

Скончылася даволі рэзка.

Са мной усё прасцей было. Мне дырэктар сказаў, каб я больш дзяцей у Дом культуры не вадзіла, у нас свайго месца хапае. Паступова гэта заглухала, з "Клубам выхаднога дня". У мяне не было часу. Я не магла пасярод тыдня вырвацца дадому. Валік быў тут для маіх дзяцей і бацькам, і маці. Я ў 8 раніцы сыходзіла і ў 8, 9, 10 вечара прыходзіла. Дзед вядзе дзяцей у сад. Валік вучыць з імі ўрокі. Я ні ў аднаго дзіцяці не была ні на першым званку, ні на апошнім званку. Я гэтага ўсяго не бачыла.

Дырэктар вельмі добра ведаў маю натуру. Мне патрэбен быў хаця б адзін дзень, каб я магла нешта дома зрабіць, маці дапамагчы. Таму ён перастаў прымушаць мяне рабіць "Клуб выхаднога дня". Вельмі спакойна так. Я бачу - ніхто мяне ўжо з гэтым клубам не напружвае. Гэта быў такі добры "езуцкі" ход. Толькі потым, калі мы аднойчы нешта адзначалі, ён, расслабіўшыся, сказаў: "Што, Ларыса Іванаўна, пахерылі мы ваш свабодалюбны занятак, усё так спакойна сышло ў нуль, што нават лаяцца з вамі не прыйшлося. Ха-ха-ха".

Л.Л. Зразумела. А што з рок-клубам было? Валянцін распавядаў, чым ён скончыўся. "Органамі" пры Андропаве.

Л.Л. Я не памятаю. Памятаю, што яны рабілі



У аркестравай яме за апаратурай

праграмы, базаваліся ў Доме культуры, потым з Дома культуры ім давалася сысці ў Клуб абутковай фабрыкі. Там яны рабілі свае праграмы і танцавальныя вечары. У Доме культуры на іх ужо быў такі ціск, такі ціск, з усіх сіл. А там было больш вольнае месца, спакойнае. Ну і Валянцін быў вельмі расчараваны, калі ён даведаўся, што некалькі хлопчыкаў і дзяўчынак з яго бліжэйшага атачэння былі стукачамі, у тым ліку і Ш. быў такі фатограф. Потым ён сам, ці нехта яго скінуў з 12 паверха ...

Л.Л. Ды я добра памятаю Ш. Як гэта стала вядома?

Л.Л. Не ведаю, як гэта стала вядома, але памятаю, што гэты, які зараз займаецца [...], прозвішча не магу ўспомніць, а ну так, Аляксандр Свірыд.

Л.Л. Ды яго таксама памятаю. Ён мемуары апублікаваў. Але прозвішча яго ўжо не ўспомніў бы.

Л.Л. ... вельмі спалохаўся гэтага ўсяго, і ён у Валіка пакінуў ўвесь свой архіў. Усе сшыткі, усе запісы свае, у яго было столькі тэчак! У мяне яго тэчкамі была забіта палова секцыі. Расшыфруўкі тэстаў песень, запісы, калі што паўстала, ён столькі ведаў! Ён у Беларусі ведаў усё новыя групы. Як толькі нейкая новая група з'яўлялася, ён тут жа пра яе ўсё даведваецца. Калі яны ўжо пачалі хавацца, ён усё Валянціну і аддаў на захаванне.

Л.Л. Гэта які быў год? 1983? 1984?

Л.Л. Не памятаю ... Але я яшчэ доўга захоўвала яго інфармацыю. Потым ён аднойчы з'явіўся, і я яму сказала: "Табе не шкада?".

Л.Л. Валянцін расказваў падрабязна гэтую гісторыю. Але мінула 20 гадоў, і памятаю толькі фрагменты. Разгром рок-клуба па часе быў звязаны з прыходам да ўлады ў СССР Андропова і агульным узмацненнем жорсткасці рэжыму. Граміць іх прыязджаў "цэлы" палкоўнік з Менска. Казаў: "Вакол "крыжавы імперыялізм", а вы тут - яго агенты". Валянціну распа-

вядаў, што дасье на яго маецца велізарнай таўшчыні, і там матэрыялу дастаткова, каб яго пяць разоў паса-дзіць. І, здаецца, нават нешта з дасье зачытваў. Ва-лянцін са здзіўленнем даведаўся, што валодае васьмяю мовамі і страляе з двух пісталетаў, як Джэймс Бонд. Неяк так. Са слоў Валянціна, калі не памыляюся, не-калькі чалавек засталіся без працы і з'ехалі з горада. Аднаго з іх, лекара¹⁰, я памятаю, даводзілася разам сядзець у Валянціна, гутарыць. Але ў дэталях, з пад-рабязнасцямі размовы Валянціна я, вядома, ужо не памятаю. Да 1984 года іх задушылі.

Л.І. Вось яны пачалі хавацца, і ўсё скончылася. Ад Валіка адваліліся некалькі чалавек, якія пастаянна былі каля яго. Яго вельмі лёгка ад усяго было адсекчы. Не прыехалі па яго своечасова, яго не ўзялі, яго не па-везлі - і ўсё. Без яго тыя, хто застаўся, спачатку проста на танцуючкі перайшлі, а потым усё скончылася.

Л.Л. Недзе ў гэты час у Валянціна з'явіўся Ва-лера Тузін. У гэты час у Геліесе ўжо з'явіўся маладзёж-ны тэатр, і Тузін там быў "зорка".

Л.І. Тузін з'явіўся такім "ферцікам" услед за Людай Ч. Люда Ч. была Валікава аднакласніца. [...]

Л.Л. Як гэта, "Тузін - ферцікам"?

Л.І. Ён за Людай Ч. прыскакаў сюды.

Л.Л. Паміж імі нешта было?

Л.І. Ён сябе адчуваў у гэты час ... быў на такім "узлёце". І чамусьці, я вельмі дзівілася, у яго пачалося нейкае зусім дзіўнае, але вельмі стымулюючае для абод-вух, суперніцтва з Валянцінам з-за паненак. Гэта было настолькі цікава. Валік сядзеў, усміхаўся, а су-перніцтва было з-за Люды Ч., потым тут яшчэ адна дзяўчынка з'явілася, мастачка, тут у цэнтры жыла. Дык увогуле скандал быў. Усё ніяк не маглі яны вырашыць, чыя ж яна ўсё-такі.

Л.Л. Мастачка ... Лена Ю. Так, так, ведаў.

Л.І. Ну так. Потым Света Л. з'явілася. І кожны раз Валерка станаўіўся ў нейкую дзіўную позу. Яму чамусьці было трэба абавязкова зрабіць так, каб гэтая дзяўчына была яго. Ну падумаў бы сваёй галавой, ну Божа мой! Чаму ён так?

Але я ўсё гэта краем вуха чула. Краем вока ба-чыла. Часу асабліва не было. Усё гэта настолькі дзіўна і незразумела, але я асабліва і не лезла.

Л.Л. У Валеры гэта было "слабым месцам".

Л.І. Стараўся ён, вядома, стаць лідарам ва ўсёй гэтай кампаніі. Усяляк стараўся неяк вылучыць сваю "кіруючую і накіроўваючую" ролю (*смяецца*). Я ў гэты час ужо заняла нейтральную пазіцыю. У мяне заўсёды быў "аншлаг" таму, што ў партэры было толькі адно крэсла, і яно заўсёды была занятае. Перада мной заў-сёды стаяў кубак кавы і ляжаў пачак цыгарэт. І я ў ку-це сядзела і за ўсім гэтым вась так вась назірала (*смяецца*).

Л.Л. Я пакуль быў студэнтам, бываў тут рэдка. Валерка мяне сюды ў годзе 1983-м прывёў. У 1985 г. я скончыў інстытут і ў 1986 г. ажаніўся. Таму гэтыя гульні ішлі міма мяне. Я быў ужо чалавекам жанатым і сур'ёзным (*усміхаюся*).

З Валянцінам мы размаўлялі пра ўсё. Мала такіх людзей мне сустракалася. Гэта было месца, куды можна было прыйсці і ...

Л.І. ... І казаць хоць да раніцы, і піва пацягваць, або каву.

Л.Л. Я каньячку грузінскаму ў той час аддаваў перавагу. Прыносіў. А калі Валянцін памёр - горад апусцеў.

Л.І. Тут ніколі ні ў кога не было, як гаворыцца, самаштай, напіцца. А як бы паміж справай.

[...]

Люда Ч. прывяла сюды гэтую Ірыну - вельмі дзіўную дзяўчыну. [...]

Валік яе хутка зачараваў, яна ў яго закахалася, і яны вырашылі ажаніцца. Мама глядзела на гэта адмоў-на, а я сказала: "Мама, тыдзень Валік пражыве з ёй - добра, месяц - яшчэ лепш, паўгода - выдатна. Для яго гэта будзе вопыт сямейнага жыцця". І я паразмаўляла з Ірынай, сказала ёй тое самае.

Яна пераехала сюды. Я для таго, каб зладзіць ім сумеснае жыццё, забрала яе дачку, у мяне стала трое дзяцей, я даглядала іх, абмывала ...

Л.Л. Гэта 1984 г.?

Л.І. Так. Яна чамусьці вырашыла, што тут ве-льмі багатая сям'я (*смяецца*), але глыбока памылілася. Прывезла сюды шафу са сваім адзеннем, паставіла яе ў пакоі, і яны пачалі жыць. Выглядала гэта так: яна прыходзіла з працы, ела, яны садзіліся з Валікам, ён займаўся сваёй справай, яна таксама - ну там пазногці фарбавала ... Праз некалькі месяцаў я ёй сказала: "Іра, ты прыйшла ў дом, і ў цябе ёсць рукі. Я працую па 12 гадзін у суткі. Я прыношу ў дом грошы. У той час я атрымлівала 320 рублёў. Гэта былі добрыя грошы.

Л.Л. І нават вельмі добрыя.

Л.І. Я ж атрымлівала стаўку завуча і яшчэ вяла ўрокі. Гэта былі добрыя грошы, і таму маці мяне адпу-скала на гэтую працу, таму бацька мне нічога не казаў, і таму Валік маўчаў, таму што я забяспечвала ўсё сям'ю. За мае грошы куплена ўсё, што стаіць у гэтай кватэры. Таму я і сказала ёй, што я вельмі занятая - я зарабляю грошы. Таму трэба маці дапамагчы - зварыць што-небудзь, пыл выцерці, схадзіць у краму, ужо ж другі месяц пайшоў... Яна пасядзела тут яшчэ некалькі месяцаў. І раптам рэзка сабралася і сышла дадому. ... Валік пасядзеў, пасядзеў, сабраўся і паехаў да яе. Па-быў у яе, напэўна, дні два. Яна на яго там увагі ніякай не звяртала, і ён вярнуўся. ... Потым бацька пастараўся, каб іх хутка развялі. Працягвалася гэта месяцы тры ці, можа быць, паўгода. Але я рада, што ў брата быў вопыт сямейнага жыцця. І выселле было. І жонка мала-дая была. Як ва ўсіх.

Я разумела, што гэта не надоўга, ведала - як гэта цяжка з інвалідам.

[...]

Л.Л. Я заўважаў нейкія моманты. Але Валянцін для мяне быў сябар, і ў цэлым, я не рэагаваў на тое, што мяне не тычыцца.

Давайце пагаворым пра часы з 1985 г. Пачына-

¹⁰ Уладзімір Крушэўскі

ліся страшна цікавыя часы. Так, дарэчы, а ў сям'і слу-халі заходняе радыё?

Л.І. Не. Але Валянцін быў інфармаваны. Не ведаю, як да яго прыходзіла інфармацыя, не магу ска-заць.

Л.Л. Тады радыёпрымач быў, як зараз інтэрнэт - адзінай магчымасцю атрымаць альтэрнатыўную ін-фармацыю, альбо проста хоць нейкую інфармацыю.

Л.І. Ён заўсёды быў у курсе. Мы з ім часта аб-мяркоўвалі палітычныя навіны.

Л.Л. Вось не памятаю, а быў у яго добры ра-дыёпрымач? Магнітафонаў усялякіх было шмат.

Л.І. Так, былі ў яго прымачы ўсякія.

Л.Л. Ну, мабыць, усё ж такі слухаў.

Пачалася перабудова. Жыць стала цікавей, а чытаць - цікавей, чым жыць (*смяецца*).

Л.І. Збіраліся сябры. Бясконца ўсё абмяркоў-валася.

Л.Л. Гэта я памятаю, гэтыя абмеркаванні.

Л.І. Ну, вось мы газеты толькі што бачылі, кні-жкі ўсякія (*да пачатку размовы ў дакументах Валян-ціна мы знайшлі першыя нумары газеты "Свабода", "Грунвальд", праграму БНФ, брашуру "Трэці з'езд БНФ" і г.д., цэлы пакунак маскоўскага і кіеўскага перабудовачнага "самвыдату"*). ... Што толькі маглі, цягнулі сюды. У мяне такая скрынка была, цалкам набітая толькі выразкамі. І яшчэ часопісы ўсе, кнігі, што толькі тады не выдавалася. Усё гэта ён чытаў, збі-раў. ... Чамусьці ў той час ён вельмі зацікавіўся афры-канскімі маскамі. Вось альбом з малюнкамі масак ляжыць. Выразаў, збіраў.

Потым пачалася ў нас эпоха кааператыва.

Л.Л. Ну, так, гэта я памятаю - дэкаратыўныя пліты. У якой меры ён удзельнічаў?

Л.І. Ён быў старшынём кааператыва. Спраба-валі і мэблю рабіць. Ён каталог падрыхтаваў такі вель-мі цікавы (*працягвае альбом з малюнкамі рознай мэблі, той, якую планавалі выпускаць*). Справа была нядрэнная, але не было каму гэтым займацца. Валік не мог. А на мяне павесілі бухгалтэрыю, у якой я зусім нічога не разумела. Я тады працу кінула ў школе.

[...]

Мы ўсё глыбей і глыбей апускаліся ў даўгі.

Л.Л. А як выплылі?

Л.І. Выплылі, таму што дапамаглі сябры.

[...]

І Валіку гэта далосся. Гэта забрала ў яго рэшткі здароўя. Гэта ўсё трэба было арганізоўваць і заказы шукаць.

Л.Л. Я памятаю ваш кааператыў, але ён нічога не расказваў.

Л.І. У 1994 г. я вярнулася ў школу. Тры гады праседзела без працы. А кааператыва ўжо не было.

Л.Л. Аб удзеле Валянціна ў Фронце што-не-будзь памятаеце? Ён расказваў. І пра першы сход у Лідзе, у якім ён удзельнічаў.

Л.І. Ён удзельнічаў у першых кроках Фронту. І недзе дакументы яшчэ былі, нейкія яго мандаты са з'ездаў, імяныя. І нешта ён маляваў для гэтага.

Л.Л. Калі ў 1994 г. мы арганізавалі святкаванне

юбілею 200-годдзя паўстання Касцюшкі, ён тады вялі-кі партрэт Касцюшкі намаляваў, які на сцэне вісеў ...

Раскажыце пра апошнія гады жыцця Валянціна.

Л.І. Па-ранейшаму прыходзілі, збіраліся тут. Выезджалі, шпацыравалі па горадзе ... У 1996 г., апо-шнім, яго 44 гады святкавалі. Я пасля перапынку пер-шы год працавала. Зарабляла, наогул, глупства. А ў мяне ў гэты год быў 50-ці гадовы юбілей. У школе ў мяне спыталі, які мне купіць падарунак? Адказала, што ўжо адну рэч прыгледзела, і сама куплю. Ну, мне і ўручылі сабраныя грошы. Прыходжу дадому і кажу: "Валік, ёсць у нас сума грошай, я зраблю табе дзень нараджэння". Як ведала. Усе грошы, да капеечкі выдаг-кавала, і адсвяткавалі мы яго апошні дзень нараджэн-ня. Гэта быў чэрвень. Ён сабраў сяброў, апошні раз сабраліся. Добрае атрымалася свята, вясёлае такое. Выдатнае проста свята. Хлопцы апошні раз сабраліся.

У верасні адчуў сябе дрэнна ...

Л.Л. Таблеткі ён тады, такія чырвоныя, піў.

Л.І. І забралі яго ў бальніцу. Я прыйшла раз, прыйшла да яго другі раз, а ён кажа: "Мне гэтай ноччу было дрэнна". А я яму: "Калі б ты толькі ведаў, прыхо-дзілі сябры, быліся пра цябе, мы пасядзелі трохі ... нехта распаўядаў такое смешнае. І мы так смяяліся". Я кажу: "Мы так смяяліся, усю ноч. Нават і не ўспо-мню. Нейкія анекдоты травілі, нешта ўспаміналі, неш-та вытваралі". А ён кажа: "А мне так было дрэнна, мяне ледзь адчомхалі".

Я на наступны дзень прыйшла, яму як раз УЗІ рабілі. Пасля гэтага вывезла яго на калёсцы, пад'ехалі мы да акна, ён глядзіць, а за акном восень, ужо такая залатая, ранняя ў тым годзе была восень, ужо шмат залатога лісця. [...] Ну і я пабегла, нават не зайшла да лекара распытаць пра яго. Назаўтра тэлефануе загад-чыца аддзялення і кажа, што ў 7 раніцы памёр Ва-лянцін. І потым дадае: "Вось, вы ўцяклі, а я хацела сказаць: ён ужо памірае".

Л.Л. У мяне ў тым жа 1996 г. загінуў брат. За некалькі месяцаў да гібелі ён ляжаў пасля аперацыі апендыцыту ў той жа палаце і на тым жа ложку, на якім, месяцаў праз 10, ляжаў Валянцін. Тады з-за ней-кага рамонту, альбо кардыялогія ўсялілася ў хірургію, альбо наадварот. І за некалькі дзён да смерці Валіка мы з Тузіным былі ў яго ў шпіталі - той жа паверх, тая ж палата, тыя ж сцены, аліўкавыя, здаецца ...

Л.І. Жоўтыя.

Л.Л. Панэлі, алейнай фарбай пафарбаваныя. Увогуле, мяне як токам ударыла. А дзён праз 5 ён памёр.

Л.І. Ну і апошняе, што называецца, "па мазгах". Прыйшлося прасіць лекара паламаць яму нагу, таму, што вечка труны не зачынялася.

Л.Л. Калі ён у труне ляжаў, было вельмі выраз-нае адчуванне, што ... вось сышоў і вызваліўся. Лягчэй яму стала, ці што. Адмучыўся.

Л.І. Усе так казалі тады. Тут яшчэ была такая дзіўная дзяўчына, яна ўвесь час прыходзіла. Яна вершы пісала, працавала ў бібліятэцы, не памятаю, як яе звалі. Яна праз некалькі тыдняў распаўядала, што Валянцін да яе прыходзіў і казаў, што ў яго ўсё ў



Студэнцкі білет

парадку. Перадаваў усім, каб не плакалі, што ўсё нармальна ...

Ён шмат зрабіў для маіх дзяцей. І з Вікай пастаянна займаўся і з Ванем ...

Л.Л. Вось гэта я памятаю. Што-небудзь яшчэ спрабую ўспомніць. Але прайшло амаль 20 гадоў, забываецца ўсё. Памятаю, толькі яго пакой - бакавое асвятленне і бясконцыя размовы. Часам выпівалі трохкі, але рэдка і мала. Па горадзе гулялі, на пікнікі ў лес выязджалі.

Л.Л. Людзей прайшло праз гэты пакой вельмі шмат, і той, хто вярнуўся, прыйшоў яшчэ раз - той ужо не знікаў.

Вось памятаю я ніяк не магла вырвацца - працавала. А Валянцін з'ехаў на сесію. Яго ж трэба было кожны дзень вазіць. Падняць па лесвіцы або спусціць. Пасялілі яго на другі паверх інтэрната.

Л.Л. Памятаю яго апавяды пра вучобу ў Інстытуце культуры. Нейкія хлопцы яму дапамагалі, але потым стабільна і зніклі.

Л.Л. Ну, вядома, каму гэта трэба? Ён паехаў на сесію, і праз нейкі час я прыехала яго адведць. Памятаю - ён сядзіць на ложку ў інтэрнаце такі самотны і такі закінуты. Я яго пакарміла, паслала, галаву памыла, прыгатавала паесці на заўтра, пакінула тое, што прывезла - ну і што, мне з'яжджаць трэба. Заўтра на працу. Таму, вучыцца ў інстытуце было нерэальна.

Л.Л. Ён распавядаў, што і не надта гэта было сур'ёзна. Крупскую вывучалі і канспектавалі. Крупская як аўтарытэт у галіне культуры - анекдот. Для разумнага чалавека гэта адукацыя не з'яўлялася.

Л.Л. Успомнілася. Ён выдатна гуляў у карты, у прэферанс. Ніколі не забуду яго іранічную ўсмішку. Селі гуляць ўтрох - я, ён і Віка. А я ў гэтай справе была і застаюся абсалютным шчанюком. Я бяру карты - у мяне такі расклад! Але я не цяплю, што не мой ход. А ён маўчыць, усміхаецца. А я: "Шэсць, не сем, не васьм!" Ён: "Падумаў ...". А я: "Усё, наперад!".

Л.Л. Я нічога ў гэтым не разумею.

Л.Л. Ну, дык вось. І пачаў ён мяне "распранаць". Кашмар. Залезла я на такую "гару"! І такая пакрыўджаная! Сэрца булькоча ад крыўды. А яны з Вікай хмыляцца. Я кідаю карты, ўстаю і сыходжу. Ён: "Ну што

ты, Лора, ну навошта ты?"

Ён вельмі любіў, калі прыязджаў старэйшы брат Іван. Такія ганарлівыя яны былі ўдваіх. Тады ўжо ў іх размовы пра ўсё на свеце і дапазна. І такія тэмы, якія і мне цікавыя, але адчуваю, сцяна: "Не лезь, не лезь". Гэта яшчэ з дзяцінства, былі такія ўспышкі рэўнасці ... Але я і адчувала, што ім неабходны зносіны.

Што я вынесла з зносін з ім - гэта ўменне паводле слова, па жэсту, па погляду і нават проста па маўчанні разумець людзей. Гэта мне ў школе вельмі спатрэбілася. Я ўваходзіла ў клас і адчувала, як у мяне ўсё пойдзе на ўроку сёння. Гэта так лёгка потым чыталася. Менавіта з ім я гэтаму навучылася. Але ў нас ніколі з ім размоваў на гэтую тэму не было.

Л.Л. Ён чалавекам быў вельмі тонкім.

Л.Л. Доўгі час у нас было так, што калі да мяне ў школу прыязджаў нехта цікавы, дык я абавязкова прыводзіла яго сюды, да Валіка. Гэта было традыцыяй.

Быў тут адзін пісьменнік, ён тады выпусціў невялікую кніжку, яна тут недзе ляжыць (*аглядае пакой*). Кніжка была вельмі цікава напісана. Мы яго прымалі ў 8-й школе.

Л.Л. Як яго прозвішча?

Л.Л. Я ўсё знайду, артыкулы знайду пра Валянціна, кнігу гэтую знайду. Мы ж не апошні раз сустракаемся ... Я ведала, што калі я сёння адмоўлюся, то размовы ўжо не будзе ніколі.

Л.Л. Так, усё роўна, усё роўна я прозвішча пісьменніка гэтага пазначыў бы ініцыяламі.

Л.Л. Назва кнігі "Да ...", такая невялікая. Дзесяці тут яна павінна ляжаць (*некалькі хвілін шукае на паліцах, не знаходзіць*).

А я ж такая была - дама нават вельмі нічога!

Л.Л. Я памятаю.

Л.Л. І ён вакол мяне заходзіў коламі. Але з іншага боку ён жа адчуваў сябе сталічным госцем - кніжку напісаў. І кажу брату: "Хочаш павесяліцца сёння? У нас сёння будзе літаратурны "мэтр", выступаў у нас у школе. Можа быць мы зладзім вечарок?". Ён кажа: "Давай, прыводзь". Ну, і прыводжу.

Ён прыходзіць ўвечары, адразу такі паблаглівы тон - трапіў жа на перыферыю. Ну, а далей, словы за слова, Валік тут са сваімі прамовамі. Як паветраны

пухір здзімаецца гэты чалавек (*смяецца*). Ой, ды як тут у вас цікава! Карацей, далі мужыку па мазгах! (*Смяецца*). Сышоў ён цалкам у іншым настроі. У цэлым, гэта было смешна.

Ну і памятаю, быў яшчэ адзін чалавек. Вельмі цікавы, паэт. Прыехаў у горад чытаць лекцыі пра музыку, у філармоніі працаваў. З мяне ўзяў ён нядрэнна - двухтомнік вершаў, яшчэ горкаўскага выдання. Ён гэтыя выданні збіраў. Ён убачыў, загарэўся, і я яму падарыла. Прывязджаў некалькі разоў. Вельмі цікавы быў чалавек. Ён распавядаў (не ведаю ці праўда гэта), што яго ў свой час, вадзілі да Ахматавай, і яна сказала: "Малады чалавек - вы паэт". Ён гэтым вельмі ганаваўся.

Знаходзіць дваіны ліст нотнай паперы з вершамі, запісанымі ад рукі і чытае верш гэтага чалавека па матывах "Фаўста" Гётэ.

Потым, разам разглядаем фатаграфіі.

Л.Л. Вось гэтага "лектара" я таксама прыводзіла сюды. Яны вельмі доўга размаўлялі. Ён распавядаў пра тое, што свет на зямлі пабудавалі іншапланецяне ...

Л.Л. "Арыгінальная ідэя" (*усміхаюся*). Але тады ўсе быццам звяр'яцелі з гэтымі іншапланецянамі.

Л.Л. Так. Але вось карэспандэнт нашай газеты "Уперад" пра сустрэчу з гэтым чалавекам у нас у школе напісаў артыкул "У кадцы мёду - лыжка дзёгцю". Як раз гэтай лыжкай быў аповед пра іншапланецянаў.

Партыйная газета напісала! Лектар спалохаўся і перахваляваўся, думаў - яму наогул прыкрыюць выступ. Мы з Валікам вырашалі, як гэтага чалавека адстаяць.

Дарэчы, ён таксама ў першы раз, калі прыйшоў, быў такі горды. Потым пагаварыў і сказаў, што мне вельмі ў вас спадабалася. Калі прыехаў у другі раз, адчыніў дзверы і кажа: "Лорачка, добры дзень! Ну, я пайшоў да Валіка" (*смяецца*). Я потым Валянціну кажу: "Навошта ты ў мяне мужыка адбіваеш?" (*смяецца*).

Але мне было вельмі прыемна, калі вось такія адносіны ў брата завязваліся, было вельмі прыемна.

Л.Л. ... Ужо бліжэй да сярэдзіны 90-х гадоў, была такая размова ў мяне з ім. Здаецца, выпілі мы тады з ім па 100 грам каньяку. Ён сказаў, што вельмі стаміўся быць "зліўным бачком" для ўсіх. Людзі пастаянна неслі яму свае праблемы і чакалі разумнай парады. Яму, чалавеку, у якога ўсё жыццё - праблема! Навакольных так прывыклі да таго, што ён заўсёды выслухае, раскладзе ўсе праблемы па паліцах і падкажа, што рабіць.

Л.Л. Так, гэта было. І ён умеў свае праблемы не дэманстраваць.

Л.Л. У вас была і, як я бачу, засталася, добрая бібліятэка. Вось гэтая серыя - "Сусветная літаратура" гэта поўны збор? Нешта, больш за 200 тамоў?

Л.Л. Некалькі тамоў не хапае, разышліся па руках. Мы з ім разам збіралі бібліятэку. Кнігі я пачала збіраць з 1963 г.

Л.Л. Мы тады любілі кнігі. Шанавалі, разумелі, збіралі. Давалі сябрам чытаць.

Л.Л. Я і зараз купляю кнігі. Вось, напрыклад, гэтыя два тамы па гісторыі - "Грэцыя" і "Егіпет", зусім нядаўна набыла. Валік вельмі засмучаўся, калі кнігі губляліся. І я зусім нядаўна зноў дакупіла том да збору твораў Стругацкіх - "Панядзелак пачынаецца ў суботу".

Л.Л. Я памятаю, у вас быў двухтомнік Стругацкіх, чорныя такія тамы вялікага фармату. Хто зараз ведае, якая гэта была каштоўнасць і радасць - кнігі Стругацкіх. А вось, гэты двухтомнік стаіць (*паказваю на паліцу*), захаваўся!

Л.Л. Так. Вось "Бібліятэка фантастыкі", вось "Літаратурныя помнікі" - пачынала збіраць з тома Светонія "Жыццё дванаццаці цэзараў", наступнымі тамамі быў Апулей, "Метамарфозы і Залаты асёл" і "Апалогія" яго ... назва выдатная "Апалогія ці гаворка ў абарону самога сябе супраць абвінавачванняў у чорнай магіі". Я зараз унука чытаць кнігі прывучаю.

13-05, 16.11.2014. *Проспект Перамогі.*

Успаміны Наталлі Гвардзейцавай¹¹

Што я магу сказаць пра Валіка Ляцэцкага? Адносна блізка я з ім пачала падтрымліваць зносіны ўжо ў сталым узросце (пасля заканчэння інстытута, адпрацаваўшы тры гады ў Салігорску). Але ведала яго даўно. Гэта быў сябар (з дзяцінства, калі Валік яшчэ меў магчымасць наведваць школу) майго брата. Гэта было досыць вузкае кола хлопцаў (тры-чатыры чалавекі), якія захавалі гэтую дружбу да апошняга дня (сыходу Валіка), і гэта было сваё асаблівае кола зносінаў, асноўная кропка ў Лідзе, куды яны імкнуліся ўжо будучы дарослымі і жывучы за яе межамі. Я думаю, што гэта таксама пра нешта кажа.

Улічваючы праблемы, з якімі Валіку даводзілася жыць і змагацца, гэта была моцная асоба. І трэба падкрэсліць, што ён ніколі не дэманстраваў гэтыя праблемы, не спрабаваў выклікаць да сябе нейкія адмысловыя адносіны, і, думаю, тыя, каму даводзілася сустракацца з ім неаднаразова, самі іх пераставалі заўважаць. І гэта яго заслуга.

Яго зацікаўленні, кропкі, куды ён прыкладаў свае здольнасці, былі самыя разнастайныя - тэхнічныя, музычныя, мастацкія, літаратурныя, аналітычныя, кулінарныя і г.д. і іншыя бытавыя. А таму і кола яго зносінаў было самым разнастайным. Да яго цягнуліся людзі. Ён быў абмежаваным, але не ізаляваным (і не толькі ў літаральным сэнсе гэтага слова). "Я хадзіў", - гэта яго выраз. Ён удзельнічаў у жыцці. Ён быў не сумны. Ён мог весяліцца з усімі. Ён мог суперажываць. Я думаю, наўрад ці хто-небудзь, хто ведаў Валіка, мог сказаць яму: "Ну, што ты разумееш?!".

Абавязкова трэба адзначыць велічэзную заслугу яго сям'і, яго бацькоў, асабліва мамы - Веры Рыгораўны, іх вялікае цяпленне і памяркоўнасць, тое, што ён змог адбыцца як асоба і пры гэтым не страціць сябе.

¹¹ Гвардзейцава Наталля Мікалаеўна.

Можна сказаць, што да іх можна было прыйсці ў любы час сутак. У цяперашні час інтэрнэту яму было б у нечым лягчэй. Але зараз якасць чалавечых зносін (калі глядзіш ў адну кропку, будучы "прывязаным" да аднаго месца, і маеш перад сабой толькі аднаго суразмоўцу) значна ўпала.

"Если друг оказался вдруг..."

"Парня в горы тяни - рискни..."

Высоцкі спяваў гэта не пра наш цяперашні час і не таму, што ён жыў у іншы.

Каб зразумець чалавека, трэба яго адчуць скурай. Інакш гэта проста "кантакт".

Успаміны Ларысы Канчэўскай

Гэтыя цудоўныя ўспаміны пачаліся з размовы пад дыктафон у лістападзе 2014 г., потым Ларыса Канчэўская перапісала тэкст, але пакінула пачатак у форме размовы - *Леанід Лаўрэш*.

Леанід Лаўрэш. Мы з вамі ў яго (Валянціна - Л.Л.) амаль не перасякаліся. Затое мой сябар, Валера Тузін, у пэўныя перыяды свайго жыцця бясконца паўтараў: "Ларыса Канчэўская ды Ларыса Канчэўская".

Ларыса Рыгораўна Канчэўская (далей - *Л.Р.*). А ён мне прагудзеў вушы "Лёнем Лаўрэшам". Так.

Л.Л. Мне вось ужо 20 гадоў не дае спакою жаданне напісаць пра Валянціна Ляцецкага, справа пачала рухацца, прычым усё значна лепей, чым я планавала - да справы падключылі іншыя людзі. А гэта значыць што будзе тэкст пра яго, і гэты вельмі важны для нас і нашага горада чалавек застанеца ў памяці.

Л.Р. У Валянціна быў дар педагога, выхавацеля. Ён не быў ментарскім, прыставучым маралістам. Атрымлівалася гэта неяк незаўважна, паміж справай. У іх сям'і дзеці, яго плямяннікі Віка і Ваня, былі з маленства самастойныя і шмат што ўмелі. Вядома, тон жыцця быў зададзены бабуляй Верай Рыгораўнай і іх мамай Ларысай Іванаўнай. Я часта бачыла іх, бываючы ў Валянціна (іх кватэры знаходзіліся на адной пляцоўцы). Я заставала дзяцей за справай, Віка пыласосіла, працірала падлогу, і Валянцін дапамагаў ёй разабрацца з пыласосам, тлумачыў, што - дзе. Ваня з дзядзькавай дапамагаў нядрэнна спраўляўся з малатком, цвікамі і іншымі інструментамі. Нейкія змайстравалі паветранага змея, сапраўднага, на драўляных планках, з хвостом, і запрасілі нас паглядзець на запуск. Натоўпам накіраваліся на луг перад верхнім возерам па вуліцы Свярдлова. (Цяпер, напэўна, усё забудавалі.) Ваня запусаў, яму дапамагалі Валянцін і яшчэ пару чалавек. Усе акунуліся ў дзяцінства з галавой.

Прыходзячы да Ляцецкіх, я заставала хлапчукоў гадоў 12-13-ці. Іх быў чалавек 5-6. Валя займаўся з імі радыётэхнікай - веў гурток пры ЖЭСе.

Л.Л. -?

Л.Р. Мне здаецца, гэта быў год 85-86-ты. Хлопцы збіралі транзістарныя прымачы. Валянцін ім дапамагаў. А потым яны па сваім гусце праектавалі корпус для іх - майстравалі драўляную або пластмасавую

скрынку для прымача - ляпілі, паялі, пілавалі. Аднойчы я напасілася паназіраць. Ён быў цяроплівы, спакойны і лагодны. Жартаваў, калі ў некага не хапала ўмення, падказваў, як зручней карыстацца інструментамі. Ён быў падобны на бацьку ў атчэўні сыноў. Абстаноўка дзелявая, мірная. Хлапчукам, відаць, падабалася ў яго, і па заканчэнні заняткаў яны не вельмі ахвотна разыходзіліся, заводзячы размовы то пра футбол, то пра наступную сустрэчу.

Я заўсёды думала: як ён шмат ўмеў! Як і калі паспеў усяму гэтаму навучыцца? У іх, наогул, вельмі таленавітая сям'я. Бацьку я не заспела ў жывых. А з іх мамай Верай Рыгораўнай мы, здаецца, былі дружныя (я так думаю). Яна выкладала ў школе беларускую мову і пісала вельмі прыстойныя гумарыстычныя і лірыка-іранічныя вершы. Яны былі такія добрыя, што я прасіла перапісаць мне некалькі рэчаў, што яна з задавальненнем рабіла. Гумарэскі яна пісала ў стылі беларускага фальклору. Цудоўна выконвала іх на сцэне.

А яго сястра Ларыса Іванаўна, акрамя таго, што была вельмі выдатным педагогам і арганізатарам, адорана моцным альтам з багатымі абертанамі. З яе магла атрымацца вялікая спявачка. Спяваць з ёй было асалодай. Яны ўвогуле былі музычнымі. Брат Валі Іван Іванавіч, самы старэйшы з іх, быў ужо афіцэрам запасу, жыў у Менску (і цяпер жывы, спадзяюся, дай Бог яму здароўя) і пісаў карціны, публіка іх купляла з задавальненнем. Я мела магчымасць чуць, як ён прыгожым барытонам спяваў арыі з оперы Кальмана.

У адну з нячастых нашых сустрэч мы пасля прагулкі ў звычайнай нашай кампаніі (Юра і Тамара Новакшчонавы, Наташа Гвардзейцава, Валера Тузін і Валянцін) зайшлі да мяне, каб Валя адпачыў ад каляскі і паляжаў. Расселіся ў пакоі, хто на падлозе, хто на канапе і дамовіліся спяваць народныя песні, па магчымасці імправізуючы на 2-гі і 3-ці галасы. Дамінантнай песняй была, вядома, "Купалінка". Ляцецкі, здавалася, задрамаў. Але калі мы, пераспяваюшы яшчэ кучу рускіх і ўкраінскіх песень, спрабавалі пад тузінскае гітарнае суправаджэнне спяваць "Врагі сожгли родную хату", ён, не расплюшчваючы вачэй, сказаў: "Дай-ка гітару". І гэтак жа, лежачы з заплюшчанымі вачыма, дастаў гук як бы абарванай струной, за якой раптам ўстаў зламаны лёс і страшная пустата. Потым ён заспяваў ціха, хрыпавата (хаця голас у яго быў звонкі і чысты пасля таго, як ён кінуў курыць). Акампанемент быў цяжкі, павольны, як крок стомленага салдата. Каментары, як гаворыцца, залішнія ...

Хачу сказаць яшчэ пра аўтарытэт Валянціна ў розных сацыяльных групах. У яго быў рэальна прызнаны аўтарытэт у вельмі розных людзей, якія і не ведалі адзін аднаго, і не сустракаліся ў яго нават выпадкова.

Я неяк нарвалася. Напаяла шмат печыва па новым рэцэпце і вырашыла аднесці Ляцецкім для дзяцей і візіцёраў (у іх і гарбатай паілі, і частавалі, а мы ў такі цяжкі перабудовачны час не здагадваліся купіць хоць бы цукру і гарбату). Прыйшла па-гаспадарску, стукнула ў зачыненыя дзверы пакой Валянціна. Вера Рыгораўна, высунуўшы галаву з кухонных дзвярэй,

сказала: "Хлопцы ў яго ... Расправайся, заходзь у гасцёўню. У мяне ёсць новыя вершы ... Я зараз". За двярыма стаяў стрыманы гул мужчынскіх галасоў, нейкі напружаны. Паколькі ў мяне былі ненадакучлівыя добрыя намеры толькі паднесці Валю і яго суразмоўцам пачастунак, я зноў штурханула дзверы і ўвайшла. У пакоі было чалавек восем мужчын, усе нейкія аднаго чорнага колеру. Адрозніваў іх па колерах іхняй афарбоўцы. Павіталася і, не падымаючы вачэй, падыйшла да століка і высыпала з мяшка печыва ў пасудзіну - таксама не падымаючы вачэй. Атмасфера відавочна была гарачая. Нехта ўхвальна хмыкнуў у мой бок. Я выйшла. Паразмаўляла з Верай Рыгораўнай і сабралася сыходзіць. Характар гулу ў пакоі змяніўся, стаў нейкім міралюбным. Расчыніліся дзверы пакоя, і выйшлі людзі, апранутыя пераважна ў чорнае. Адзін павярнуўся і, усміхаючыся чыфрнай усмешкай, сказаў мне: "Дзякуй". Зазірнула да Валянціна. У яго акулеры на носе трэсліся ад смеху. Паправіўшы іх вялікім пальцам левай рукі, ён паказаў на пустую пасудзіну з пад печыва: "Браткі табе вельмі ўдзячныя!" На канапе ляжаў тоўсты Крымінальны кодэкс. Мяркуючы па колькасці людзей, была нейкая вусная "разборка", да "Валянціна прыйшлі, як да справядлівага, дасведчанага чалавека" (гэта я так выказала здагадку). А дзеці печыва не паспрабавалі!

Л.Л. А як вы пазнаёміліся?

Л.Р. Нас з Валянцінам пазнаёміў Тузін. Мы - гэта муж і жонка Новакшчонавы і я. Наталля Гвардзеіца ведала яго з дзяцінства. Яе брат Валерый вучыўся з Ляцецкім ў адным класе і сябраваў. А яна потым была іх "сямейным лекарам".

Тузін казаў: "Лора, ты павінна пазнаёміцца з Валянцінам". Я вельмі баялася гэтага. Яго ведала візуальна па двух-трох агульных зборах падчас арганізацыі моладзевага кафэ, бачыла ў групе гукааператараў на "Рок-кірмашы" і проста сустракала яго каляску ў суправаджэнні хлопчыкаў і дзяўчынак на вуліцах. Сэрца разрывалася ад жалю і спагады да хлопца, абдзеленага простымі чалавечымі магчымасцямі хадзіць, бегчы, самастойна абслугоўваць сябе. Бо нельга мець зносіны і аплакваць чалавека. Неяк атрымлівалася, што ў маім атачэнні заўсёды знаходзілася некалькі нэндзаў, скажнікаў, якія патрабавалі ўвагі да сваіх праблем. Яны былі маімі сябрамі, мой абавязак быў несці іх нягоды разам з імі. На іх сыходзіла часу і сіл больш, чым на сябе і сваіх блізкіх. Па канчатковым рахунку, гэта ўсё таміла і плондравала. Я пачала абмяжоўваць новыя знаёмствы.

Адказала цвёрда: "Не!". "Не бойся! Гэта не той выпадак", - засмяяўся Тузін. Ён усё разумеў. "Не", - паўтарыла я.

Але нас такія пазнаёмілі. Паставілі перад фактам, прадставілі "па-ангельску" ў асяроддзі людзей. Уцякаць не было куды. Імкнуўся ўсімі сіламі здзішчыць спачуванне, каб яго не выдаць, я нерашуча паглядзела ў твар новага знаёмага і адчула невыказную палёжку. На мяне глядзелі вясёлыя жывавыя вочы, а вусны раз'язджаліся, ледзь стрымліваючы ўсмешку, у якой чыталася і падбадзёрванне, і разуменне, і абса-

лютнае пачуццё паўнавертаснасці, а галоўнае - ужо рэдкая якасць для сучасных мужчын - уменне бачыць жанчыну не як канкурэнта, бескарысны баласт ці прадукт рознага роду спажывання. Ён глядзеў на жанчыну, як Адам на сваё рабро, роднае, якое патрабуе духоўнай дапамогі і абароны. І мы ўсе заўсёды гэта адчувалі. Я ведала, якія б дурныя сентэнцыі я не вымаўляла, ён будзе цяплівы і паблаглівы. А калі казалася нешта, вартае ўвагі, ён пераглядаў сваё меркаванне, хоць і быў упарты. Але мы адзін аднаго не пераконвалі, паважаючы нажыты досвед. І гэта таксама ішло ад Валянціна. Адчуваць ўзаемнае донарства так прыемна! Толькі ён даў мне значна больш.

Ужо ў другую сустрэчу Валя распавёў, як у 15 гадоў пасля ампутацыі нагі страціў надзею на будучыню і не ўяўляў сабе свайго далейшага жыцця. Усё патагнула ў роспачы. Плакаў, не мог есці, нікога не хацеў бачыць з родных і сяброў, упадаў у істэрыкі, а потым адчуў, як блізкія са страхам заходзяць у яго пакой і баяцца яго! "Я зразумеў, што магу застацца ў адзіноце і злосці ...". Праз некалькі гадоў пасля яго смерці гэтыя словы сталі для мяне рэцэптам жыцця. Пасля інсульту я села на некаторы час у інвалідную каляску Валянціна, а потым навучылася, хоць і з цяжкасцю, хадзіць ... Той жа адчай, тое ж нежаданне жыць пераадольваюцца вельмі цяжка. Толькі памяць пра Валю, клопат дачкі і падтрымка сяброў, якіх мне паслаў Бог, далі магчымасць інакш убачыць сітуацыю. У Валянціна ўсё было значна больш трагічна і складана.

Л.Л. Моцны быў чалавек

Л.Р. Так. Дык вось пра нашыя шчаслівыя дні. Перыядычна ў нашай кампаніі з'яўляліся новыя людзі. Прыявяла я да Ляцецкіх сваю прыяцельку Ніначку Х., прыгожую, мініяцюрную з галаском-званочкам, разумную. Яна працавала настаўнікам англійскай мовы, жыла праз дарогу ад іх, але Валянціна не ведала. Была ўдавой змаладу (гадоў з 25-ці). Муж быў мараком ў Калінінградзе. Яго карабель пацярпеў крушэнне. Ніна засталася адна з сынам і з'ехала ў Ліду, таму што тут нарадзілася і скончыла школу. Мама ў яе памерла, калі яны з братам вучыліся ў школе. Бацька даволі рана другі раз ажаніўся, каб у доме з дзецьмі была жанчына. У дзяцей на ўсё жыццё засталася адчуванне здрады (можа быць, памылковае) і адзіноты. Ніна была стойкай і моцнай, і, пераязджаючы ў Ліду, на дапамогу бацькі не разлічвала. Малодшы брат вывучыўся і жыў у тагачасным Ленінградзе. Адзіным сябрам быў сын 14-15 гадоў, разумны і нейкі дарослы хлопчык, вельмі таленавіты фатограф.

Атмасфера ў Ляцецкіх уразіла Ніну сваім цяплом, шчырасцю і адсутнасцю "інтэлектуальнай балбатні", якая часта ідзе побач са з'едлівасцю і нядобра-зыхілівасцю. Яна казалася: "Як у нас дома, калі мама была жывая". Яна маментальна пасябрала з Валянцінам (здаецца, яны былі аднагодкамі), і ён клапаціўся пра яе і апекаваў яе. Вельмі моцна перажываў, калі ў яе памёр бацька, а неўзабаве мачыха, і Ніна засталася з двума хлапчукамі адна - з сынам і зводным братам-сіратой. Мы ўсе тады прымалі ў гэтым удзел (у пахаванні і перажываннях). Я, шчыра кажучы, баялася за на-

ступствы гэтай падзеі для Валі і бачыла, як трывожна і маўкліва глядзела на ўсё гэта Вера Рыгораўна (было зразумела: каб яе воля - яна б усіх павыганяла. Бо ў яго за тры гады да таго быў інфаркт).

Але, дзякуй Богу, абышлося, неяк ўляглося ... Ужо праз пару месяцаў Валянцін кансультаваў Ніну на прадмет вырабу касцюмаў для ангельскага спектакля "Чырвоная шапачка", які яна рыхтавала з шасцікласнікамі. Потым ён "забацаў" шыкоўную маску для Ваўка з пап'е-машэ. За форму былі ўзятыя матцыклетны шлем для галавы і халява гумовага адліва-нага бота для пашчы. Праца рабілася старанна: памастацку, проста ювелірна, апрадалася на галаву лёгка. У масцы зручна было арыентавацца, рухацца і гаварыць. На спектакль Валя патрапіць не змог, і Ніна прынесла яму мноства фатаграфій і пачала спяваць аб поспеху пастаноўкі. Радасці дзяцей і настаўніцы не было мяжы!

Праўда, няшчасці Ніны не канчаліся ... Пасля развалу СССР яна неяк вельмі хутка з'ехала ў Вільню, на радзіму свайго бацькі, потым - у Менск, потым - у Англію. Думаю, там ёй стала лягчэй, тым больш, што яна трапіла ў прыход Антонія Суражскага, выйшла замуж ...

У 90-я гады Валянцін пачаў асвойваць бізнес. Жыццё змянялася. Мы былі рады гэтаму, пераменаў чакалі ўсе. Але як будзем жыць і як трэба - не ведаў ніхто. Нам, бюджэтным службоўцам, проста трэба было працягваць сваю справу - вучыць дзяцей, лячыць людзей, арганізоўваць культурную працу і г.д. Многіх палохаў "новы паварот". Беларусь трасла ўрадавая ліхаманка. Але, галоўнае, у краіны з'явілася магчымасць мець уласныя законы, эканоміку, знешнюю палітыку і свой курс развіцця. І ўсе разумелі, што будзе велізарная праца па аднаўленні нацыянальнай самасвядомасці, самапавагі. На чале ўсяго ляжала слова.

Валянцін з галавой акнуўся ў гэтую праблему. Дома ягоная маці гаварыла выключна па-беларуску з дзецьмі, з унукамі, з гасцямі, і думкі не дапускала, што яе могуць асудзіць за "вясковасць", малапісьменнасць, і, здаецца, не дэкларавала гэта, проста яна так жыла: без выкліку, свабодна і пераканана.

Яна была "залатым запасам" сям'і, краіны, народа. Такія людзі жывуць з болей, бачачы, што дзеці і ўнукі ведаюць родную мову, як замежную, у рамках вучэбнай праграмы, за рэдкім чытаннем нацыянальных газет і часопісаў, спатыкаючыся ў разуменні многіх уласна-беларускіх слоў і выразаў.

Час 90-х быў цяжкім і творчым. Мы хадзілі з Валянцінам на адзін з першых сходаў палякаў. Сабралася вялікая колькасць народу. Прывялі самых старых і слабых людзей, якія ўжо і не спадзяваліся дачакацца пачуць родную гаворку ў такім вялікім сходзе, глядзелі на навакольных з хваляваннем і слязьмі. Здаецца, гэта было ў кінатэатры "Кастрычнік". Я ўбачыла там сваю настаўніцу пачатковых класаў Веру Станіславаўну Курылу, яна падрыхтавала групу дзяўчынак, якія спявалі польскія песні. Потым яны ж прыйшлі на адкрыццё помніка Адаму Міцкевічу.

Былі мы на адным з арганізацыйных сходаў, дзе

абмяркоўвалася выкладанне вучэбных прадметаў на беларускай мове ў школах і сярэдніх спецыяльных навучальных установах. Было настойліва рэкамендвана дзіцячым садкам весці выхаванне па-беларуску. Я тады працавала ў педвучылішчы і з захапленнем узялася складаць канспекты на беларускай мове. М.І. Мельнік быў нашым натхняльнікам і кансультантам. Ён жа потым і ўзначаліў работу па зборы сродкаў і арганізацыі ўстаноўкі ў Лідзе помніка Францішку Скарыну. Гэта быў апафеоз! Але пра гэта шмат пісалі.

Паўстала яўрэйскае таварыства, дзе рабінам быў выкладчык лідскай музвучэльні Міхаіл Дзвілянскі, ён арганізаваў тады ж ансамбль "Шалом", які і да сёння шырока вядомы.

Беларусь аднаўляла свой традыцыйна-гістарычны нацыянальны твар.

У Ляццкіх, дома і на працы мы шмат гаварылі пра гэта, калі збіраліся проста паглядзець адзін на аднаго.

Валянцін з захапленнем уключыўся ў арганізацыю сямейнага бізнесу, звязанага з вытворчасцю аздобных панэляў (для сцен жылых памяшканняў, грамадскіх устаноў, офісаў), а таксама з гандлем невялікімі партыямі тавараў (мукі, цукру і г.д.) Для яго адкрылася магчымасць, якую раней ён не меў: рэалізаваць сябе ў афіцыйнай дзейнасці на карысць сям'і і краіны.

Ён ездзіў па справах фірмы то ў Польшчу, то ў іншыя гарады, стамляўся, веў бясконцыя перамовы па тэлефоне. Гэта і цяпер нялёгкая праца. Людзі, якія ведаюць горкі смак бізнес-хлеба 90-х гадоў сярод "кідалаў", авантурыстаў, адкрытых бандытаў, разумеюць, што я маю на ўвазе. Мы радзей бачыліся з-за клопатаў (перабудовных, бытавых і эканамічных). Але ён быў таксама ўважлівы і клопатлівы.

У адзін з нашых "забегаў" да яго ён размаўляў пра справы з некім з партнёраў па фірме. Мы паміж сабой, дамамі, абменьваліся паўшэптам тым, што бачылі ў крамах. Я любавалася там шэрымі пантофлямі на шпільках, высокімі і лаканічнымі. Затрымка і так беднай зарплаты дазваляла толькі любавання (пакуты з гэтай нагоды я не адчувала). Суразмоўніцы мае шэптам войкалі. Валянцін развітаўся з суразмоўцам і працягнуў размову з намі. Неўзабаве мы разбегліся.

Калі я прыйшла дадому, пачуўся тэлефонны званок ад Ляццкіх. Валя кажа: "Выбачай, што не змог прапанаваць табе грошай. У нас пуста, уся наяўнасць у справе. Але я дастаў для цябе...", - і называе суму, неабходную для куплі туфляў. Я здранцвела. Як ён паспеў пачуць наша шушуканне? Засмяялася і патлумачыла, што мне прасцей не ўлазіць у пазыкі, чым аддаваць. Потым увесь вечар і ўсе тры наступныя дні міжволі ўсміхалася ад гарачай падзякі і пяшчоты за клопат чалавека, якому непараўнальна цяжэй жыць на свеце, чым астатнім.

Заўсёды задавалася пытаннем (асабліва пасля страты нашага сябра), на які час ён быў запланаваны Богам? Зразумела, што, каб страціць іх, столькі талентаў і вартасцей чалавеку не даецца... Валянцін, што

меў, тое развіваў, удасканальваў у сябе. Гэта нялёгка яму давалася па прычыне асаблівай складанасці яго фізічнага стану.

Нейкі час, калі дзейнічала адна нага, у маладзейшым узросце ён быў даволі самастойным. Патрабавалася нечая дапамога ў некаторых выпадках, але ўздывацца па лесвіцы, даволі доўга стаяць, перайсці ў другое памяшканне (кухню, прыбіральню, іншы пакой) - гэта ім выконвалася самастойна з мыліцамі. І нават трывала рабіў прамінады разам з сябрамі не вельмі далёка па суседніх вуліцах.

Ускладнілася ўсё пасля другой аперацыі. Спатрэбілася яна, не ведаю, ці па недагляду медыцыны, ці яшчэ па якіх прычынах... Упершыню яму ампутавалі нагу да пахвіны. Калі ўсё загаілася, было нязручна сядзець: цела перакошвалася ў бок, цяжка было для пазваночніка, і небяспечна. Валянцін знайшоў выйсце: падкладаў пад сябе здаровую нагу. Было значна лепш. Такім чынам ён прызвычаіўся чытаць, есці, рабіць розную работу.

Але з часам адзіная нага пачала вельмі цяжка згінацца і разгінацца, а потым зрабілася амаль нерухомай у скручаным стане. Медыцына канстатавала анкілоз. Гэта азначала зацвярдзенне сухажылля пад каленам, якое вымушаны былі перарэзаць. Нага страціла магчымасць дзейнічаць: стаяць, быць апорай для цела. Яна ўсё адчувала, але была, як ў анучнай лялькі. Зараз яго ўжо трымала неісная нага - прасцей кажучы - пратэз. А з гэтым было шмат цяжкасцяў у нашай былой краіне. Ведаю, што існавала вялікая шматгадовая чарга ў Менску. Звычайна Ляццкі ад'язджаў туды, быццам у доўгую камандзіроўку. Здаецца таксама, што адным месяцам не абыходзілася гэта ўсё: прымеркі, прыладжванне і г.д. Па-першае, пратэз, калі ім карыстацца практычна (хадзіць і стаяць) - гэта балюча, нязручна і мае свае наступствы (не буду паглыбляцца ў падрабязнасці). Вось, уявіце сабе: сядзіць, ці ляжыць чалавек, у якога ёсць толькі рукі (каб трымаць на мыліцах цела). Ён іх вельмі трэніраваў гантэлямі, якія заўсёды з ім былі побач. Упершыню ўбачыўшы Ляццкага, я была вельмі здзіўлена яго біцэпсамі і добра развітай грудной клеткай.

Пратэз выконваў касметычную функцыю "для выхадаў у людзі", і каб зрабіць пару крокаў у чужым памяшканні па патрэбе. У хаце ён яго не выкарыстоўваў. І, нават свае, якія ведалі і разумелі ўсё, і тыя не маглі канчаткова ўявіць сабе пакутаў сябра. Кожны момант жыцця быў выпрабаваннем...

А да яго ішлі па спачуванні, распавесці пра свае цяжкасці лёсу, пра няшчаслівае каханне, пра няўдалае сямейнае жыццё, пра недахоп грошай, які атручвае існаванне. Ён слухаў, раіў, перажываў разам з імі і, застаючыся адзін, браў пад язык таблетку, ці якія больш сур'ёзныя лекі, што былі пад рукой.

З нааўнасцю безлічы знаёмых і сяброў побач не знаходзілася чалавека, які б паглядзеў у вочы і ціха спытаў бы: як ты сябе адчуваеш, што табе баліць, турбуе. Людзі часта не ўмеюць, баяцца гаварыць на такую далікатную тэму. Некаторыя лічылі яго надзвычайна моцным і дасканалым чалавекам, амаль што

супермэнам. А ён быў, апрача ўсяго гэтага хлопчыкам-пакутнікам.

Ва ўсіх - праца, сем'і і розныя клопаты, як гэта бывае заўсёды ў людзей. Яго родныя - мама, Лора, Ваня, дзеці - усё разумелі і адчувалі, але і ў іх было сваё жыццё. Хацелася побач мець сябра, з якім разам магчыма рабіць нейкія сур'ёзныя цікавыя справы, паскардзіцца часам яму...

Аднойчы вялі гутарку пра сабак. Мой муж Міхаіл распавядаў пра свайго Пірата, які сканаў ад чумкі, пра тое, як яны разумелі адзін аднаго, і якое гэта надзвычайна ўдзячнае пачуццё да жывой, разумнай істоты.

Валянцін сказаў:

- Міша, знайдзі мне шчанё аўчаркі. Я так хачу мець вернага сябра, каб ён быў са мной і ў дзень і ноччу.

Гэтае слова "сябар" прагучала ў яго асабліва выразна, кранальна...

Міхаіл прынёс Валянціну шчанюка нямецкай аўчаркі, якому далі імя "Бой". Ціхай радасці не было канца. Гаспадар прачытаў пра сабак, напэўна, усё, што магчыма, і выходзіў яго па ўсіх правілах. Шкада, што асноўныя клопаты ўскладзіліся на родных. Мама была хворай, дзеці вучыліся, галоўны цяжар даставаўся Ларысе, а яна, як на грэх, баялася сабак.

Калі Бой стаў прыгожым, дарослым і пачаў добра адчуваць адносіны навакольных людзей, яму, як большасці сабак, падабалася, калі яго баяліся. У натуры сабак існуе інстынкт падтрымкі баязлівасці да сябе. Гэты малады нахабнік узяў звычку нават пабрэхваць на тую, што ўсё рабіла для яго.

Разумны пёс лічыў галоўным Валянціна! Менавіта ён стаяў на чале незразумела-агromністай зграі, у якую кожны дзень забягалі нейкія новыя, не знаёмыя яшчэ, ці то родзічы, ці то суседзі. Бой праціскаўся паміж іх, каб пахваліцца сваім ладным складам і шыкоўным футрам, паглядзець, ці магчыма даверыць гэткай кампаніі гаспадара. Раз-пораз не адна цёплая рука пашчотна дакранаецца да яго вуха, плячэй, грудзей, што Бой вельмі любіў...

Валянцін разумеў, што сястра няравуецца. Яна ні разу не папракнула яго - ні Божа ж мой! Ён адчуваў, як ёй страшна. Не атрымоўвалася самастойна нават прагульваць сабаку, бо яго самога трэба было падрыхтоўваць каму-небудзь дзеля выхаду з хаты. Летам лягчэй, не трэба апранацца. Але лета толькі адно ў годзе. Складанасцей было шмат... Марылася зноў пра нейкага чалавека, каб гэта быў папечнік, аднадумца, які б дапамог і яму, і сястры спраўляцца з гаспадаркай, выходзіць дзяцей, весці разам нейкі бізнес.

У наш чарговы візіт Валя, весела ўсміхаючыся, сказаў:

- Хутка мае жыццё павінна змяніцца. Сюды прыедзе вельмі цікавы чалавек. Я моцна спадзяюся на яго. Можамы наладзім з ім сумесную працу. Ён мае бясконцую колькасць ідэй. Вельмі галавасты хлопец! І вам ён будзе да спадабы, вось убачыце.

- Хто ён такі? Скуль ён? - спыталася я.

- Проста чалавек з добрым імем - Іван. Ён з

Ліды. Мы з ім пазнаёміліся перад яго ад'ездам у Сібір. Часу пагаварыць было мала, але я адразу зразумеў, што сустрэча не выпадковая. Мы з ім зтэлефанаваліся, пісалі лісты зрэдку адзін аднаму. Ён там кучу грошай зарабіў. Ён - спрытны, здатны... Ён такі! З ім не прападзём!!

Чамусьці ў мяне зашчаміла сэрца... Яму з намі самотна... У хаце заўсёды процьма народу, а ён чакае некага з Сібіры. Не, гэта была не рэўнасць. Хутчэй - адчуванне ўласнай бездапаможнасці...

Ёсць жаданне адысці ад гэтых ўспамінаў ... Пакуль ... Бо што ж, нам больш ўспомніць няма чаго? Ведаецца, у той дзень, калі Тузін пазнаёміў усіх нас з Валянцінам, мы велізарным натоўпам пайшлі ў лес за Паўночны гарадок у раён стрэльбішча. З боку Новакшчонавых былі іх старыя сябры - Таня Гардзеева з сынам і сям'я Шукалавых з дачкой. У Валерыя Шукалава была кінакамера, з дапамогай якой яны здымалі фільмы, дзе і ігралі самі, былі сцэнарыстамі, рэжысёрамі, прадзюсерамі і г.д. Новакшчонавы ўзялі сваіх дачок, а Тузін і Валянцін прывялі Янку і Віку. Наташа Гвардзейцава прыйшла з сынам. Усяго нас было чалавек шаснаццаць.

Па дарозе імправізавалі сцэнар. Здаецца быў 1984, а можа 1985 год. Я хачу сказаць, што жылі мы яшчэ спакойна, без асаблівых эканамічных праблем, перацягвання палітычных канатаў, скрыгату зубоў з нагоды кандыдатаў, у якіх не верылася, без выбараў кіраўнікоў працоўных калектываў. Да перабудовы ўжо было рукой падаць, але мы ж гэтага не ведалі: паспяхова і інтэлектуальна сабе лаялі застой і коснасць. Усё было вельмі нармальна. Трывожылі нас тады іншапланецяне. Мама адной з маіх сябровак, працуючы ў сакрэтнай частцы машыністкай, прынесла нам яшчэ ў 1977 годзе даклад Уладзіміра Ажажы¹² аб класіфікацыі НЛА і асаблівасцях іх "паводзінаў". Прызначалася гэта для СПА, лётчыкаў і марак на выпадак сустрэчы з такім аб'ектам.

Здаецца, уся наша кампанія ўспрыняла нармальна гэтую інфармацыю. Усе дзяўчынкі выраслі на добрай фантастыцы свайго часу, чыталі Стругацкіх, Лема, Р. Брэдберы, Яфрэмава. Несур'ёзнасцю даклада абурыўся Юра Новакшчонаў. Ён нават слухаць пра гэта не хацеў, лічачы, што прыхадні абавязкова павінны былі б уступіць у кантакт з урадамі краін Зямлі. Мы так спрачаліся на гэтую тэму! Жах! Крычалі, тлумачылі яму, што мы ж не ўступаем у перамовы з мурашкамі, калі ходзім у лес і полем градкі. Для гэтых НЛА мы - тыя ж мурашы. Потым мы пра ўсё гэта даведаліся больш, але справа так і не праяснілася. Раманаў стала больш, фільмаў - таксама, але яны "косяць пад фэнтэзі", а тон гэтаму задавала мода на амерыканскае кіно, дзе гідкія для чалавечага вока рэптылоідныя прыхадні ў шмацці з пены і слізі заваёўваюць нашу бедную Зямлю. Уся гэтая дарагая, але вельмі танная лухта ў вачах многіх практычных людзей дыскрэдытуе праблему да поўнай бяссэнсцы.

Пішу пра гэта, каб стаў зразумелы выбар тэматыкі нашага сцэнару. Іншапланецяне ўваходзяць у кантакт з савецкімі грамадзянамі, якія з натхненнем хочучь сустрэць прадстаўнікоў невядомай ім цывілізацыі, разлічваючы на высокае развіццё гуманізму у гэтак прасунутых істот. Дзеці з піянерважатай ідуць у лес да вечнажывога Мудрага гнома, які ў жыцці ўжо ўсё бачыў і кажа ім, што трэба яшчэ паглядзець на гэтых гасцей. Гнома запрашаюць у эксперты. Іншапланецян просяць здацца, што яны і робяць, прыляцеўшы на мініяцюрных антыгравітацыйным рухавіках. Народ іх вітае.

Размеркавалі ролі. Гномам быў прызначаны Валянцін, піянерважатай - Гвардзейцава, дзеці - зразумела, Новакшчонавы - прымаючы бок, прадстаўнікі Зямлі, я і Тузін - іншапланецяне, Гардзеева і Шукалава - простыя грамадзяне з масоўкі, якая паступова далучыцца і павінна выяўляць энтузіязм з нагоды таго, што адбываецца. Шукалаў - мэтр аператар, які павінен быў захаваць гэты неўміручы шэдэўр для гісторыі.

Валера Шукалаў - даўні сябар Юры Новакшчонава, мадэльер, а потым - і галоўны мадэльер абутковай фабрыкі, мне быў мала знаёмы. Некалькі разоў бачыла яго на сямейных урачыстасцях у Новакшчонавых. Яго працы (разьба па дрэве, малюнкi) віселі ў іх на сценах. Ён здаваўся нешматслоўным, добра-зыхлівым, далікатным і, напэўна, пагружаным у якую-небудзь працу. Водгукі аб ім былі адзін лепшы за другі. Мая добрая сяброўка Ніна Горах, яго калега, казала пра яго, як пра вельмі добрага чалавека, таварыша і начальніка.

Ну, не будзем адыходзіць ад тэмы. Усе займаліся сваімі вобразамі: гному з дзіцячай шапачкі зрабілі каптурок, дамы рабілі сабе выразны макіяж (прабачце, грим). Тузіну (першаму прыхадню) намалявалі другую пару вачэй, крыху ніжэй прыродных і заплялі касу, якая тырчала паміж патыліцай і цемем. Паглядзеўшы на гэты жах, я вырашыла застацца двухвокай, каб зняць стрэс з зямлян.

Стрэльбішча для месца здымак мы абралі не выпадкова. На грэбні насыпу болей зручна здымаць палёт прышэльцаў: неба - колькі хочаш, пад нагамі - верхавіны дрэў. Калі не браць у кадр сам грэбень, а здымаць, выказваючыся мовай стралкоў, "пад абрэз", то будзе ўражанне, што акцёр ляціць у неба. Праўда, не атрымліваецца ідэальна гарызантальнае становішча. Вырашылі, што для моманту прызямлення хопіць пэўнага вугла цела адносна зямлі, і затушаваць усё гэта "рапідным" (запаволена-плыўным) рухам.

"Народ" замест здзіўленага захаплення ледзь стрымліваў напаўістэрычны смех. Пакуль Тома і Юра (ідэальныя прадстаўнікі зямлян) выціралі слёзы і вырагаваліся, становішча выратавалі дзеці. Яны вельмі сур'ёзна ўспрынялі нас у гриме. Паверылі! Паднеслі нам кветкі, віталі і глядзелі менавіта так, як трэба. Грым і касцюм робяць сваю магічную справу ў вачах глядача: яны адхіляюць акцёра ад "звычайнага жыцця".

¹² З канца 1970 гг. усе ў СССР зачытваліся дакладамі Ажажы аб іншапланецянах. Цікаўныя лёгка знойдуць тэксты гэтага навукоўца ў інтэрнеце - Л.Л.

ця", і ён - ужо удзельнік іншай рэальнасці. Галоўнае - апраўдаць гэтую веру гледача і захаваць для яго ілюзію да канца дзеяства. Пачатак нам удаўся.

Потым нас віталі прадстаўнікі. Мудры Гном, аказваецца, ведаў пару галактычных моў. Ён палічыў, што гэтыя прышэльцы прыляцелі на Зямлю з добрымі намерамі. Аднак папярэдзіў іх, што ў выпадку непрыемнасцяў, валодае касмічным кодам для выкліку дапамогі больш магутных цывілізацый. Тузін пучыў усе свае чатыры вочы і надзімаў шчокі, а я супакойвала людзей, што мы ім не ворагі.

Публіка бушавала, як запэўніваў комік Маменка¹³. Прышэльцаў запрашалі выпіць і закусіць, ад чаго адмовіцца было недыпламатычна, бо гэта магло разбурыць гармонію Сусвету. Пад крыкі "ўра" нас павялі да накрытай паланы і запаленага вогнішча. Але гэта ўжо не здымалі.

У вогнішча занадта рана закінулі разабраную на часткі качку, часткі яе былі спакаваныя ў фальгу. Ну, тут я не стрывала! Мае малодшыя сябры, а менавіта мужчыны, былі наогул не прыстасаваныя для выжывання на прыродзе! Даводзілася вучыць. Качку дала з сабой сястра Валянціна, каб пакарміць кампанію і дзяцей. Хоць ежы было нават занадта шмат.

Я раскрычалася на Юру. Ляцеецкі тонка ўсмінуўся і ціха пачаў вырабаць з бушаваўшага агню кавалкі ў фальзе, даў ўзвар'яцеламу вогнішчу прагарэць, злёгка разварушыў яго, расклаў будучую смакату на залатыя вуглі і ўтульна прыкрыў тоўстай коўдрай гарачага попелу. Для пэўнасці зверху паклаў больш тонкіх галінак, якія яшчэ тлелі.

- Ну, вось, пакуль усё. Цяпер будзем карміць наш дзіцячы сад, а то яны хутка нас з'ядуць, - весела сказаў ён.

- Звар'яецца можна, як у цябе ўсё выдатна выходзіць! - усміхаўся Новакшчонаў.

"Разумнік", - падумала я. - "Разумнік! Як з ім цікава і лёгка!"

Паелі, задумалі розныя гульні і спаборніцтвы. Дзеці радысна лемкантавалі, пераганяючы або перамагаючы дарослых. Шчаслівыя і задаволеныя былі ўсе. Нядаўна я правярнула свае тагачасныя адчуванні. (А як бывае? Ты шчаслівы, а іншым сумна, брыдка, невыносна). Мы з Тамарай Новакшчонавай успаміналі пра гэтае першыя знаёмства з Ляцеецкім. Яна паўтарыла амаль слова ў слова мае адчуванні пра тое, што адбылася (Божа мой!) 30 гадоў таму.

Так. Без перабольшання магу сказаць: мы атрымлівалі асалоду ад жыцця. Улетку мы стараліся як мага часцей выходзіць з Валянцінам на прыроду. Кампанія была паходная і мабільная, часта хадзілі ў нескладаныя водныя паходы. Вядома, для Ляцеецкага гэта было немагчыма. Таму, схадзіўшы на байдарках і апісаўшы гэта ва ўсіх падрабязнасцях Валянціну, мы везлі яго каляску ў дачны пасёлак за вуліцу Свярдлова, альбо

на дачу да Ніны Х., альбо ў летні домік бацькоў Юры Новакшчонава, дзе святкавалі Тамарын дзень нараджэння 14 чэрвеня. Натуральна, з намі зноў было чацвёрта-пяцёра дзяцей. Увогуле, было нясумна!

Вярталіся мы звычайна, быццам з зіхатлівых ад сонца горных вяршыняў, у горад які апускаўся ў ноч. Запальваліся вулічныя агні, вокны ў дамах. Мы ішлі з букетамі палявых кветак, і іх водар пранізваў ўсе нашы істоты. Часам спляталі вянок з кветак Валянціну, і ён ехаў у сваёй калясцы - барадаты, загадкавы, велічны, як паганскае боства, якое суправаджаецца світай вакханаў, фаўнаў і напаясонных фаўнятаў.

Наогул, ён быў захоплены ў той час ідэяй адраджэння паганства, як праўдзівай рэлігіі беларусаў. Я лічыла, што гістарычная экзатыка добрая для гульні і тэатра, але адкідаць родны народ у глухмань даўно мінулай гісторыі неразумна, паганскія боствы суцэ дробныя дэмань. Чалавецтва па дарозе пакут, грахоў і памылак прыйшло да разумення вялікай ахвяры Хрыста - і раптам - на табе! - Зноў у паганства, у прыкметы, у забабоны, у цемру, у чартаўшчыну!

Ён не згаджаўся¹⁴.

З гэтых рэдкіх гулянняў і гутарак аб рэлігіі і прыгажосці старых абрадаў у нашага гуртка сяброў паўстала традыцыя святкаваць Купалле. Валя патэлефанаваў мне:

- Добры дзень, Ларыса. Як ты ставішся да лоўлі ракаў?

- Станоўча! - Быў мой адказ.

- Памятаецца, ты выхвалялася ўменнем і любоўю да рыбалкі, - мудрагеліста-жартаўліва працягваў ён. - Ці не пагодзішся ўпрыгожыць наш з Валерам кавалерскі вольны час сённяшняй ноччу на плаціне Лідскага возера?

Я аж падскочыла ля тэлефоннага апарата.

- Так! Так! Так! Божачка, як добра вы прыдумалі! Мне Купальскай ноччу заўсёды не спіцца ... Але ж для лоўлі ракаў трэба засмажыць якую-небудзь гадасць - жабу ці пацука? Я ніколі ракаў не лавіла.

- Усё ўжо гатова: і ракалоўка, і прынада. Шэвалье Тузін вельмі пастараўся насуперак сваёй прыроднай неарганізаванасці і ляноце. І няма чаго мне сігналаць вачыма і надзімаць шчокі! (Гэта - ён Тузіну, які быў, мабыць, з ім не згодны.)

- Народу шмат будзе? ... - Спытала я асцярожна.

- Будзе яшчэ адзін малады чалавек гадоў шасці якога завуць Вано.

- І Віка?

- Віка дрэнна пераносіць бяссонныя ночы¹⁵ ... Магчыма, з намі пойдзе яшчэ Валодзя Тузін, але ў яго шмат запрашэнняў. Збярэмся пазней, у дзесяць гадзін вечара: пакуль даедзем, снасць паставім, вогнішча маленькае складзем, перакусім ... Мама цябе адпусціць?

- Буду ў вас у палове дзесятай.

- Закідана! Чакаем.

¹³ Маменка - сучасны расійскі комік. Ужывае фразу: "Публика неистовствовала!"

¹⁴ Потым Валянцін пераглядзеў свае погляды, у мяне з ім было шмат размоў на рэлігійна-філасофскія тэмы - Л.Л.

¹⁵ Ваня і Віка, плямяннікі Валянціна.

Ну, як жа часам шанцуе людзям! Купальская ноч, калі душа так і рвецца ў Космас, да Млечнага шляху, да метэарытаў якія згараюць як лёгка іскры! ... Ну, калі не да Млечнага шляху, Ліры і Геркулеса, Вегі і Венеры, дык хаця б да блізкага таямнічага Месяца. Ну, калі не ў Космас, дык хоць бы ў містычную цішыню лесу без шуму, непатрэбных размоў, з надзеяй на цуд далучэння да нечага нязведанага. А тут на цэлую ноч - ля вады, каля якой грэх балбатаць і нават думаць пра глупства. Галоўнае - народу не будзе, які наравіць пашумець, папіць, і нават касетнік з папсой ўключыць. Я падазравала, што Ляццкі сам здзяйсняў свядоны ўцёк ад выпадковых візіцёраў гэтага вечара.

Мы пайшлі праз Курган па Набярэжнай ўздоўж ракі, якая тады яшчэ нетаропка бегла ў паэтычных зарасніках хмелю, алешыны, дудару, балотных кветак. Вячэрні водар вады і поласы лесу па абодвух берагах стваралі ілюзію адарванасці ад горада, згубленасці сярод прыроды.

Цяперашні "парадак" вакол ракі змяніў яе візуальны маштаб, зрабіў яе падобнай на штучны канал, вакол якога нішто не хоча і не можа расці. Усё высечана, паголена амаль да зямлі. Вучыцца трэба было б ў самой прыроды. А потым, скажам прама, жабрацкасць функцыянальнай "архітэктуры" проста крычыць аб неабходнасці разнастайнай расліннасці, каб схаваць беднасць матэрыяльных сродкаў (ды і мыслення) пэўнага гістарычнага перыяду.

Мы не спяшаліся. Перад намі раскрываліся дзве стыхіі, яшчэ не закрытыя ніякімі перашкодамі - вада і неба, якое пачынала ззяць зоркамі. Вогненная падкова гарызонту, з захаду да поўначы, не гасла ўсю ноч, а паступова перацякала на ўсход, нагадваючы нам пра незвычайнасць перыяду, які мы перажывалі. Якія тут размовы?

На левым крыле нашай малой плаціны мы пазначылі свой прытулак складзенымі для сядзення коўдрамі. Дакладней, гэта было месца проста на тратуары каля моста. На папярэдне прыхопленай блясе распалілі вогнішча з падабранага ў скверыку паміж пяціпавярхоўкамі і возерам сухога галля. Расклалі ежу. Тузін спусціўся да падножжа плаціны, паставіў ракалоўку са смажанай жабай у ваду.

Зусім сцягнула. Намяні і асфальт аддавалі назапашанае за дзень цяпло. Букетамі ўспыхвалі зоркі ... Возера пахла парнай вадой ... Не было мінакоў - ніводнага! Не было машын ... Нават міліцыянты не з'яўляліся. Проста нейкі цуд!

Валера і Ваня разуліся і пайшлі блукаць па мелкаводдзі каля пляжа, а потым басаножа задумалі перагонкі па гарачым асфальце. Была ілюзія пагоні Гулівера за ліліпутам. Ваня прыглушана хіхікаў. Ён адчуваў зачараванне цішыні і не хацеў разбураць яго, хоць і быў маленькім. Валера, моўчкі надуваючы ноздры, ўпарта ганяўся за ім, робячы выгляд, што не можа дагнаць. Вулічныя ліхтары гіпертрафавалі ягоны цень. Дастаткова буйная фігура Тузіна з такім ценем здавалася жакліва вялікай.

Мы з Валям зачаравана глядзелі на начное неба, палымяную поўнач і нейкі грозна-магутны напор вады

на плаціну, якая стрымана цадзіла гэтую масу зіхатлівымі бруямі. Унізе яны ператвараліся ў дымную пену з акампанементам вадаспаду.

Было дзіўна перажываць гэта не каля Вікторыі ў Афрыцы або Ніягары ў Амерыцы, а каля малюсенькай плацінкі, якая падпірала маленькую рэчку. Мы падзяліліся адчуваннямі з Ляццкім і вырашылі, што калі ў кроплі вады закладзены ўвесь цуд воднай стыхіі, то ў нашай плацінцы з яе вадаспадзікам - тым больш. Затое зорнае неба дадзена нам амаль ва ўсёй велічы!

Ваня стаіўся, мы яго накармілі, ухуталі ў коўдру і паклалі спаць на пенапластавым дыванку. Задумны Валера ўтаропіўся на вадаспад, потым - на зоркі і выказаў здагадку: "Напэўна, калі ў такую ноч паклікаць душы продкаў, то яны будуць побач".

... А раптам праўда? Хай з намі пабудуць ...

Было так добра ... Гаварыць не хацелася. На нас глядзеў сам Космас ... Праз шмат гадоў гэтыя ўражанні ў мяне выліліся ў вершы "Купалле на Лідскім возеры".

*Мы побач з плацінаю ладзім Купалле,
Паветра крыху звільгацела ад рос.
Апоўнач хусцінай заходняй палае,
А зорам напэўна не хопіць нябёс.*

*У вандроўкі, на лецішчы зніклі ўсе разам...
Наш час запыніўся, няма ў ім хады...
Шапоціцца лісце... Агеньчыкі-стразы
Гараць, мігацяць на лютэрку вады.*

*Прастора азёрная ў цемры пульсуе.
Адтуль намагаюцца продкі сказаць
(Мы іх адчуваем, няхай і не чуюм)
Пра бойкі і войны, турботу начную,
Пра замак стары, пра млыновую гаць,*

*Пра вёску блазенькую, што Раслякамі
Празвалі... Цяпер у Лідзе - лепшы раён,
Дзе ціха святкуем з дзядзямі, з сябрамі,
Дзе горад забраў нашы сэрцы ў палон.*

*Палае ўсю ноч даляглад безупынна,
З апоўначы сплыўшы на ранішні ўсход...
А неба без зор прамяніста, пустынна...
І хутка пачне прачынацца народ.*

Гэтая ноч была мімалётнай. Ужо ў палове чацвёртага зоркі парадзелі, заставаліся толькі самыя яркія. Неба пашарэла. Навакольныя прадметы зрабіліся прывіднымі, нейкімі ірэальнымі. Начное чараўніцтва поўнай свабоды і адзіноты сыходзіла хутка і незваротна. Надыходзіла раніца панядзелка, калі натоўпы людзей па звыклым маршруце пойдучы у прамзону на працу, загрымаць машыны, аўтобусы як раз праз наш начны прытулак. Трэба збірацца, каб не разбурыць тое, што мы перажылі ў Купальскія чароўныя гадзіны.

Потым мы яшчэ разы тры святкавалі Купалле ля возера (толькі ў іншым месцы), потым у лесе, дакладней паблізу лесу, за цяперашнім Лядовым палацам ... Але так, як было ў першы раз, ужо не атрымлівалася. Напэўна, таму і напісаўся верш праз 26 гадоў. Відаць,

нашы вібрацыі супалі, і ўзнікла агульнае адчуванне гармоніі з светам, з месцам, з часам ... Няўжо такое забудзецца?

... А ракі нам так і не папаліся.

Клапатлівы гаспадар

Валю ўласціва было рэдкае ўжо па цяперашніх часах для мужчын адчуванне адказнасці за ўсіх, з кім ён меў зносіны і жыў побач. Ён уваходзіў у шматлікія бытавыя дробязі дома. Вера Рыгораўна і Ларыса раіліся з ім у самых нечаканых для мяне рэчах.

Вера Рыгораўна ўваходзіла ў яго пакой, прыдчыняючы ручнік на макітры з цестам, казала:

- Валя, паглядзі, можа яму ўжо хопіць выстойвацца?

Ляццекі ўважліва разглядаў, вынюхваў цеста і аптымістычна ўхваляў:

- А-а-гэта выдатна! Тое, што трэба!

Маці моўчкі сыходзіла, а ён аб'яўляў:

- Прашу нікому не сыходзіць, хутка будзем піць гарбату з тварожным пірагом!

Неўзабаве дом напаўняўся водарам. Валянцін зычна клікаў:

- Вікторыя, рыхтуй чайнік!

Чутная была таропкая прабежка Вікі на кухню, дзе яе сустракала стрыманая бабуліна рэпліка:

- Ужо я паставіла. А ты - лепш за ўрокі бярыся.

Аднойчы я заспела дарослую частку сям'і за дыскусіяй. Ларыса Іванаўна знаходзілася ў задуменнай цяжкасці, але выгляд у яе ўсё ж быў упарты. Валя, як здавалася, займаў нейтральную пазіцыю і выконваў нейкі дробны рамонт будзільніка. Вера Рыгораўна суроўва і трывожна вымаўляла:

- Лора! Не трэба!! Цябе ўвесь горад падніме на смех. Ганьба будзе! Не забывайся пра тое, што ты чалавек вядомы, праца твая адказная ... Ну, якая ты спявачка?!

- Вельмі добрая яна спявачка, сапраўдная, - уставіла я свае "пяць капеек", не вытрымліваючы ніякага такту.

Вера Рыгораўна з прыкрасцю махнула рукой і моўчкі пайшла. Валя, усміхнуўшыся мне, спытаў сястру:

- А ты сама вельмі хочаш, ці не можаш проста адмовіцца з ветлівасці?

- Хачу, вельмі хачу! ... Але баюся.

- Значыць, згаджайся. Толькі пазаймацца прыйдзецца, будзь здароў, колькі!

Ларыса нерашуча падняла вочы на мяне:

- Згаджацца? Гузман прапануе праспяваць на вечары раманаў у Доме афіцэраў ...

- Кайф! - Віскнула я. - Абавязкова!! Займацца будзем з табой Валя і я па чарзе. Для маральнай падтрымкі.

Лора запытальна-ўмольна глядзела на малодшага брата.

- Чаму не? Пазаймаемся ..., - рахмана адказаў ён на гэты погляд.

Памятаю гэтыя шчаслівыя гадзіны заняткаў ва-

калам, калі я магла атрымліваць асалоду, слухаючы цёмны, густы, моцны голас Ларысы Ляццекай, якому, здавалася, няма мяжы і рады. Мы распяваліся на гамах, арпеджыя, попеўках у яе кватэры. Працавалі над арфаэпіяй (правільным вымаўленнем вершаў раманса). Яна пачала адчуваць свабоду, знікла скаванасць, нерашучасць. Потым ёю ўжо авалодала пачуццё радасці і адчуванне палёту. У такім стане мы ішлі да Валянціна. Ён слухаў усё ўхвальна і дадаваў сякія-такія важныя штрыхі ў інтанацыю выканання. Лора расцвітала!

Яна спявала "Ямщик, не гони лошадей" (муз. Я. Фельдмана, сл. Н. Рытара), "Я ехала домой" (сл. і муз. М. Пуарэ) і яшчэ адзін таксама вядомы рамас "Утро туманное" (муз. В. Абазы, сл. І. Тургенева). Ужо потым ішла на рэпетыцыі да Барыса Яўхімавіча Гузмана, з якім яна рэпетавала два разы на тыдзень. Справы ішлі цудоўна!

А я заўсёды думала, колькі сапраўдных вялікіх талентаў ёсць у чалавеку, якім па розных прычынах не было магчымасці рэалізавацца ва ўсіх іхніх бляску, багацці і непаўторнасці.

Праца была ўзнагароджана сур'ёзным поспехам. Высокая, стройная спявачка ў доўгай антычнай сукенцы сарвала такі шквал апладысmentaў і абмен здзіўленымі поглядамі глядачоў: маўляў, адкуль такое, і чаму мы пачулі яе толькі цяпер?

Талент не схаваш. І, наогул, ведай нашых!

Хатнія чакалі ў нецярпенні і трывозе, але не дэманстравалі гэтага. Лора была маўклівай і стрыманай. Але я не стрымлівалася. Апісала ўсё ў дэталях, крычала з такім захапленнем, што іх твары мімаволі расцвіталі ва ўсмешках. Валянцін гэта сустрэў як бы само сабой наканаванае. Ён ведаў цану таленту сваёй сястры.

Неяк я зноў заспела сямейства Ляццекіх у хваляванні і мітусні. Я вырашыла сысці па-добраму, каб не круціцца пад нагамі. Гаспадар дома жэстам папрасіў мяне затрымацца, седзячы на сваёй нязменнай канапётоне. Таямніча падміргнуўшы, прапанаваў мне ўзяць на сябе ролю эксперта.

- А ў чым павінна быць экспертыза? Можа быць, я ў гэтым не разбяруся, таму што нічога не разумею?

- У гэтым усе жанчыны разбіраюцца.

- А ў чым?

- Я хачу захаваць інтрыгу.

Ну, інтрыгу, дык інтрыгу ... Стала вельмі цікава і хваляўніча!

Некалькі разоў тэлефанавала Ларыса і, захлынаючыся, не ўласцівай ёй скорагаворкай нешта казала брату. У яго па-кацінаму загараліся вочы, ён задаваў нейкія зашыфраваныя для мяне пытанні. Мне здавалася, што ён чакае вельмі важных перамоваў з некім.

Потым Лора прыбегла. Усхваляваная, расчырванелая паведаміла, што вось-вось "ён прывязе", а яна забегла ўзяць яшчэ пра запас грошай на ўсялякі выпадак. Ubачыўшы мяне, кінула:

- Не сыходзь пакуль. Трэба тваё меркаванне ...

Мая самапавага расла, як на дражджах. "Які ж

я чалавек, аднак! Аўтарытэтны ... І людзі выказваюць гэта, без змовы паміж сабой. Прыемныя супадзенні".

Валя трохі трывожна спытаў сястру:

- А ты ўпэўненая, што яны не адмовяць?

- Упэўненая. І потым, калі ўлічваць маё асабістае абаянне ... Спадзяюся, такіх людзей не ўводзяць у зман. - І панеслася па гэтую таямнічую справу.

Я ўжо згарала ад цікаўнасці.

Праз хвілін сорак зноў быў званок і ўрачыстае булькатанне ў тэлефоннай трубцы. Валянцін з палёгкай уздыхнуў і ўсміхнуўся:

- Жанчыны - гэта куча клопатаў і турботаў для мужчыны. Але як прыемна, калі яны бываюць шчаслівыя! Зараз будзе сюрпрыз ...

У дзверы пераможна, каб супакоіць зазірнула Ларыса Іванаўна і паабяцала "відовішча".

У калідоры, з лёгкай узрушанасцю, пачаліся прыглушаныя перамовы. Дзесяці рыпелі дзверы шафаў. Гукі крокаў некалькіх чалавек перамяшчаліся з пакоя ў пакой. Потым усё сціхла ... Раптам за паўзай пачулася некалькі "ахаў", здаецца, Вікіных, а потым, вельмі аўтарытэтны голас Ларысы, задаволеная прамовіў: "Ну ... не памылілася!"

Загучалі нябачныя фанфары, і ў дзверы ўплыла Вера Рыгораўна ў ашаламляльнай тэатральнай напаўпразрыстай чорнай доўгай сукенцы, аздобленай срэбнай вышыўкай. Спадніца была звужана да нізку і завершана расклёшанай вытанчанай фальбонай, якая пачыналася ад сярэдзіны лытак, да пояса і пашыралася да туфляў. Доўгія вузкія рукавы з пышнымі аборачнымі манжэтамі надавалі гулівую але ўрачыстую строгасць, робячы мадэль падабенствам шахматнай каралевы. Срэбнае карэ валасоў уладальніцы дзіўна гарманавала з вытанчанай вышыўкай адзення.

Слоў не было ... Валянцін сцёпануўся і сказаў:

- Мама, у цябе такая фігура ў восемдзесят гадоў, звар'яецца можна!

З усмешкай фатальнай жанчыны і ў адпаведным строі маці моўчкі пайшла.

- Ну, я бачу вашу рэакцыю ... Нядрэнна ж? - спытала Лора. Яна ўжо адышла ад ранішняга азарту, але ўнутрана радавалася. - Сукенка з калекцыі нашага быткамбіната. Яны выстаўлялі свае вырабы на рэспубліканскай выставе, а потым выставілі тут, у сябе (гэта было ў будынку цяперашняй лідскай бібліятэкі). Вось ўбачыла я гэтую сукенку ... абгаварыла ўсё гэта з братам. І мы вырашылі, што трэба купіць маме для выступу ў канцэртах. А яна ж яшчэ і вядоўца!

- Трэ-ба-а ..., - працягнуў па-гаспадарску Валя.

Мяне ўміліў гэты выпадак у такой дружнай, узамнаклапатлівай сям'і ... І, наогул, шмат што там падабалася.

Аднойчы Валя запрасіў наш "вузкі гурток" святкаваць 8 сакавіка. Мужчынская частка (Валера Тузін, Юра Новакшчонаў) таемна сабралася ў Ляццкіх крыху раней. Мы, прыгожа апранутыя (Тамара Новакшчонава, я, Ніна Х.), прыйшлі, як было прызначана, у восем вечара.

Тузін з кухонным ручніком на сцёгнах сустрэў нас у прырднім пакоі гітарным тушам, пад які Нова-

кшчонаў галантна здымаў з нас паліто. У прачыненыя дзверы я ўбачыла Валянціна які сядзеў на сваім "тро-не". Увайшоўшы ў пакой, мы ахнулі: на звыклым калякананым століку быў нацюрморт, годны пэндзля фламандцаў! Залацістыя віны і рубінавыя напоі праламлялі тысячы прамянёў; сыры і шпроты з нарэзкамі струменілі непераадоўным вадар, а цукеркі так і клікалі запусціць руку ў іх шаўкавісты цяжкі рознакаліберны россып. Усё вячалі кветкі. Па-мойму, гэта былі далікатныя, слабенькія цюльпаны з нясмелымі бледна-зялёным лісцем, і таму яны былі неяк асабліва кранальнымі. Час быў перабудовачны.

Мы расхвалываліся, бо звыкліся з тым, што ўсе святы - і жаночыя, і мужчынскія - рыхтуем, збіраем і ўпрыгожваем самі. А тут ... Але апафеоз быў наперадзе. Беражліва паклаўшы гітару на канапу, Валерка некуды выйшаў. Мы расселіся вакол святочнага астраўка, і Ляццкі зычна крыкнуў некаму ўглыб кватэры:

- Унесці асноўную страву!!!

Чароўны вадар зацягніў розумы прысутных! Тузін, выконваючы ролю маўклівага і адданага раба, пад юрлівае і няўцямнае галашэнне маленькага зачараванага гарэма ўнёс блюда з дымлівым пловам.

Ах, які добры быў гэты вечар для далёкіх ад юнацтва дзяўчынак, пра якіх даўно не клапаціліся мужчыны "ў сілу разнастайных жыццёвых абставінаў". Кожную дробку гэтага незабыўнага плову хацелася арашаць ўдзячнымі слязамі. Унутры нешта пацяплела - напэўна, сэрца, будзь яно не да ладу! - І затапіла ўсю мяне недапушчальным цяплом і пяшчотай. (Праклятая сентыментальнасць!) Але ж і з Нінай было тое ж самае - яна даволі доўга шморгала носам. Томка пачала захоплена вывучаць гаспадарчы досвед па падрыхтоўцы праўдзівай стравы для шаха. Інтэрвію даваў Тузін вельмі ахвотна, зрэдку кідаючы вінаватых за дзёрзкасць погляды на паблаглівага Уладара.

А Уладар разумеў нашы пачуцці і стан, таму і не было пра што казаць! Хто б мог так усё прыдумаць, калі не ён? Тонкая, шчодрая і бязмерна ў яго была душа.

У той вечар мы спявалі і ўспаміналі пра свае самыя шчаслівыя дні або гадзіны. І як ні стараўся наш "палітолаг" Юра Новакшчонаў вывесці нас на афганскія тэмы, вельмі балючыя ў той перыяд - мы не падаваліся.

Спроба пералічэння зацікаўленняў

Смешна сесці перад аркушам паперы, запісаць або "набраць" на планшэце нейкае падабенства схемы зацікаўленняў, якія меў Валянцін! Потым, калі я зрабіла гэта - я зразумела, наколькі ён увабляў свае зацікаўленні ў практыку, і колькі ўспамінаў у мяне звязана з яго зацікаўленнямі і ўменнем. Уласна, менавіта так я пра яго і распавядаю, звязваючы наша тагачаснае шчаслівае жыццё з неверагодна таленавітым і дзейным чалавекам.

Ужо згадваючы вельмі шырокае кола зносін Ляццкага, я міжволі параўноўваю гэты працэс з прыцыпам пабудовы, скажам, падводнай лодкі. (З многімі

яго сябрамі і знаёмымі я ўбачылася толькі на яго пахаванні. Аказалася, што гэта былі і для мяне блізкія, а часта - вельмі даўно знаёмыя людзі.) З усімі намі ён бачыўся ў пэўны час, рэдка збіраючы вялікую колькасць. (Памятаю яго саракагоддзе. Было, ну, не менш за сорок чалавек! .. А, можа, і больш. І тое былі далёка не ўсе.) Так пабудаваны корпус падводнай лодкі (ды і наогул любога карабля): ён дзеліцца на шмат частак, якія аддзяляюцца адна ад другой пераборкамі. Гэтыя часткі могуць і злучацца паміж сабой, могуць і наглуха перакрывацца, калі карабель атрымлівае прабоіну. Участак, які патрабуе рамонт, задрываюць дзвюма пераборкамі, каб вада не затопіла ўвесь корпус і не змяніла раўнавагі. Вада хуценька адпампоўваецца. Прабоіна латаецца. Карабель плыве далей.

Сярод яго знаёмых былі вельмі розныя, зносіны якіх паміж сабой былі б проста немагчымымі. Гэта ўскладніла б іх адносіны і паміж сабой і з Валянцінам. А так і ў галаву не прыходзіла задумвацца, з якімі гэта там людзьмі сустракаецца наш сябар, і пра што ж ён можа і імі гаварыць.

Я ўжо распавядала, як у нявызначаны для сябе час "нарвалася" на кансультацыю Ляццкага, якую ён даваў "браткам" у нейкай сур'ёзнай разборцы. Бывала, сядзелі ў яго заплаканыя мамы, не спраўляюцца са сваімі дзецьмі. Трапляла я ў адзін час з яго знаёмым, які не дапускаў, здаецца, нават думкі аб дружбе Валянціна з нейкім яшчэ. Ён становіўся (а можа, наогул быў такім) грубым, напышлівым, нават злосным. Больш разважлівым было сысці, чым глядзець, як пакутуе чалавек ад рэўнасці, нянавісці. Аднойчы вырашыла пачакаць у іншым пакоі, дзе была бібліятэка, пра што і сказала гаспадару. Выходзячы, я пачула даволі гучнае:

- Чаго ёй тут трэба?

Зачыняючы дзверы, улавіла адказ:

- Мы запісваем вершы і музыку да слайд-фільма ...

Далей я занялася томікам Тацыта, захапілася, але ўсё мацней перашкаджала пачуццё крыўды, якое прыводзіла мяне да варожасці, абурэння і г.д.

Чалавек гэты выйшаў праз хвілін сорок, рэзка адчыніўшы і зачыніўшы дзверы Валінага пакоя. Глянуў з калідора так, быццам усё жыццё марыў мяне "замачыць", але яму заміналі. Мы ні разу не сказалі адзін аднаму ні слова, акрамя прывітанняў з майго боку.

- Добра, што не збегла, - сустрэў мяне Ляццкі.
- Ну, не звяртай увагі ... Ён з усімі так, акрамя трох-чатырох чалавек, якіх даўно і добра ведае. Пакрыўдзілася?

- Хутчэй - задумалася ... Ён вельмі няшчасны?

- Так ... Ну, я рыхтую мікрафон і магнітафон?

Валін добры знаёмы, фатограф завода "Лідсельмаш" (на жаль, не памятаю, яго прозвішча), чарнагаловы, светлавокі, вельмі стрыманы і далёкі ад багемных замашац, папрасіў зрабіць для яго, на мой погляд, чароўных слайдаў аб прыродзе нашых ваколіц нейкае гукавое суправаджэнне. Валянцін папрасіў мяне паглядзець і параіцца. Мне падалося, што гэты відэамагнэтрэял нясе ў сабе спакой, чысціню, непахіснасць, якіх

не хапала ў тым жыцці часоў змены ідэалаў і прыныцыпаў.

Раптам знайшоўся чалавек, які сказаў: паглядзіце, усё гэтак жа ідзе жыццё прыроды; бягуць ручаі, расцвітаюць пралескі; хваляваў прыгажосцю і безабароннасцю; плывуць аблогі над ранішняй зарой у цішыні яшчэ соннага свету; ёсць прыстанішча ад мітусні, палітычных спрэчак, якія выклікаюць нянавісць і падзел людзей на нейкія дурныя партыі, калі ім неабходна навучыцца жыць побач на гэтай цудоўнай зямлі, каб захаваць яе, любіць яе і адзін аднаго, займаючыся сваім прызначэннем, вывесці з свядомасці нянавісць, як паразіта з арганізма, і не задумвацца, наколькі ты больш каштоўны за свайго суседа. І, наогул, над усім пануе Бог ... А нам хоча бы на ёту адпавядаць яго задуме!

Вырашылі з Ляццкім скласці гукашэраг з класічных і нескладаных, адносна папулярных музычных п'ес ("Часоў года" Вівальдзі, П. Чайкоўскага, нешта з Ф. Шапэна). Мне вельмі хацелася ўключыць ва ўсё гэта невялікія ёмістыя, хваляўнічыя фрагменты вершаў А. Пушкіна, Ф. Цютчова і Б. Пастарнака. У гэты дзень прыйшла з вершамі, а Валя падрыхтаваў музычныя адрывкі.

Праслухаўшы адзін аднаго, мы паладзілі. Унутраныя мэты ў нас аказаліся падобнымі. Мерапрыемства прызначалася для маладой аўдыторыі - інжынераў, майстроў, рабочых, службоўцаў завода. Хацелася праліць бальзам на душы ўжо спрактыкаваных у культуры і ўсхваляваць каго-небудзь, хто ніколі да яе не датыкаўся. Вітражнае ззянне слайдаў і музыка павінны былі ствараць асаблівую атмасферу, калі паэзія ўспрымаецца натуральна. Стан душы гэтага моманту абавязкова запамінаецца, пакідае след, патрабуе паўтарэння ...

Мы працавалі кожны дзень два тыдні. Перастаўлялі музычныя кавалкі, шукалі закончанасці фраз, паэтычных строф, іх супадзення, зліцця з музыкай па настроі. Мае дэкламацыі перапісвалі разы тры наанава, пакуль не дамагліся патрэбнага тэмпу, гучнасці, даверлівасці разважанняў над жыццёвымі калізіямі і як яны ўпісваюцца ў прыродныя з'явы або дыктуюцца імі.

Валянцін пакінуў сабе копію гэтага магнітафоннага запісу і часта праслухоўваў, ставячы яго "для пачастунку" гасцям. Нікому ў галаву не прыходзіла, хто чытаў вершы. Проста слухалі гэты музычна-паэтычны сімбіёз, заціхалі, задумваліся, адтавалі душой ... Шкада, што ў тыя часы зрабіць копіі слайдаў нікому не прыйшло ў галаву ... А мы былі задаволеныя сваёй працай, атрымаўшы радасць ад агульнай творчасці і ўдзячнасці заказчыка.

У Ляццкіх былі кнігі па гісторыі жывапісу, альбомы розных мастакоў. Для Валі тэма выяўленчага мастацтва была не чужая і практычна. Яго часта можна было заспець з палітрай і пэндзлямі за палатном. Пры мне ён пісаў восеньскі вячэрні пейзаж. На фоне чырвонага заходу невялікі гай, у якім амаль што абсыпалася лісце, глядзеўся графічна з сеткай вытанчаных галін на высокіх, яшчэ не старых, дрэвах, якія ўжо пачалі набываць характэрныя выгіны ствалоў. Заход

быў халодны, і я чула крыкі мёрзнуўшых галак і крумкачоў, якія кружылі густой зграяй над гаем, рыхтуючыся да начлегу.

Валянцін казаў мне, што піша яе для Наташы Гвардейцавай.

Яшчэ ён вучыў пісаць алейнымі фарбамі Валодзю Тузіна, малодшага брата Валеры. Той зрабіў некалькі эцюдаў і потым навучыў тэхніцы алейнага жывапісу сваю дачку, калі яна была зусім малой. Гэта вызначыла яе шлях: дзяўчына скончыла мастацкае вучылішча.

Памятаю, мы размаўлялі з ім пра эфект тэатральнага грыву, як ён дапамагае ўжывацца актёру ў вобраз, як успрымае яго глядач. Ляццёкі расправёў мне прынцыпы сучаснага візажнага макіяжу, ды з такімі дэталямі, быццам ён цэлымі днямі размалёўваў мадэляў. Заўважым, што газеты і часопісы таго часу яшчэ не друкавалі такой "несур'ёзнай" інфармацыі, а інтэрнэту не было. Недзе ж ён адкапаў гэта, з цікавасцю прачытаў і сістэматызаваў.

Мая група навучэнцаў падвучылішча вырашыла пазнаёміцца з сапраўднай рок-музыкай, яе паходжаннем, гісторыяй і найбольш значнымі прадстаўнікамі. Выбар быў зроблены самастойна. Я падпарадкавалася волі большасці. Ну, хочучь, дык хочучь!

Па-мойму, і тэму прапанавала самая "крутая" дзяўчынка - Іра Кузняцова. З вучобай у яе было так сабе, але вонкава яна вельмі кідалася ў вочы суровай экстравагантнасцю "прыкіду" і некалькі вампірычным макіяжам. Яна была трохі незадаволеная доляй - жыць увесь час у маленькіх гарадках, быць дачкой вайскоўца невялікая чыну і многім іншым, адчуваючы пры гэтым сябе годнай большага.

Папярэдзіўшы Валянціна, я прывяла Іру да яго. Сваёй вучанцы я папярэдне не тлумачыла, да якога незвычайнага чалавека мы ідзем. Сказала толькі, што ён вельмі запатрабаваны і заняты чалавек, і, каб пабегчы яго час, ёй трэба неяк падрыхтаваць пытанні па тэме.

У Валі і праўда было шмат людзей, якія прыйшлі да яго з рознымі справамі. Іра разгубілася і ўсё не магла вачыма вызначыць гаспадара. Народ паступова рассмоктаўся і, нарэшце, мы засталіся ўчатырох. Быў яшчэ Валодзя Бутоўскі ... Вядома, сямнаццацігадовая дзяўчынка была ўзрушаная тым, што ўбачыла. Не было часу ні абдумваць ўбачанае, ні неяк прыстасавацца да раптоўнага ўражання. Гаспадар быў ласкавы, ветлы, эрудаваны, хутка і выразна арыентаваўся ў пытаннях, якія яна задавала. Твар маёй Іры з стомлена-пабляжлівага ператварыўся ў твар зачараванага дзіцяці, і нават вампірычны макіяж як бы сам сабой прыцеў. На зваротным шляху яна маўчала, а потым спытала:

А хто ён - Валянцін Іванавіч?

- Мой сябар.

- Сябар?! .. А дзе ён вучыўся?

- На жаль, толькі ў школе. Ён з дзяцінства быў хворы.

- Мы яшчэ да яго сходзім? - Трохі пазней спытала яна.

- Я дамоўлюся, калі табе трэба.

Ужо сама Іра хадзіла да Ляццёкага яшчэ два разы. Размовы ў групе, відаць, былі ... Я прапанавала Валянціну прыйсці да нас на гутарку пра гэтую праславутую рок-музыку. Ён пагадзіўся, і мае хлопцы яго прывезлі. Трошкі страшна было. Мне. У групе было некалькі цікаўных дзяўчынак і хлопчыкаў, але асноўная частка была інэртная, з шаблонным мысленнем. Мяне накіравалі ў гэты калектыў, калі яны былі ўжо на трэцім курсе. Так хацелася, каб гэтыя мае дзеці нешта панеслі з сабой у дарослае жыццё, нейкія пачаткі культуры, густ да добрай музыкі, песні. Яны спявалі такія жудасныя опусы, калі мы ездзілі на бульбу. Ім падабалася, а ў мяне балелі зубы і душа. У вучылішчы быў цудоўны хор з выдатным рэпертуарам, а яны спявалі нейкую помесь прыпевак з пародыяй на напёўблатны шансон. Вось у тэатральнай дзейнасці яны мяне страшна парадавалі! Мы паставілі другі акт з купалаўскай "Паўлінкі". Яны самі адчулі, што яны - трупа. Ахнула нават адміністрацыя! Хлопцы апомніліся і пачалі наганяць упушчанае: праводзілі дыспуты, у якіх спрачалася ўсё вучылішча, пачалі перамагаць у КВЗ-не, рабіць цікавыя кампазіцыі з вельмі добрых вершаў, паказваючы іх на сцэне. І нават у вучобе пайшлі прыкметныя зрухі!

... Валя сеў у зале разам з усімі і слухаў іх "пошукі" па рок-тэме. Ілюстравалі выбаркамі з папулярных твораў таго часу на пласцінках (з тэхнікай тыпу магнітафона ў адукацыйнай сістэме было вельмі туга ў другой палове васьмідзесятых гадоў XX стагоддзя). Слухалі "Beatles", "Led zeppelin", "Animals", "Spiras", яшчэ нешта замежнае і савецкае: "Аліса", "ДДТ", "Яблык", сёе-тое з "Песняроў", Градскага, "Акварыум" Грабеншчыкова.

Пасля выступлення нашых мастацтвазнаўцаў я папрасіла Валянціна ацаніць іх працу і даць яго значэнне рок-музыкі, як жанру, паколькі ён шмат гадоў яе слухаў і вывучаў. Ён выйшаў на мыліцах і аўдыторыя замерла на пару секунд - маленькі, захоплены тэмай, ажыўлены, завалодаў цалкам увагай маёй нястрымнай групы. Ён абаяў нават тых, каму было ўсё "па барабану".

Увогуле, мы рассталіся вельмі задаволеныя адзін адным (а нехта і быў нават прыбіты такім мужным прыняццем суролага лёсу). Мае хлапчкі, Андрэй і Валерка, разам з Ірай адвезлі Валянціна Іванавіча дадому.

Хочаш - не хочаш, усё роўна набліжаешся да сумнай часткі ўспамінаў пра нашага сябра ...

Мне здаецца ... Не, не здаецца - я цвёрда ведаю, што трагічней усіх памылак - памылкі ў каханні і сяброўстве. І галоўнае - у гэтым ніхто не вінаваты, акрамя нас саміх. І потым успамінаеш простае пушкінскае, якое сто разоў чыталася, альбо траплялася на вочы:

Ах, обмануть меня не трудно!

Я сам обманываться рад...

... Мы прыйшлі да Ляццёкіх, а ў іх была святочная атмасфера. Не-не, не застолле. Голас Валянціна я пачула перад уваходнымі дзвярыма кватэры. Ён гучаў шчасліва, весела. Нам падалося, што мы не ў час, што

гаспадар заняты сваімі гасцямі. У той жа момант выйшла вясёлая ажыўленая Ларыса і загадала нам таксама ўваходзіць, таму што "там сюрпрыз для ўсіх". Мы, зацікаўленыя, увайшлі. Валя, убачыўшы нас, узрадаваўся і паведаміў: "Ну, я дачакаўся! Знаёмцеся! Иван".

У пакоі было не вельмі яркае святло, ці то дзень быў шэры, але я неяк нікога не ўбачыла адразу. Закруціла галавой. Задумяне, недзе каля дзвярэй, падняўся з крэсла высокі, хударлявы чалавек. Падзяляючы захапленне Валі, мы наперабой сталі вітацца з ім: мужчыны - першымі з поціскам рукі, а мы ўжо пазней знаёміліся.

Іван быў, здаецца, белабырысы, можа, светла-русы. Калі я назвала сваё імя, на мяне зірнуў твар Салёнага, персанажа з п'есы "Тры сястры" Чэхава. Глянуў ён мелькам, не дэманструючы ніякай цікавасці ні да кога з новых знаёмых. І потым ён яго таксама ніколі не выяўляў - ні з ветлівасці, ні з цікаўнасці. Часам у яго вачах мільгала нешта дрымучае, якое нагадвала эпоху дыназаўраў. Адным словам, не спадабаўся ён мне ... Але гэта ж не галоўнае! У Валянціна пачыналася новае жыццё! Яно залежала ад гэтага новага чалавека. Ці важна, што мне нешта не спадабалася?

Мы таксама прыходзілі да Ляццкіх, казалі пратое, што адбываецца ў жыцці, у палітыцы, у літаратуры. Часам збіраліся ў Ларысы за гарбатай ці віном і размаўлялі пра нашы дзевяностыя, якія неслі свае складаныя перамены. Праўда, сустрэчы станавіліся радзейшымі. Валянцін пачаў ездзіць у камандзіроўкі. Загэе як радасна было бачыць адзін аднаго!

У мяне з'явілася адчуванне, што нашы зносіны пачалі дазвацца. Иван з'яўляўся ў самыя цёплыя хвіліны і астуджаў сітуацыю наўмысна груба, па-гаспадарску: чо, маўляў, час губляць на бесталковую балбатню? Першай гэта адчула Ніна Х. Яна наогул была вельмі чулай на ўсякую ненатуральнасць сітуацыі. Прызналася мне:

- Хутка я перастану хадзіць сюды.

- Чаму?

- А ты нічога ні бачыш?

- Усе гэта бачаць ... Але мы ж не можам з-за нейкага старонняга тыпа расстацца з сябрам ... Гэта часовае.

- А табе не здаецца, што гэты тып не зусім нармальны! І староннімі становімся мы.

- Давай пацярпім ..., - абняла я яе за плечы.

Прахалоды з боку Валі да нас не было. Быў яго бязмерны давер да гэтага новага знаёмага. А ў таго была, падобна, рэўнасць і нянавісць да нашай кампаніі, а можа быць, і да ўсіх, хто наогул прыходзіў сюды¹⁶.

Нініны словы і мае адчуванні ("не зусім нармальны") неўзабаве сталі пацвярджацца на справе. А, можа, шмат чаго мы проста і не ведалі. У мяне ёсць такая жыццёвая ўстаноўка: як мага радзей звяртаць

увагу на ўсялякія гадасці (чужую хітрасць, няшчырасць, скупасць, усякія інтрыгі, плёткі, нянавісць). Ідзеш сабе па жыцці і глядзіш крышку вышэй галоў, на сонца, неба, дамы, дрэвы, птушак, не разглядаючы касыя погляды і з'едлівыя ўсмешкі. А на ветлівасць сэрца само адгукнецца. Бывае, усё ж такі напярэшся на подласць чалавека, якому ты давяраў. Ну ... бывае ... Галоўнае, каб дрэнна гэта не ад цябе зыходзіла.

Неяк Валя склікаў нас "пабачыцца". Сабраліся мы ў Ларысы за вялікім сталом. Пілі чай з прысмакамі. Народу было чалавек пятнаццаць. Я сядзела паміж Людай Чупрыс і Іванам. Міша¹⁷ сеў бліжэй да мужчынскай кампаніі, да Валянціна, Тузіна, Новакшчонава. Атрымалася, што яны сядзелі ў тарцы стала, а мы - наадварот. Астатні народ чаёўнічаў па доўгіх баках.

Даўно не бачылася з Людмілай, і таму мы з радасцю размаўлялі пра дзяцей, новыя фільмы, змены, якія адбываліся ў жыцці. Уся засяродзілася на гутарцы, але часам ўлоўлівала нейкае мармытанне мне ў вухо з боку Івана. Было ў гэтым нешта вельмі дзіўнае! З боку, напэўна, выглядала гэта як вельмі прыватная гутарка з кімсьці. Злева ад яго суседкі ажыўлена балбаталі на свае тэмы. Значыць, свой тэкст ён спрабаваў данесці да мяне. Стала няёмка: "Вось, балда! Чалавек чакае ўвагі, а я ... Але чаму ён так ціха і манатонна прамаўляе, быццам замову чытае або малітву?". Я пераключыла ўвагу ... Да мяне данёсся злосны мат, які прамаўляўся свісцячым шэптам, нібы мяне кадзіравалі...

Тут жа пачуўся рэзкі воклік Ляццкага:

- Ваня! Я ўсё бачу і чую!!! Вось ужо пятнаццаць хвілін ты ўпарта кажаш Лары мярзоты. Добра, што яна на цябе ўвагі не звяртае ...

Іван ніякавата ўстаў, з крывой усмешкай нешта прамовіў пра памылку Валі, маўляў, ці мала каму што пачуецца, і хуценька "зліняў" ... Па-мойму, ніхто нічога не заўважыў, акрамя Мішы ... Я сядзела засмучаная, шэрая, з адкрытым ротам, быццам аблітая памыямі ... Але ключавыя словы неспадзявана былі сказаны Ляццкім: "На цябе не звяртаюць увагі" ... А, можа, гэта ўжо было заўважана і не было выпадкам. Напэўна, ён ужо зразумеў, што бесколernes, хворы і зруйнаваны самалюбствам чалавек па-плебейску ненавідзіць усіх.

А мне было страшна-страшна ... лепш не быць такой ветлівай і ўважлівай, тады б не пазнала, якая нянавісць у шэрасці. Сапраўдны Салёны!

Але як у кожным шчодрым сэрцы заўсёды ёсць прабачэнне і надзея, так і Валя верыў, што зносіны гэтай істоты з іх сям'ёй і асяроддзем прывядуць яго ў чалавекападобны стан. Да нас плуха даходзілі чуткі пра "гастролі" і запой валінага партнёра па бізнесу. Зараз мы зрэдку забягалі да іх - асцярожна, спалохана, стараючыся не нарывацца на непажаданую сустрэчу з тыпам, які лічыў дом Ляццкіх ужо сваім.

Мне здавалася, што сапраўдны гаспадар выглядаў усё больш стомленым і хворым, зрэдку скардзіўся

¹⁶ Таксама памятаў гэтага "Ваню", але прыходзячы да Валянціна, я па свайму звычаю не заўважаў таго, хто мне не цікавы, а да "Вані" ставіўся як да шпанюка-пераростка. Нават не памятаю, як ён ставіўся да мяне. Магчыма што і ненавідзеў - Л.Л.

¹⁷ Міхаіл, муж Ларысы Канчэўскай - Л.Л.

на сэрца. Мы наогул не краналі ў нашых размовах тэмы бізнесу і тое, што было звязана з ім. Відаць, не ўсё так ладзілася, як на пачатку, на хвалі натхнення і ўпэўненасці ў поспеху.

Я ведала, што такое вера ў "безнадзейную справу". Яе не кідаеш да таго часу, пакуль яна сама не абрынецца табе на галаву. А там - як выйдзе: ці глымане зусім, ці пашанцуе выбрацца з-пад завалу. Вядома, гэта не рацыянальна, па-дурному па мерках "гэтага свету" ... Валя быў "не ад гэтага свету". Ён быў з іншага, духоўнага свету, хоць мог бы лёгка быць удачлівым, ашчадным і папросту абыгрываць навакольных. Не мог ён першым кінуць таго, з якім звязаў у нейкай ступені сваё жыццё.

Лета 1996 г. выдалася для мяне клопотным. Акрамя ўсіх астатніх праблем назапасілася шмат сваіх ... са здароўем. Сігналілі цэлай чарадой гіпертанічныя крызы, адпускных цалкам не давалі, трэба было лячыць парадантоз. Я асуджана і моўчкі хадзіла на ўколы і іншыя працэдуры міма Валінага дома кожную раніцу, адчуваючы пакуты сумлення і фізічнага болю. Не хацелася з'яўляцца да Ляццэскага ў жалю вартым выглядае, як бы па спагаду¹⁸.

Але аднойчы, у выніку анестэзіі, мой твар так вырас і скасабочыўся, што ўзнікла патрэба прасіць дзесьці часовага прытулку. Я наступіла на горла уласнаму далікацтву і гардыні (гэта ў гэтым выглядзе!) і зайшла да Валянціна. Мяне сустрэла незвычайная цішыня. Кватэра была пустая. У Валіным пакоі было пуста, па сценах кідаліся яшчэ ранішнія цені ад дрэў за балконам. Я нерашуча ўзялася за ручку дзвярэй у пакой Веры Рыгораўны, але яны аказаліся адчыненымі. Там былі Валянцін і яго старэйшы брат Іван Іванавіч. Я падалася назад.

- Ларыса ..., - сказаў Валя слабым голасам. - Уваходзь. Так даўно мы не бачыліся.

- Ой... Прабачце... Я не да часу. Прабачце..! - Залапатала і раззлавалася на сябе.

Іван Іванавіч, які заўсёды расцвітаў пры сустрэчы шчырай усмешкай, выглядаў вельмі заклапочаным (ён быў у ніжняй майцы на выдатным атлетычным торсе і ў "трэніках") і ўсміхнуўся толькі вуснамі, маўляў, нічога, і вы мяне прабачце:

- Пасядзіце ў нас, Ларыса ..., - і выйшаў з пакоя.

- Валячка ... Прабач. Усё лячуся. Не хочацца ў такім выглядзе наведвацца, - запаўняла я паўзу павольна і цяжка. Раптам адчула нейкую няўхільнасць падзеі, якая безупынна насоўваецца.

- А я сяджу ля балконных дзвярэй і кожны дзень бачу, як ты ходзіш да лекара. Учора ты была такая сумная, якой я цябе ніколі не бачыў! ...

Божа мой! Ён яшчэ мяне шкадуе ... Заўважае мой стан. Я яго такім таксама ніколі не бачыла: патухлы погляд, цьмяны голас, скурчаны ад болю сядзіць

на краі ложка. Перад ім зэдлік са сподкам, на якім неяк самотна прымасцілася сціплая гронка зялёнага вінаграду, нечуваная раскоша "хвацкіх дзевяностых" для радавых грамадзян чарговай Атлантыды, якая сплывала ў мінулае.

- Валя, паглядзі, якая я смешная! Мая дачка называе гэта словам "стромная".

- Табе балюча, а ты - "стромная" ...

- Боль жа праходзіць. І ў нас пройдзе!

Ён прамаўчаў, як з дзіцем, якога не хацеў паляхаць.

Выразна разумела, што і брат прыехаў для вельмі сур'ёзнай размовы, можа, для апошняй, а тут я ... Шкада нарэшце набыла чуйнасць і нармальны знешні выгляд. Трэба ісці.

- Ну, дзякуй за прытулак ... Пайду.

Ён без слоў кінуў галавой.

Выбегла з хаты і за вуглом наткнулася на Лору, стомленую, заклапочаную. Яна намалявала мне карціну апошніх дзён: сардэчныя прыступы, моцныя болі, "хуткія дапамогі". "Так шкада класі яго ў бальніцу, дзе асабліва агаляецца яго бездапаможнасць ... Але, відаць, прыйдзеца. Буду там сама ўвесь час з ім ...".

Так, гэта адзіны спосаб пазбегнуць горшага. Хай будзе побач з медыкамі. Прынамсі, надзейней, чым "хуткая дапамога".

Бальніца была праз дарогу ад майго дома. Кожны дзень паміж урокамі або пад вечар я заходзіла да Валі. На трэці дзень ён сустрэў мяне сваім звычайным голасам:

- Ларыса! Павіншуй мяне. Уначы я другі раз нарадзіўся.

Медсястра пацвердзіла:

- Так. Ён - малайчына! Ноччу спынілася сэрца. Добра, што ў аддзяленні быў рэаніматалаг...

Я ўздыхнула з палёгкай. Паверылася: вось, пачынаецца новы віток жыцця. Можа быць, гэта крызіс мінуў?

- Валя, цяпер ты ўжо будзеш жыць доўга.

- Відаць, праўда ... Бог дае мне яшчэ адну спробу.

Суседзі па палаце спрэс пажылыя сельскія мужчыны. Яны добра ставіліся да Валянціна, спачувальна. Але, як людзі практычныя яны цвяроза глядзелі на рэчы і не разумелі нашай радасці, надзеі і добрых прагнозаў: а навошта так жыць? Іх асобы выказвалі цвёрды скепсіс праз веды сапраўднага жыцця.

Мы пачалі абзвоньваць сяброў, каб прыходзілі ў бальніцу, таму што Валянціну лепш¹⁹. Народ, як раней, цёк ракой, як быццам да яго дадому.

А далей не здолею пісаць. Напішыце, калі ласка, хто-небудзь! ..

Я толькі ведаю, што дзесьці ў бязмежных выдатных прасторах радасна ляціць, лунае, куляецца і спя-

¹⁸ А я як раз часта бываў у яго ў тое ягонае апошняе лета, і мы шмат размаўлялі аб ўсім, ён шмат расказваў пра сябе, пра рок-клуб 1980-х гг. Пра сваю хваробу ён казаў, што надзея толькі на ягоную адносную маладосць - сэрца яшчэ можа мець рэсурс. Каб можна было аднавіць памяць і запісаць тыя размовы ... - *Л.Л.*

¹⁹ Мы з Валерам Тузіным за некалькі дзён да смерці Валянціна таксама былі ў яго ў шпіталі. Зразумелі, што гэта канец - *Л.Л.*

вае душа нашага Сябра, якую ўжо не звязваюць ні хвароба, ні боль. Яна перажыла столькі пакут і выпрабаванняў, якія не кожны вынесе. Яго цела, розум, сэрца і душа вытрымалі ўсё, што было наканаваана ў гэтым нядоўгім, цяжкім жыцці.

Яму было 43 гады.

28 чэрвеня 2015.

Успаміны Уладзіміра Круцікава

Леанід Лаўрэнс: Мяне цікавіць пытанне да тычнасці Валянціна Ляцэцкага да беларускіх спраў, нешта ведаю я сам, але, здаецца, ты амаль што апошні, хто можа гэта раскажаць. Ад пачатку, калі ўсё пачыналася, як Валік да гэтага ставіўся?

Уладзімір Круцікаў: Асабіста мяне з ім пазнаёміў Тузін Валера.

Л.Л.: Таксама Тузін? Ён усіх нас перазнаёміў. А ты адкуль Тузіна ведаў? А... зразумеў, вы з Тузіным працавалі разам у "Конусе".

У.К.: Так, працавалі разам. Тузін завёў у 1989 г., папярэдзіў мяне, што гэты чалавек вельмі хворы. Неяк хутка знайшлі агульныя тэмы, шмат размаўлялі. Там жа такое месца было, дзе заўжды шмат цікавых людзей.

Л.Л.: Так, ведаю.

У.К.: Ну і неяк выйшлі на абмеркаванне беларускіх спраў.

Л.Л.: У цябе ўжо былі кантакты ў Менску?

У.К.: Так, былі. Тады мы пачалі ў Лідзе ствараць моладзевае аб'яднанне "Рунь". Абмяркоўваў з ім гэтыя праблемы, і Валік такім чынам стаў сустваральнікам "Руні" наўраўне з іншымі. Ён чытаў усе кніжкі па гісторыі, якія тады з'явіліся. Караткевіча перачытаў.

Л.Л.: Я памятаю, ён у тых часы чытаў таўсценны том гісторыі ВКЛ па-польску. Аўтара не памятаю, і кожны раз, калі я да яго прыходзіў пераказваў мне новую інфармацыю, я ж па-польску тады не чытаў. Галоўная выснова была такая, калі ўжо валодаць гістарычнай інфармацыяй і крытычна чытаць тую кнігу, дык на той час з яе можна было шмат цікавага даведацца. Наогул, мы хоць нешта ведалі і чыталі нешта раней, але ўсё ж ў той час мы перажылі сапраўдны "шок", калі асэнсавалі раней не даступную гістарычную інфармацыю пра сваю радзіму. Зразумелі, за якое быдла нас трымалі. А як ён удзельнічаў у справах?

У.К.: Яму цяжка было ўдзельнічаць фізічна. У асноўным мы да яго прыходзілі. Але ён быў на адкрыцці помніка Адаму Міцкевічу. Ён удзельнічаў у першым нашым устаноўчым сходзе.

Л.Л.: Памятаю, ён мне з вялікім задавальненнем пра гэты сход раскажваў.

У.К.: Аб'ядноўвацца мы пачалі дзесці з 1989 г. А гэта быў ужо ўстаноўчы сход на якім стварылі "Рунь", 1990 г. Сход праходзіў у Трэсце № 19. Сабралася шмат настаўнікаў, інжынераў, шмат было людзей, усе адчувалі нешта новае, жывое, цікавае. Пасля гэтага сходу "Рунь" была зарэгістравана пры гаркаме камсамолу і нават атрымала памяшканне ў інтэрнаце Трэста №19

Л.Л.: Так, я там бываў у тым памяшканні.

У.К.: І Трэсту даручылі нас "пагранавец". На устаноўчым сходзе "Руні" Валянцін проста слухаў і назіраў, яму цікава было.

Потым быў устаноўчы сход БНФ, які, як вядома, і склаўся з розных суполак, так "Рунь" стала суполкай Фронту.

Л.Л.: І што было потым?

У.К.: Мы ж з ім былі няхрышчаныя і разам хрысціліся ў 1995 г. Валянцін і раней заўжды казаў, што трэба пахрысціцца. А ў 1994 г. у Лідзе аднавілася грэка-каталіцкая парафія. Я яго за тыдзень спытаў: "Будзеш хрысціцца?". Валянцін сказаў, што так, абавязкова будзе. Да яго раней яшчэ нашы дзяўчаты прыходзілі, проста каб дапамагчы чым, як хвораму чалавеку. І ён быў у курсе парафіяльных спраў. "Агітаваць" яго было не патрэбна, ён усё ведаў сам: падрыхтаваны быў як хрысціянін і пра грэка-каталіцкую царкву ўсё ведаў. Прышоў да веры і быў беларусам. Хрысціў нас тагачасны святар Казімір Ляховіч. Я прывёў яго да Валянціна.

Успомніў, на нашым хрышчэнні Антаніна была. Святар паставіў абодвух і выканаў усё па-абрадзе.

Л.Л.: Памятаю, як з задавальненнем ён мне раскажваў, што хрысціўся ў грэка-каталіцкай царкве. Я з ім шмат пра унію размаўляў - мы шмат абмяркоўвалі гэтую тэму. І сапраўды "агітаваць" яго было безсэнсу. Наогул з ім заўжды было карысна абмяркоўваць нешта - цікавейшы быў суразмоўца, заўжды меў нестандартныя думкі і, нават звычайныя з'явы бачыў з незвычайнага боку. Мы былі аднадумцамі, таму не спрачаліся, а менавіта абмяркоўвалі пытанні, і мне былі вельмі цікавыя ягоныя нестандартныя меркаван-



Сяброўскі білет БНФ

ні. Ужо бліжэй да ягонага канца мы з ім шмат абмяркоўвалі цяжкую сітуацыю, якая да таго часу ўжо выразна намалявалася ў краіне.

У.К. Бізнесам ён займаўся, бізнес і падарваў яму здароўе. Я з ім таксама правёў дзве добрыя здзелкі.

Л.Л. Памятаю, калі ў 1994 г. мы арганізавалі святкаванне 200-годдзя паўстання Касцюшкі, ён моцна хацеў удзельнічаць. Узяўся намаляваць вялікі партрэт Касцюшкі і намаляваў яго, казаў: вось хоць так нешта добрае зраблю.

У.К. Мы яшчэ ладзілі слайд-фільмы ў яго пакой для ўсіх ахвотных. Слайд-фільмы пра помнікі беларускай архітэктуры. У яго заўжды збіралася шмат народу... Душа ў яго была шчырая. Умеў ён з людзьмі ладзіць і слухаць умеў.

Л.Л. Да і я на тых слайд-фільмах бываў. Слухай, не магу ўспомніць, ці было ў яго радыё з кароткахвалевым дыяпазонам? Усялякіх магнітафонаў было шмат.

У.К. Так быў, такія вялікі, стацыянарны прымач, ён толькі на кароткіх хвалях і працаваў.

Л.Л. Бывала, прыходзіш да яго, ён пачынае нешта расказваць, аналізаваць - вочы гараць.

У.К. Ён прывабліваў людзей. З ім было цікава. Мы з ім абмяркоўвалі ўсе бягучыя праблемы.

Запісана 4.07.2015.

Сяргей Герасімовіч

Аберацыі часу

Памяць - гэта нешта накіраванае папкі "Асабістая справа" з грыфам у правым верхнім куце "Захоўваць вечна" для прад'яўлення на будучым Судзе. Адпраўляючыся ў лепшы свет, душа гэтую папку прымацоўвае з сабой і ў чаканні прысуду цярэбіць яе пергаментныя старонкі, на якіх сакральным шрыфтам пакутліва-чырвонага колеру прапісаны ўвесь жыццёвы шлях чалавека. У ёй шмат раздзелаў і параграфаў, а адзін з самых вялікіх раздзелаў называецца "Людзі". Гэта значыць, персаналіі, з якімі нам давялося калісьці сутыкнуцца між іншым, напрыклад, па дарозе ў краму, ці якія аднойчы пад вечар увайшлі ў наша жыццё і засталіся ў ім ужо назаўсёды; людзі, з якімі мы сябравалі, якіх крыўдзілі, якіх нас кахалі, і якіх кахалі мы, з якімі мы працавалі, і якіх мы хавалі.

У мяне ёсць адна нерэалізаваная пакуль на практыцы ідэя - паспрабаваць ўспомніць усіх людзей, якія сустракаліся на раздарожжах, скрыжаваннях,

сцежках, аўтабанах і акольных шляхах майго жыцця і ўстанавіць паміж імі сувязі, якія прывялі мяне на гэты момант туды, дзе я зараз і знаходжуся: геаграфічна - у горадзе Лідзе, экзістэнцыяльна - дзесьці ў раёне Сатурна. Тое, што такая нябачная сувязь існуе, для мяне з'яўляецца бяспрэчным фактам. Пры гэтым зусім неабавязкова, што яна будзе ажыццяўляцца ў рамках звычайнай картэзіянскай парадыгмы²⁰.

Адным з такіх людзей быў Валянцін Ляцецкі, з якім мы сустрэліся ў 1985 годзе. Да гэтага часу я ўжо трывала пасяліўся ў Лідзе. Нідзе не акрэдытаваны і не зарэгістраваны клуб аўтарскай песні "Дыез" ужо даваў свае першыя канцэрты. Зрэшты, клуб - гэта занадта гучная назва для невялікай групы людзей з гітарамі і без, якія перыядычна збіраліся ў чырвоным кутку інтэрната завода "Оптык", ці ў памяшканні дыска-тэкі "Камертон", ці ў адным з класаў школы №10. Там былі турысты-воднікі, выкладчыкі, "афганцы", проста "вольныя муляры" без пэўнай прафесіі, і нават начальнік Лідскай КЭЧ, які пасля стаў вельмі вядомым аўтарам у армейскім асяроддзі, асабліва ў лётчыкаў. На адной з такіх сустрэч аднойчы і прагучала прозвішча "Ляцецкі". Потым яно ўзгадвалася ў размовах ўсё часцей і часцей. І тады я пайшоў да яго знаёміцца, таму што пры згадванні гэтага прозвішча ў людзей, якія ведалі яго, цяплелі вочы. Як быццам яны распаўядалі пра старога і дасведчанага святара, які набыў за гады служэння ў сваёй паствы бескарысліваю любоў і павагу.

Да моманту нашай сустрэчы я не ведаў, што Валянцін інвалід. Пра яго страшную хваробу ніхто не казаў. Ці да слова не прыйшлося, ці гэта здавалася неістотным. Уласна, і я потым таксама амаль не звяртаў увагі на яго фізічную немач, таму што Валянцін ўмеў рабіць яе незаўважнай. Ён і яго шматлікае атачэнне нагадвалі мне геліяцэнтрэчную сістэму. Людзі круціліся вакол яго па сваіх уласных арбітах, а цэнтрам прыцягнення быў сам Валянцін. Працягваючы аналогію, можна нагадаць яшчэ пра адну з'яву. У любой планетарнай сістэме заўсёды знойдзецца месца касмічнаму смеццю. А вось у геліяцэнтрэчнай сістэме Ляцецкага смецце адсутнічала. І нават, калі яно часам траплялася, дык рана ці позна выштурхоўвалася за яе межы (а можа, проста паглыналася з-за непатрэбнасці цёмнай матэрыі).

Калі мы дамаўляліся па тэлефоне на першую сустрэчу, Валянцін мне сказаў: "Зойдзеш без званка, мой пакой - налева". У рэшце-рэшт аказалася, што дзверы ў кватэру Валянціна былі адчыненыя заўсёды.

²⁰ Аб'ектыўна-суб'ектыўны дуалізм. Сутнасць гэтай парадыгмы каротка можна растлумачыць наступнымі палажэннямі:

1. Цела і душа - гэта дзве розныя субстанцыі. У іх супрацьлеглыя ўласцівасці.
2. Цела - гэта машына, кіраваная рэфлексамі.
3. Свядомасць тоесная мысленню.
4. Усведамляючы суб'ект мае непасрэдны доступ да сваёй свядомасці. Ён можа свабодна кіраваць сваім мысленнем.
5. Ён таксама кіруе сваім целам. Для гэтага пастулюецца нейкае таямнічае месца, у якім адбываецца ўзаемадзеянне субстанцый.
6. Суб'ект адзіны, яго свядомасць суцэльная і непадзельная - *заўвага Л.Л.*

Гэта значыць, кватэра не замыкалася на замок наогул (можа, толькі на ноч?), і ў Валянціна заўсёды нехта знаходзіўся, ці кагосьці чакалі. Гэта было ўвасабленне пранізлівага акуджаўскага радка. "Не запирайте вашу дверь...".

Так я апынуўся ў зоне прыцягнення Валянціна. Самы просты спосаб бліжэй пазнаць чалавека - гэта паглядзець на яго кніжныя паліцы. І на першай сустрэчы мы проста абменьваліся думкамі аб сваіх літаратурных прыхільнасцях. Гэта было нешта накшталт пошуку агульных поглядаў, і, як аказалася, іх было шмат. Габрыэль Гарсія Маркес у тым ліку. Памятаю, што мяне тады здзівілі заўвагі Валянціна, таму што яны тычыліся досыць вузкіх проблем філалогіі і праблем перакладу. Яго выказванні і спосабы перадачы думкі адразу паказвалі чалавека, які прачытаў не адну сотню кніг. З такімі людзьмі мець зносіны проста, таму што ты знаходзішся з ім на адной хвалі. Досыць усяго толькі паўнамёку, каб пазначыць тэму і адразу ж можна сыходзіць углыб, не дакранаючыся паверхневых дэталей. Андрэй Таркоўскі неяк сказаў пра сябе: "Я - рыба глыбакаводная". Валянцін належаў да такіх жа глыбакаводных рыб. Планктонам ён не цікавіўся.

Падчас нашай размовы раз-пораз з'яўляліся і знікалі незнаёмыя пакуль мне людзі. Некаторыя забегалі проста так - пасядзець, адпачыць ці што. Яны прыслухоўваліся да размовы, часам кідалі рэплікі, але ў цэлым паводзілі сябе ціха. Толькі Тузін Валера затрымаўся надоўга і, сядзячы на крэсле, часам хмыкаў і круціў галавой. Сыходзіў я ад Валянціна з невялікай кніжачкай Д. Карнегі, аддрукаванай на ратапрынце. Па сённяшніх мерках гэты папулярызатар ад псіхалогіі можа і не здаецца такім ужо майстрам і знаўцам законаў і прыёмаў камунікацыі. Але па тых часах гэта быў погляд на рэчаіснасць пад іншым вуглом гледжання, і гэты погляд ахоўнікам ідэалогіі, а таксама іншым дзейным у сістэме органам вельмі не падабаўся. Ці мала хто мог скарыстацца парадамі і рэкамендацыямі, як аказваць уплыў на іншых людзей.

У 1987 годзе мяне прызывалі ў армію. Улічваючы атрыманую адукацыю перакладчыка і наяўнасць ваеннай кафедры ў інстытуце, служба была экзатычнай - у чорта за морам, у Мазамбіку. Ваеннае ведамства, 10-е ўпраўленне Міністэрства абароны СССР, тала цікавіла, што іспанская і партугальская мовы ўсё-мала маюць істотныя адрозненні. Вядома, не такія, як паміж рускай і кітайскай, але ўсё ж ... Такія-сякія дапаможнікі і падручнікі са слоўнікамі я знайшоў, але ж трэба было яшчэ, як кажуць, "набіць вуха" - слухаць партугальскую гаворку, каб яна стала звыклай фанетычна. Радзе было самым простым спосабам. І калі я агучыў праблему - "не магу дастаць "ВЭФ" або "Акян"" (а гэтыя гады былі перыядам усеагульнага дэфіцыту) - Валянцін прапанаваў мне на нейкі час лямпавы прыёмнік. Даволі масіўны і, мяркуючы па дызайне і вазе, відавочна народжаны ў нетрах ваенна-прамысловага комплексу. Так што месяцы тры, пакуль не прыйшоў выклік з ваенкамата, я па вечарах рэгулярна слухаў на кароткіх хвалях перадачы з Масквы, якая вяшчала на партугальскай мове на афрыканскі кантынент. Вядома,

моўныя рэаліі Мазамбіка аказаліся некалькі іншымі, але, ва ўсякім разе, мне спатрэбіўся мінімум часу, каб набыць адпаведны статус вайсковага перакладчыка з веданнем партугальскай мовы. А прыёмнік я вярнуў праз год, калі прыехаў у адпачынак. Памятаю, што ў падарунак прывёз Валянціну вялікі какос і белы карал, знойдзены на беразе Індыйскага акіяна.

Некалькі разоў мы збіраліся за партыяй прэферансу. Трэцім гульцом быў Тузін Валера. Я ўсяляк агітаваў за "класіку", больш азартны від прэферансу, у якім гулец можа ўнесці ў ход гульні вядомую долю авантурызму і разлік на чыстую фартуну. Падчас гульні ўсе палажэнні кодэксу прэферансістаў намі строга выконваліся, уключаючы добра навостраныя алоўкі для запісу вістоў. Ну і сыграны "мізэр" адзначаўся чаркай спіртнога. Праўда, Валянцін толькі злёгка прыгубліваў, сэрца ўжо не дазваляла. Ён быў знешне неазартны, гуляў з матэматычнай дакладнасцю і віставаў толькі пэўна, і, наколькі я памятаю, ні разу не сыграў "наўгад". Пазіраючы з-пад акулераў, ён цяплява выслухоўваў жарты прэферансу "Ходу няма - хадзі з бубей", "Няма аповесці сумней у свеце, чым козыры чатыры на чатыры", "Дама б'ецца свая і чужая", "Карты бліжэй да ордэнаў" і аб'яўляў у чарговы раз: "Пас". Яго асцярожнасць толькі надавала асаблівы шарм гульні, нягледзячы на нашыя падначкі. Ведаю, што Валянцін быў вельмі надрэнным шахматыстам, але паколькі мае веды ў шахматах былі вельмі сціплымі і ўваход у знакамёты клуб "Чатырох коней" быў мне забаронены, то ніводнага каралеўскага эндшпілю мы з ім так і не разыгралі.

Як ні дзіўна, нягледзячы на вялікую колькасць музыкаў, якія з'яўляліся ў Валянціна, гітару я чуў не так часта. Але добра памятаю, як усё той жа Тузін, грузна ўладкаваўшыся на крэсле, старанна браў акорды і напяваў на сваю музыку вершы А. Сыса "У гэтай краіне не маю я дому ...". Валянцін лагодна слухаў, ківаў галавой, не выказваючы пры гэтым залішніх эмоцый. Наогул, любыя праявы экзальтацыі былі брыдкай ягонай натуры. А вось іронія і сарказм, як ува ўсякага сапраўднага мужчыны, хапала. І зусім не магу ўзгадаць Валянціна раздражнёным або ў маркоце. Калі я сёння бачу разгубленых асобін XXI стагоддзя, якія распускаюць раз-пораз смаркачы, якіх мужчынамі і язык не паварочваецца назваць - так, прамежкавы від нейкі, гендэрная памылка, - мне хочацца распавесці ім пра Валянціна. Шкада, што не пазнаёміць.

90-я гады мінулага стагоддзя мяне нагадваюць велізарную цёмную залу з мноствам дрэнна асветленых дзвярэй, арачных праёмаў, вузкіх і наглуха зачыненых люкаў з крэмальерамі, выхадаў, разбоўтаных брамак, лазаў і проста змрочных доўгіх тунэляў. На большасці дзвярэй таблічкі-паказальнікі адсутнічаюць, і вядуць яны невядома куды і навошта. А на некаторых сяк-так прыбітыя фанерныя дошчачкі з няроўнымі ацёкшымі надпісамі: "Сумленны бартэр", "Талоны на гарэлку і бялізну", "Куплю Расею", "Відзасалон", "Дэпутат", "Зайцы і іншыя сысуны", "БНФ", "Белавежская пушча", "Лёня Галубкоў". І грамадзяне ў гэтых разнастайных дзверы і праёмы ўваходзяць шэрагамі і



У сябе ў пакоі, 1980-я гг.

па адным, б'юцца, стукаюцца, пнуцца, адчыняюць нагой ці ўвогуле запаўзаюць. А дзесьці высока пад скляпеннямі залы нягучна гучыць хрыплы голас Высоцкага: "Ищу я выход из ворот. Но нет его, есть только вход, и то - не тот".

Такі васьмь быў раздзяўбайскі час, якому будучыя гісторыкі хутчэй за ўсё дадуць нейтральнае і пазбаўленае ўсякай эмацыйнай нагрукі вызначэнне "пераходны перыяд". Да яго мы худа-бедна жылі ў адміністрацыйна-партыйна-планавай эканоміцы, якая з вялікім ці меншым поспехам рэгулявала колькасць прадукаваных на канвееры шкарпэтак і гаспадарчы разлік для лазні. А пасля яго (калі выказаць здагадку, што перыяд ўсё ж такі скончыўся) - у эканоміцы, якая не мае ніякага выразнага вызначэння. Ні філасофскага, ні эканамічнага. Але джын з бутэлькі ў выглядзе дазволенага прадпрыемства ў 1990-я быў выпушчаны, і пачалося дзейства, якому Адам Сміт даў вызначэнне першаснага назапашвання капіталу.

Унутрана Валянцін быў гатовы да гэтых пераменаў даўно. Нездарма ж яго дыскатэка ў старым гарадскім Доме культуры была адной з самых папулярных у горадзе. Сама па сабе дыскатэка ў савецкай рэчаіснасці была цікавай тым, што яна выходзіла за жорсткія рамкі ўстаноўленых сістэмай норм і правілаў "культурнага правядзення часу моладзі" (калі ўспамінаць гэтую жабрацкую партыйна-камсамольскую лексіку, якая запар складаецца з плоскага набору штампаў і наскрозь прасякнутае коснаязыкасцю, характэрнай для людзей, у якіх знаёмства з "вялікім і магутным" скончылася недзе на ўзроўні кніжкі-размалёўкі або на першай старонцы часопіса "Мурзілка"). Дыскатэкі разам з будаўнічымі "шабашкамі" і сталі першай легальнай формай свабоднага прадпрыемства ў краіне Саветаў. Зразумела, што танцпляцоўка не дазваляла яе арганізатарам зарабляць, як на будаўніцтве якой-небудзь сіласнай вежы ў аддаленым калгасе або на карэльскім лесапавале. Але яна давала большае - новую музыку часу. Колькі з нас пачулі ўпершыню на дыскатэцы і адразу ачмурэлі ад "Smoke on the Water", "Hotel California", якімі прыцягальнымі былі незямныя

кампазіцыі Pink Floyd і голас Фрэдзі Мэрк'юры ў "Killer Queen". Нешта падобнае адбывалася ў менскай кавярні "Сузор'е", куды ў тыя часы нельга было дастаць білетаў, і дзе акрамя музычнай часткі вечара, праводзіліся лекцыі з паказам слайдаў нападзабароненых Далі і Босха.

У 1992 годзе Валянцін разам з невялікай групай аднадумцаў пачаў справу, звязаную з дрэваапрацоўкай, а менавіта - выраб акультуранага ДСП. Матэрыял ішоў на абліцоўванне сцен ўнутры памяшканняў і на фоне паўсюдна прысутнай маркотнай аднатоннай керамічнай або пластыкавай пліткі, выглядаў проста архітэктурным дызайнерскім шэдэўрам. А большасць народанасельніцтва рынулася ў звычайны перапродаж - ад лідскай смятаны і "доктарскай" каўбасы на перонах Беларускага вакзала ў Маскве да графінаў шклозавода "Нёман" на Неўскім праспекце ў Піцеры. Заняцця рэальнай вытворчасцю ахвотных у тыя часы было не так шмат (зрэшты, гэтак жа, як і сёння).

Ці быў Валянцін сапраўдным прадпрыемальнікам? Думаю, што ім больш рухала цікаўнасць, чым меркантильныя інтарэсы. Аднак можна адзначыць яго падыходы - максімальная сур'ёзнасць і скрупулёзнасць. Аднойчы я застаў яго за праглядам дагавору. Усе лісты дагавору былі ў алоўкавых памятках і знаках пытання. Гэта зараз юрысты з'яўляюцца самай шматлікай (пасля бухгалтараў) прафесійнай дыяспарай, якая абслугоўвае шматпакутную беларускую эканоміку. А тады напісанне любога дагавору падраду і хоць бы знешняе выкананне гаспадарча-прававой тэрміналогіі для тых, хто ўступіў на ніву бізнесу, было сапраўднай праблемай. Да таго ж, яшчэ нават не былі адмененыя загады і адмысловыя інструкцыі аб выкарыстанні размнажальнай тэхнікі і друкарскіх машынак з прычыны паранадальнай боязі савецкай улады любога друкаванага тэксту. Так што трэба было вельмі пастарацца, каб проста атрымаць на рукі за шакаладку ад знаёмай сакратаркі аддрукаваны пад капірку на "Ятрані" або "Украіне" тыповы дагавор у двух асобніках. Азіраючыся назад, неяк зусім не верыцца, што з таго часу прайшло крыху больш за дваццаць гадоў, і сёння ўжо мала каго здзівіш сублімацыйнымі друкаркамі або шасцідзернымі працэсарамі, над якімі лунае астральная ўсмешка Сноўдана. І цяперашнія форс-мажоры адрозніваюцца ад ўзору дзевяностых, як дрэдаў ад дракара вікінга.

Звычайна гады сціраюць твары. Вобраз чалавека паступова знікае, размываецца і нібыта хаваецца за шырмай часу. Аберачыі часу ператвараюць калісьці блізкага чалавека ў прывід. Навука пра гэта можа пакуль сказаць вельмі няшмат. Выглядае гэта прыкладна так жа, як калі б індзеец-татаанак стаў апісваць запуск касмічнага карабля. А пакуль мы ведаем, што ёсць нейкі метабалізм нейронаў мозгу і сінэптычныя кантакты, якія адказваюць за захоўванне інфармацыі. Яны

паслужліва і падсоўваюць замест цэласнага малюнка асобныя фрагменты: колер валасоў ці вачэй, рост, ўсмешку, тэмбр голасу, форму носа і любімае прыслоўе. Аднак цэлае - заўсёды большае за часткі, якія яго складаюць.

Дзіўна, але я і цяпер магу выклікаць у памяці выразны вобраз Валянціна, хоць пасля яго смерці прайшло ўжо амаль 20 гадоў. Можна быць, уся справа ў тым, што наша памяць мае здольнасць запамінаць душу чалавека. Чым мацней душа, тым ярчэй выява. Калі гэта так, дык становіцца зразумелым, чаму я памятаю Валянціна да гэтага часу.

19.09.2015.

Дадаткі

Бацькі



Ляцэцкі Іван Лукіч
(01.05.1909 - 13.11.1984)



Ляцэцкая Вера Рыгораўна
(18.03.1918 - 25.08.2004)

Ляцэцкі Іван Лукіч (01.05.1909 - 13.11.1984).

Ляцэцкая Вера Рыгораўна (18.03.1918 - 25.08.2004).

1 верасня 1939 г. пачалася 2-я Сусветная вайна. 17-га верасня Чырвоная Армія перайшла мяжу Польшчы і заняла тэрыторыю Заходняй Беларусі. Прычым, прасунуліся значна заходней сучаснай мяжы, і Беласток апынуўся на гэтай тэрыторыі.

Маці, пасля заканчэння педагагічнага інстытута, накіравалі ў Беласток выкладаць польскую мову.

Бацьку адправілі ў Беласток служыць.

Там яны сустрэліся: Сянкевіч Вера Рыгораўна і Ляцэцкі Іван Лукіч. Палюбілі адзін аднаго і пажаніліся. Але нядоўга доўжылася іх адносна спакойнае жыццё. Калі 22 чэрвеня 1941 г. грывнула вайна, Вера Рыгораўна насіла пад сэрцам першынец. Тое, што адбылося вакол Беластока, потым атрымала назву "Беластоцкі кацёл". Кінуўшы ўсё і ўзяўшы толькі дакументы, пад покрывам ночы яны сыходзілі з горада. Уплы-

нях бежанцаў рухаліся на ўсход. Іх абагнала калона аўтобусаў. Бежанцы прасілі, каб іх падвезлі, некаму ўдалося патрапіць у гэтыя аўтобусы. Жах заключаўся ў тым, што ў гэтых аўтобусах ехалі пераапраанутыя дыверсанты. Калону абстралялі нямецкія самалёты. Вера Рыгораўна атрымала асколачнае раненне, і Іван Лукіч несе цяжарную жонку на руках.

Урэшце ім удалося дабрацца да вёскі Язвіна Уздзенскага раёна Менскай вобласці - радзімы Веры Рыгораўны. Іван Лукіч пакінуў параненую цяжарную жонку родным і на наступную раніцу сышоў ваяваць.

У гады акупацыі Ляцэцкая была сябрам падпольнай арганізацыі, якая займалася зборам выведдзёных. Часам яна брала на рукі маленькага сына, хавала ў пялёнкі сабраную інфармацыю і так, праз кардоны, праносіла інфармацыю да партызанаў.

Да 1944 г. Ляцэцкі служыў тэхнікам у легендарнай эскадрылі "Нармандыя-Нёман". Пра тое што ў яго нарадзіўся сын, ён даведаўся толькі пасля вызвалення Беларусі.

Пасля заканчэння вайны, Іван Лукіч забраў жонку і сына і з'ехаў да месца прызначэння, у Гародню. Прайшоў шлях ад следчага да пракурора міжраённай пракуратуры.

Вера Рыгораўна працавала ў школе выкладчыкам беларускай мовы і літаратуры. Яна была прыроджаным педагогам, урокі яе заўсёды былі вельмі цікавымі і змястоўнымі, яна заслужыла сапраўдную павагу як прафесіянал. Акрамя таго яна была аўтарам цудоўных вершаў.

Былі мы сведкамі, сябравалі, нам Колас душу адкрываў

Сёлета спаўняецца 120 год з дня нараджэння волатаў беларускай літаратуры, чые творы перакладзены на многія мовы свету, Янкі Купалы і Якуба Коласа. На дзяржаўным узроўні ідзе падрыхтоўка да гэтых двух юбілеяў, якія ў ліпені і верасні пройдуць не толькі ў Менску, але і на радзіме вялікіх класікаў у вёсцы Вязінка Маладзечанскага і Мікалаеўшчына Стаўбцоўскага раёнаў.

Дарэчы, у нашым горадзе пражывае зямлячка Коласа Вера Ляцэцкая, якая сама ўсё жыццё піша вершы, яны неаднойчы друкаваліся ў газеце "Уперад" (цяпер "Лідская газета"). Але самае цікавае, што ў гады далёкай маладосці яна не раз сустракалася з Якубам Коласам, які стаў яе "хрышчоным бацькам" не толькі на паэтычнай ніве. Але паслухаем, што ўспамінае аб

тых сустрэчах са сваім знакамітым земляком сама Вера Рыгораўна:

"Якуб Колас не проста мой зямляк, але і настаўнік, дарадца, - не без гонару ўдакладняе мая суразмоўніца. Дзякуючы яму, яго творам я, перш за ўсё, стала выкладчыцай беларускай мовы і літаратуры і з вялікім захапленнем працавала сорак гадоў на ніве роднай адукацыі. Я і сёння часта перакідваюся ў тую далёкія трыццатыя гады, калі вучылася ў Менскім педагагічным інстытуце²¹, што знаходзіўся па вуліцы Савецкай, 144. Мы, студэнты, часта запрашалі Канстанціна Міхайлавіча да нас на заняткі літаратурнага гуртка, дзе ён дэкламаваў нам свае вершы. Ды як дэкламаваў! Усёй сваёй істотай, сэрцам. Але больш ён любіў слухаць нас, чым выступаць самому. Мы чыталі яму свае першыя літаратурныя творы. Ён уважліва слухаў нашы вершы, даваў мудрыя парады. Асабліва запомніліся яго словы адносна літгурткаўцаў: "Вядома, што не ўсе вы станеце паэтамі, празаікамі, але я веру, што на ўсё жыццё палюбіце свой край, народ, яго мову, літаратуру".

Я нарадзілася за тры кіламетры ад радзімы Якуба Коласа - вёскі Мікалаеўшчына Стаўбцоўскага раёна. Я часта бываю ў родных мясцінах, часам сяджу на беразе Нёмана, слухаю гамонку векавых дубоў, шэпт нёманскіх хваляў, хаджу па тых лугавых, баравых сцежках, дзе калісьці хадзіў мой вялікі зямляк, і натхненне зноў прыходзіць да мяне:

*Вітаю Коласа мясіны,
Туман над Нёманам, ласы,
І вас, грыбныя баравіны,
Дзе зацвітаюць верасы.*

*Вітаю гнёзды буславыя,
Над Нёманам у вышніку.
Дубы сівыя, векавыя
І гэту родную раку.*

*Вітаю белыя бярозы,
Што шэпчуць з яварам, вярбой,
І вас, наднёманскія лозы,
Якімі захапляўся Ён.*

*Вітаю сцежкі баравыя,
Што Юзік з Костусем таптаў,
І вас, дарогі лугавыя,
Якімі статак з поля гнаў.*

*Вітаю, ганаруся вамі,
Зайздросічу нават моцна вам:
Былі вы сведкамі, сябрамі,
Вам Колас душу адкрываў.*

*Пакінуць вас не маю сілы.
І чую ціхі шэпат хваль:
"Мой родны кут, як ты мне мілы,
Як ты мне любы, родны край!"*

Нагледзячы на тое, што паэтцы Веры Ляцкей

у мінулым месяцы пайшоў 85 год, голас яе па-ранейшаму шчыры і ўзнёслы. Больш як сорак дзесяцігоддзяў, а дакладней, з таго часу, як мужа, пракурора, перавялі ў Ліду, пражывае яна ў нашым горадзе, дзе да самага выхаду на пенсію выкладала беларускую мову і літаратуру ў восьмай, а найбольш - у дзесятай школе. І не проста выкладала, а, як сцвярджаюць яе многія былыя вучні, на творах класікаў беларускай літаратуры Якуба Коласа і Янкі Купалы вучыла іх любіць сваю Радзіму, родны край, той куток, дзе яны нарадзіліся і выраслі.

Т. ЧАРНАВУС.

(Лідская газета № 66-67(10490-10491),
4 мая 2002.)

Дыскатэка: улік перамен

НАШ ВОЛЬНЫ ЧАС

Тры гады з жыцця дыскатэкі. Гэта многа ці мала? Мала, калі ўлічыць, што дыскатэчны рух толькі расце і развіваецца, многае ў ім да гэтага часу застаецца старым, праблематычным. Настойліва паўстае пытанне аб пошуках новых форм і метадаў работы маладзёжнага клуба. Многа, калі прыняць над увагу, што час станаўлення дыскатэкі Дома культуры прайшоў і назапашаны вялікі досвед у гэтым напрамку.

Дыскатэка сёння гэта не даніна модзе, гэта не толькі музыка і гутаркі аб ёй. Гэта перш за ўсё асабліва атмасфера. Тут павінны быць і адпаведнае памяшканне, і афармленне, і святло. Але аснова ўсё ж такі - музыка.

Дыскатэка - гэта клуб, дзе могуць збірацца аднадумцы, якім добра быць разам, а свабода ад таго, што ўсё добра разумеюць адзін аднаго.

Ужо першыя пасяджэнні дыскатэкі прыцягнулі ўвагу моладзі, Сумненне, што жывая музыка лепш, бліжэй чалавеку, чым любы запіс нават вясёлых музыкантаў, што дыскатэка адводзіць ад жывой музыкі да механічнай і з'яўляецца працягам звычайнай танцавальнай пляцоўкі, не апраўдалася. Цяпер многія пераканаліся, што дыскатэка можа стаць тым самым месцам адпачынку, дзе кожны знаходзіць нешта для душы. Сёння, скажам, ідзе размова аб новым папулярным ансамблі, а заўтра - аб спеваку мінулых гадоў, паслязаўтра - аб праблемах развіцця музыкі і г. д.

Але якія б ні былі супрацьлеглыя думкі, зараз купіць білет на дыскатэку зусім не проста.

- Нас літаральна рвуць на часткі, - з усмешкай расказвае Валянцін Сідар. - Прыемна, што дыскатэка карыстаецца поспехам. Але, з другога боку, гэта да многага абавязвае: прыходзіцца працаваць без скідак, дасканала прадумваючы кожную праграму, шукаць і знаходзіць цікавыя рашэнні тэм, каб не ўдарыць твараў у гразь. Не сакрэт, што інфармацыйны голад у галіне сучаснай музыкі прымушае літаральна "лётаць" па вобласці ў пошуках крытычных артыкулаў, перакладаў, публікацый замежнага друку. Другая праблема-

²¹ Менскі педагагічны інстытут нацыянальных меншасцяў - заўвага Ляцкей Л.І.

дыскі: пласцінкі замежных фірм у гандлі не з'яўляюцца, амаль не бывае на прылаўках і ліцэнзійных запісаў. Усе гэтыя праблемы прымушаюць шукаць кантакты з аматарамі музыкі, уладальнікамі ўласных фанатэк.

Тым не менш за тры гады кіраўнікі дыскатэкі пазнаёмілі слухачоў больш, чым з 2 тысячамі вядомых выканаўцаў, прадставілі на суд наведвальнікаў амаль 400 запісаў калекцыянераў замежнай эстрады. З вялікім поспехам, напрыклад, прайшлі тэматычныя вечары, прысвечаныя памяці французскага спевака Джо Дасэна, папулярнага англійскага кампазітара і выканаўцы, аднаго з удзельнікаў шырока вядомага ў мінулым, ансамбля "Бітлз" Джона Ленана. Добра прайшлі вечары, прысвечаныя Уладзіміру Высоцкаму, англійскай групе Пінк Флойд і іншым.

- Атмасфера на дыскатэцы самая таварыская, амаль хатняя: утульнае мігценне светамузыкі, маляўнічыя слайды. З такіх вечароў немагчыма выходзіць у дрэнным настроі, - расказвае Ганна Медушэўская, прадавец магазіна № 54. - Я вельмі люблю музыку і ўвесь тыдзень жыву чаканнем новага вечара.

А вось думка з гэтай нагоды Валерыя Харытоненкі, мастака-афарміцеля будаўнічага ўпраўлення № 103:

- Дыскатэка - гэта добрая разрадка пасля працоўнага тыдня, добры адпачынак, а галоўнае - карысны.

Тут не толькі можна адпачыць за столікам з таварышамі, абмеркаваць з імі тыя ці іншыя пытанні, паслухаць дыск-жакея, але і адзначыць урачыстыя даты, адсвяткаваць з сябрамі дзень нараджэння.

Вялікую дапамогу ў падрыхтоўцы і вядзенні праграм аказваюць вядучаму аператар Валянцін Ляцецкі, які многа займаецца, у прыватнасці, перакладам тэкстаў, загадчык музычнага фонду Яфім Палякоў,

Гаворачы пра дыскатэку, нельга абмінуць і тыя праблемы, якія застаюцца пакуль нявырашанымі. Так, не задавальняе нас у поўнай ступені памяшканне, і, у першую чаргу, з пункту гледжання акустыкі. Не на належным узроўні бывае чысціня сталоў, адсутнічаюць сурвэткі, не вызначаецца асартыментам буфет. Ёсць і яшчэ адзін важны бок пытання: размеркаванне білетаў. Здаралася, што на дыскатэку траплялі маладыя людзі, якія яўна не падрыхтаваны да ўспрыняцця музыкі, з прабелам у маральна-эстэтычным выхаванні. Цікаваць такіх зводзіцца да аднаго: напіцца і "паказаць сябе". Цяпер мы вырашылі размяркоўваць білеты праз гаркам камсамолу па прадпрыемствах.

І вось яшчэ што. Дыскатэка не можа далей заставацца на энтузіязме кіраўнікоў. Патрэбны добра-ахвотныя памочнікі, савет клуба. Сёння дыскатэка не магчыма без сувязі яе з творчымі работнікамі горада. Гэтага пакуль няма. Настаў час разнастаіць формы вечароў. Гэта могуць быць размова, гутарка, лекцыя, тэматычныя вечары з чытаннем вершаў, роздумам і спрэчкамі. Акрамя сучаснай савецкай і замежнай музыкі, абавязкова павінна гучаць і класіка. Бо, не сакрэт, што ўзровень прапаганды класічнай музыкі сярод насельніцтва застаецца нізкім.

Можна, безумоўна, спрачацца аб тым, якой

быць дыскатэцы. Бясспрэчна ж адно: моладзь ахвотна ідзе сюды - значыць, ёсць у гэтым неабходнасць.

У. МЕЛЯХАВЕЦ,

дырэктар гарадскога Дома культуры.

Уперад, № 3 (7015), 6 студзеня 1981.

У клубе "Мара"

ПА МЕСЦЫ ПРАЖЫВАННЯ

Пры дзіцячым клубе "Мара", што размешчаны па вуліцы Перамогі, 13, працуюць гурткі фотасправы і радыёэлектронікі. Заняткі наведваюць 46 вучняў.

Ужо некалькі гадоў частку свайго вольнага часу аддае рабоце з дзецьмі галоўны механік хлебазавода Іосіф Станіслававіч Чарняк. За гэты час ён навучыў многіх падлеткаў асновам фотасправы. Вынікі іх плённай працы добра бачны на фотавыстаўках работ гурткоўцаў. У мінулым месяцы быў праведзены фотаконкурс "Так мы жывём". Пераможцамі аказаліся Жэня Кумпак, Саша Клячко, Андрэй Клячко, Сяргей Паноў.

Добра наведваюць заняткі Андрэй Аўсейчык. Аляксей Папоў, Слава Герасімовіч і іншыя. Шэфы з хлебазавода клапацяцца аб забеспячэнні неабходнымі матэрыяламі для работы гуртка.

Першы год працуе гурток радыёэлектронікі, кіруе якім Валянцін Іванавіч Ляцецкі. Ён сам добра ведае радыёсправу і сваё майстэрства перадае дзецям. Падлеткі, якія займаюцца ў гуртку, вучацца збіраць прыёмнікі, светламузычныя канструкцыі, гукавыя генератары, імітатары галасоў птушак і жывёлін. Асабліва захапляюцца гэтай справай Віктар Міцкевіч, Слава Гузоўскі, Сяргей Паноў, Сяргей Урублеўскі.

Дзеці малодшага ўзросту вучацца іграць у шашкі (кіраўнік Р. Краўцова), а таксама наведваюць гурток "Юны натураліст", арганізаваны пры станцыі юнатаў. ...

У мікрараёне працуе школа юнага прававеда. Заняткі наведваюць у асноўным вучні СШ № 3. Наладжваюцца сустрэчы з членамі інспекцыі па справах непаўналетніх, работнікамі міліцыі і суда, прагляд і абмеркаванне кіначасопісаў на прававую тэматыку. Вядзецца індывідуальная работа з падлеткамі, дзейнічаюць бацькоўскі патруль, музычны лекторый "У свеце цудоўнага". Такая сумесная работа школы, пазашкольнай установы і грамадскасці дае плённы вынік. У мікрараёне СШ № 3 з тых вучняў, што займаюцца ў школе, толькі адзін, знаходзіцца на ўліку ў інспекцыі па справах непаўналетніх.

Не затухае і спартыўная работа. Зімой кожны год абсталёўваецца хакейная пляцоўка. Дзеці ўдзельнічаюць у гарадскіх спаборніцтвах на прыз клуба "Залатая шайба", а таксама ў абласных. У лютым падлеткі старэйшага ўзросту сустракаліся з хакеістамі г. Слоніма ды Гарадзенскага раёна і занялі другія месцы. На базе спартзалы СШ № 4 трэніруюцца юныя баскетбалісты. Любяць дзеці секцыю настольнага тэнісу, што ў дзіцячым клубе "Мара".

Але ў спартыўнай рабоце ёсць і недахопы. Ні адна жыллёва-эксплуатацыйная служба не мае ў якасці

памочнікаў спартыўных спецыялістаў, спартыўная работа праводзіцца разрознена.

За працяглы час работы з дзецьмі і падлеткамі па месцы жыхарства я зразумела, што толькі ў саюзе з настаўнікамі школ, грамадскімі арганізацыямі і ўстановамі, жыхарамі мікрараёна можна дабіцца поспеху ў выхаванні падрастаючага пакалення.

Г. СУХОЦКАЯ,

педагог-арганізатар ЖЭС-1.
Уперад, № 48 (7882), аўторак,
25 сакавіка 1986.

Чытач працягвае размову

ЧАМУ МАРКОТНА МОЛАДЗІ?

Я - не "металіст". Мне ўжо за трыццаць. Але мяне даўно трывожыць пытанне: чаму ў нашым горадзе так сумна моладзі? І калі пэўная частка яе сама знайшла сабе захапленне - "метал", дык, чаму такія адносіны да яго?

На мой погляд, многія напрамкі сучаснай масавай культуры, у тым ліку і "метал", самі па сабе не маюць пэўнай палітычнай афарбоўкі. ... Дык чаму мы не можам выкарыстаць тую яе частку, якая не пагражае нашай маралі, нашаму ладу жыцця?

Моладзь заўжды шукала і шукае сугучную яе настрою і тэмпу жыцця музыку, яна жадае быць арыгінальнай у адзенні, у манерах паводзін. І калі дарослым што-небудзь не падабаецца, дык не трэба заўсёды кідаць камяні ў агарод маладых, ставіць ім усё ў віну. Ім, малавопытным у жыцці, проста не хапае агульнай культуры і добрага густу. Маладыя яшчэ не выпрацавалі крытэрыяў у ацэнцы той ці іншай з'явы масавай культуры.

Дзе і як фарміруецца сфера культурных густаў у асноўнай часткі лідскай моладзі? Дома? Далёка не ва ўсіх ёсць такая лідчымасць. У школе? Вельмі спрэчна. На дыскатэках горада гучыць музыка "для ног". У кінатэатрах горада ідуць пераважна "касавыя" фільмы - ці то айчынныя, ці знятыя за мяжой. У бібліятэках вельмі цяжка знайсці якасны і абгрунтаваны матэрыял у неабходным памеры.

Што датычыць музычнага густу, то раней ролю інфарматара і выхавацеля часткова выконваў рок-клуб. Яго наведвальнікі мелі магчымасць паслухаць музыку любога стылю, паспрачацца. Як гэта ні сумна, усяго некалькі гадоў прайшло, як клуб перастаў існаваць толькі з той прычыны, што некаму (не з ліку стваральнікаў) было вельмі турботна за яго адказнасць. Але ці не пара зноў адкрыць у горадзе што-небудзь накіталт таго аматарскага аб'яднання? Магчыма, тады не будзе так востра стаяць праблема "металістаў", "хвалевікоў", "рокераў" і г.д.

Канешне, адным рок-клубам усе дзіркі ў робочы з моладдзю не закрыеш. Міжволі напрошваюцца думкі, што гэта праблема не столькі "металістаў" і "рокераў", колькі тых асоб, у чые абавязкі ўваходзіць ідэалагічнае выхаванне моладзі, хто адказвае за культурныя ўстановы горада.

Бо у жыцці так атрымліваецца, што гэтыя дарослыя часта звяртаюць увагу на моладзь толькі ў пэўных сітуацыях. Пачуюць шум бойкі на вуліцы ці ўбачаць на юнаку скуранку з заклёпкамі і тады з абурэннем кажуць: "А няхай бы ім спрахнуць, гэтым металістам! І куды глядзіць міліцыя?"

В. ЛЯЦЕЦКІ,

жыхар г. Ліды.

Уперад, № 193 (8231), 5 снежня 1987.

Некралог

Памяці сябра



11 верасня 1996 года на 45-м годзе жыцця пасля доўгай хваробы памёр **ЛЯЦЕЦКІ Валянцін Іванавіч**. Пайшоў з жыцця прыгожы, паважаны ўсімі чалавек. Нарадзіўся Ляццкі Валянцін Іванавіч 8 чэрвеня 1952 года ў г. Шчучыне. У 1963 годзе разам з бацькамі пераехаў у г. Ліды. Скончыў сярэднюю школу № 8. Цяжкая хвароба, якая з дзяцінства перашкаджала Валянціну свабодна рухацца, не спыніла яго актыўнае, напружанае жыццё. Скончыўшы курсы тэлерадыёмайстроў, ён выдатна разбіраўся ў радыёапаратуры. Вучыўся ў інстытуце культуры, быў удзельнікам рок-гурта, дыскажэем, рэжысёрам відэакафэ, узначалываў кааператыў. Актыўнае стаўленне да жыцця заўсёды вызначала Валянціна, вабіла да яго самых розных людзей, якія прыходзілі да яго па парадзе і падтрымку. Нечаканая смерць забрала ад нас моцнага, разумнага, сардэчнага чалавека. Светлая памяць аб Ляццкім Валянціне Іванавічы назаўсёды застанеца ў памяці і сэрцах ўсіх, хто ведаў яго.

Сябры, знаёмыя, аднакласнікі.

*Некралог у "Лідскай газеце", № 77 (9573),
25 верасня*

Памяці сябра

11 верасня 1996 года на 45-м годзе жыцця пасля доўгай хваробы памёр **ЛЯЦЕЦКІ Валянцін Іванавіч**.

Пайшоў з жыцця прыгожы, паважаны ўсімі чалавек.

Нарадзіўся Ляццкі Валянцін Іванавіч 8 чэрвеня 1952 года ў г. Шчучыне. У 1963 годзе разам з бацькамі пераехаў у г. Ліды. Скончыў сярэднюю школу № 8. Цяжкая хвароба, якая з дзяцінства перашкаджала Валянціну свабодна рухацца, не спыніла яго актыўнае, напружанае жыццё. Скончыўшы курсы тэлерадыёмайстроў, ён выдатна разбіраўся ў радыёапаратуры. Вучыўся ў інстытуце культуры, быў удзельнікам рок-гурта, дыскажэем, рэжысёрам відэакафэ, узначалываў кааператыў. Актыўнае стаўленне да жыцця заўсёды вызначала Валянціна, вабіла да яго самых розных людзей, якія прыходзілі да яго па парадзе і падтрымку. Нечаканая смерць забрала ад нас моцнага, разумнага, сардэчнага чалавека.

Светлая памяць аб Ляццкім Валянціне Іванавічы назаўсёды застанеца ў памяці і сэрцах ўсіх, хто ведаў яго.

Сябры, знаёмыя, аднакласнікі.

"Лідская газета", 77 (9573), 25 верасня.

ПАЎВЕКУ

Вайна*

(Працяг. Пачатак у папярэдніх нумарах.)

Дарога ў Уфу

Ранак. Зноў Фастаў. Едзем акойнай дарогай, цераз Крамянчуг. Пэўна, масты на Дняпры забітыя. Вайсковыя цягнікі. Кабеты неспакойна пазіраюць у неба. Доўгая стаянка.

Нарэшце рушым на паўднёвы ўсход. Цягнік ідзе павольна, часта спыняецца ў полі. Частыя вайсковыя цягнікі: вагон, трыццаць платформ з грузавікамі, гарматамі, танкамі, пару “цяплюшак” з салдатамі, зенітныя кулямёты.

Паварочваем на ўсход - адтуль што хвілю нас мінаюць. Салдаты маладыя, усмешліва махаюць нам рукамі. Стаю каля акна: палі амаль даспелай пшаніцы, вёскі з садамі, рэчкі ў абдымках вольхаў. Прыгожы край, Украіна. Зразумеў гэта цалкам ужо праз пару дзён.

Вечарам мінаем Днепр. Палтава ноччу. У поўдзень даязджаем да Харкава. Вялікі фабрычны горад. Вакол велізарныя плантацыі яблынь, канца ім не відаць.

Рушым далей. У Капанску хоча выйсці адна мілая, хоць брыдка дзяўчына, студэнтка фізкультуры. Але цягнік не спыняецца. Мінаем горад на хуткасі. Дзяўчына скача, падае, кідае за ёй яе клункі. Нічога, устае...

Наступны дзень. Уязджаем у задонскія стэпы. Вялікая станцыя Паворына. Бягу ў горад, каб што здабыць паесці.

Шырокая небрукаваная вуліца. Старыя, драўляныя, пакрыўленыя дамкі. Пыл, гарачыня, пустэча. Ані дрэўца! Які кантраст з Украінай.

Стэпы і стэпы. Вечар, блакітна-зялёныя агні семафораў, цягнік імчыць, адразу выскаквае чырвонае. Рцішчава, велізарная станцыя - ужо асветленая! Дабраліся да краю, дзе няма зацімнення. Глыбокі тыл.

Кепска з ядою. На станцыях трэба доўга чакаць, каб што дастаць. Пачынаем купляць крабаў у кансервах - адзінае, чаго поўна ўсюды. Пенза, пыл. За ёй зноў тут і там лясы. Падарожжа працягваецца, і няма яму канца. Падобна, што едзем у Куйбышаў.

Набліжаемся да Волгі. Пад Сызранню доўга чакалі на ўезд. Поле, месяц. Вылажу з цягніка, кладуся на траве, гляджу на зоркі. Санліваць. Ноч цёплая. Пачынаю драмаць. Крык, зрываюся, імчуся да цягніка.

Доўга стаім на кожным паўстанку - столькі вайсковых цягнікоў імчыць нам насустрач. Чакаем Волгі. Не вытрымліваю, нарэшце засынаю. Хутка

будзяць: “Волга!” Падымаю галаву, разагрэтая да белізны вада, сонца, вочы баляць, засынаю.

Усе пачынаюць упакоўвацца - аж тут вестка: Куйбышаў нас не прымае. Мінаем на хуткасі вялікі горад. Станцыя Кінель - адгэтуль шмат назваў, вядомых мне з “Чапаева”.

Лясы і вёскі, без адзінага дрэўца. Шэрыя кучкі дамоў. З’явіліся першыя пагоркі. Нейкая рэчка прыблыталася да чыгункі і доўга круціцца пад нагамі, уся ў вербах і лазе.

З раніцы Уфа. З’явілася новая, большая рака - Белая. Горад на абрывістым беразе маляўніча размешчаны, хоць перш за ўсё домікі драўляныя.

Абходжу горад. Уціснуты ў вузкую паўвыспу з трох з паловай бакоў аточаны рэкамі. Цудоўныя віды: абрыў, унізе рака, а далей, як вокам сцягнуць, цёмна-гранатовыя лясы.

Вуліцы, як на шахматнай дошцы, прамыя і доўгія. Драўляныя дамкі на прадмесці такія старыя і малыя, што трамваі пры іх здаюцца дзікім анахранізмам. Потым то адзін, то другі мураваны дом. Потым цэнтр - вялікі гмах “Башсаюзу”, “Саўнаркаму”, тэатр, сквер.

Шмат розных паркаў, выдатна размешчаных, на жаль, псуюць іх пачварныя статуі з гіпсу, велізарныя партрэты членаў Палітбюро і стэнды з фатаграфіямі герояў працы.

Ідуць перамовы: мясцовыя ўлады хочуць нас пхаць далей. Прыбыў сюды ўжо першы транспарт украінскіх пісьменнікаў, лічаць, што мы можам хутчэй быць у нейкім іншым месцы. Нарэшце пакідаюць і нас. Размясціліся ў клубе чыгуначнікаў, спім на падлозе.

У будцы прадае квас нейкая стараватая яўрэйка. Пачула нас і загаварыла ламанай жудаснай пальшчызнай. Аказваецца, толькі ў 39 годзе прыехала сюды з Вільні і ўжо амаль забыла мову.

У нядзелю забава ў гарадскім парку. Вялікая алея, асветленая ліхтарамі. Ходзяць тут хлопцы і дзяўчаты, займаюцца вельмі нявінным фліртам. Недзе танчаць, але там вялікая цесната. Яшчэ недзе гушканка. У цёмных алеях спацыруюць пары ўжо падабраныя. Асобна веранда: тут паважна і сур’ёзна змагаюцца мясцовыя шахматысты.

На рынку вазы з нечым у выглядзе сечкі. Аказваецца, што гэта “самасад”, дамашняя махорка. Праз пару месяцаў як будзе мне яе бракаваць! Цяпер праходжу міма не без пагарды.

Гразь тут нязвыклая. Слабы дожджык змяняе зямлю ў ліпкую, гліністую мазь. “Палац культуры”, у якім мы жывём, вельмі прыгожы, толькі што туалеты

*Пераклад з польскай Станіслава Судніка паводле Jerzy Putrament. “POL WIEKU. Wojna.” (Том 2 тэтралогіі), Czytelnik, Warszawa, 1962.

не працуюць. Арганізавалі буфет. Я нават ложка дастаў, хоць бе сянніка.

А так усю нашу энергію занялі дзве справы, якія былі паміж сабой у стане ідэальнага дыялектычнага ўзаемавыключэння: застацца ў Уфе ці “прапісацца” (зарэгістравацца) і выезд з Уфы.

Справа ў тым, што нас хочуць высласць у раёны. Не скажу, меў бы нават ахвоту пабачыць нейкую тутэйшую Ліду і ў ёй пажыць. Але ўсе навокал лічаць гэта за найбольшае з няхчасцяў. Таму перажываю разам з іншымі штодзённыя мукі: высылаюць далей, ці не.

Мясцовы Саюз пісьменнікаў выразна нас ігнаруе. Мы не здзіўляемся: наехала сюды столькі кіеўскіх “ардэнаносцаў”, што няма часу на нейкіх там са звычайнага абласнога горада. Таму нічым нам не дапамагае ў справе “прапіскі”. Звальвае гэта на саўнаркам, які таксама не хоча займацца.

Я ўжо пагадзіўся з выездам у раён, калі Галан зрабіў уражальнае адкрыццё. Знайшоў нейкую халупку, дамовіўся з гаспадыняй - і ўжо яго зарэгістравалі! Аказваецца, не трэба ніякага дазволу, дастаткова знайсці пакой.

Іду ў Саюз пісьменнікаў. Сядзіць там стараватая жанчына, худая, даўганосая, з бляклымі вачыма. Аказваецца полька і нават завецца Ванда. Ідзем з ёй у “жылкіраванне”, атрымліваю ордэр і ўсяляюся.

Жыла яна ў драўляным доміку недалёка ад абрывістага берага Белай. З дому называлася Ясінскай. Недзе ў 1915 годзе выехала з Варшавы падчас першай вайны, выйшла тут замуж, аўдавала. Радая, што напаткала земляка, цэлы час гаварыла. Дэклавала вершыкі, спявала песенькі. Балбес, не запісаў нічога, а гэта ж былі скарбы варшаўскага фальклору.

Што хвілю выгуквала: “Святы Яцак з пірагамі”, - і клалася ад смеху. Не ведаю, што ў тым поклічы выклікала ў яе ўраганны смех.

Адразу ўзрушаны, я досыць хутка страціў цяпенне. Пра нікую працу не магло тут быць і мовы. Зраніцы выбягаў з дому як найраней. Блытаўся па горадзе, пастаянна думаючы: што далей?

Вайна ішла, тут яшчэ амаль нячутная. Трэба было нешта рабіць. Вывучыў адно: трэба самому ведаць, што рабіць. У той момант не было ў вялікай Краіне Саветаў ні адной інстанцыі, якая магла б паклапаціцца пра як мага больш карыснае выкарыстанне польскага пісьменніка ў жудаснай вайне, якая якраз разгаралася.

Што далей - вырашыў тое выпадак. На другі дзень пасля прыезду мы паслалі Усіевіч дэпешу, просячы ганарары з бягучых нумароў “Новых гарызонтаў”. Грошы прыйшлі бліскавічна. Разавочаны дэпешаў паўторна, скардзячыся, што башкіры хочуць высласць нас у раёны. І зноў прыйшла дэпеша ў Саюз пісьменнікаў Башкірыі, каб нас пакінулі ў Уфе. Але гэта якраз моцна разлажала башкіраў: што Масква ўмешваецца ў іхнія справы. За малым нас не выслалі менавіта за гэта.

Не моцна верачы, каб нешта з таго выйшла, даў трэцюю дэпешу: каб нас выклікаць у Маскву, на працу. Якраз закончыў рэгістрацыю ў ваенкамаце, як убег Галан:

- Ідзі хутчэй у Саюз, маеш дэпешу!

Была ад Усіевіч. Гучала няясна: “У вашай справе робяцца старанні. Чакайце на выклік абкама”. Я быў блізка да шчасця, калі аказалася, што Слабоднік і Пастарнак атрымалі таксама дэпешы - і ад самога Фадзеева, які папросту выклікае іх у Маскву.

Страшна ўражаны, чаму тых так, а мяне гэтак, праявіў дзікую актыўнасць. У абкаме ведалі пра дэпешы і звярнулі ўвагу на розніцу зместу, але адзін сакратар перадае тую справу іншаму, якога ўдаецца пераканаць. Ідзем у палітадзел чыгункі. Тут прынялі нас вельмі добра, бліскавічна залатвілі білеты, далі паёк на цягнік - толькі ехаць.

Не вядома чаго, зайшлі аднак яшчэ раз у Саюз пісьменнікаў. Тут спрабавалі ўсё сапсаваць, уталкоўваючы мне, што я не маю фармальнага выкліку, што не маю права... Панч таксама адгаворвае - што высаджыць на якой-небудзь маленькай станцыі, бо ў Маскву нікога не пускаюць... Словам надалі мне на ўсю дарогу моцнага страху, дрыжаў на від кожнага мундзіра.

Дадам, што абодва бакі мелі рацыю. Фактычна я, бо аж да Масквы ніхто мяне нідзе пра выклік не запытаў. Фармальна - яны, бо сапраўды ніхто мяне ў Маскву не выклікаў...

Здаецца справа была так: Усіевіч накруціла Фадзеева, каб тых палякаў адправіць. Але аж трох зашмат. Фадзееў праглядае прозвішчы. Вядома, што ў палякаў з тымі пісьменнікамі... Пастарнак, Слабоднік - гучыць гэта па-польску, славянску і па-народнаму. Путранмант жа... нейкая ў тым чужаніца, ці не што нямецкае?

Словам, паехаў у Маскву на дурніцу.

Дарога ў Маскву

Ехалі ўпецярых: абедзве пані таксама ўперліся.

Першыя суткі правялі ў дасканалых настроях: у Маскву, нарэшце да работы! Пра вайну нічога пэўнага. Фронт недзе пад Смаленскам.

Выехалі 21 ліпеня. 22 былі ў Куйбышаве. Тут першыя весткі: на Маскву быў налёт! Не скажу, падзейнічала гэта на некаторых выключна ахалоджвальна.

Адтуль, што станцыя, то новыя дэталі. “Праўда” з камюніке пра налёт. Уязджаем назад у зацямненне. Зрэшты, за дзесяць дзён цемната, здаецца, зрабіла далшы крок на ўсход.

Пачынаем сустракаць транспарты бежанцаў з Масквы. Акадэмія навук, нейкія павозкі, звыклыя бабы. Распавядаюць. У наступную ноч зноў бамбілі Маскву, яшчэ мацней. “Тут разбіта, там згарэла...” Падобна, асабліва пацярпеў Арбат.

Слабоднік аж схуднеў ад тых чутак. Жанчыны трымаліся лепей. А я быў пэўны, што Маскву даўно бамбілі, але пра гэта не пісалі ў газетах. Можа таму тэя весткі на мяне не дзейнічалі. Быў да гэтага падрыхтаваны выезджаючы.

За Куйбышавым паварочваем на паўночны ўсход. Інза, Рузаеўская, Мардоўская АССР. Лясы. Да цягніка ходзяць жанчыны і дзеці з ягадамі. Але з ядою горш. На паўстанку хлопец з трыма яйкамі. Не прадае, мяняе - і то толькі на хлеб. Я здзіўлены, у маўчанні разбіраю розныя гіпотэзы - адкуль тая адсутнасць

хлеба на вёсцы.

Камары, лясы, падмокляы, невялікія лугі, зноў лясы. Едзе досыць хутка. “Праўда” спазняецца ўжо толькі на тры, на два дні. Апошнія суткі найхутчэйшыя. Рака Ака, палі і сады. Вёскі ў яблынях, як на Украіне. Вечар. У Разані пусты вакзал. Выбгаю на прывакзальную плошчу. Абадраныя камянічкі, вытаптаныя скверы, мноства жаўнераў, і “нічога няма”.

Ноч прыходзіць пад Каломнай. Вагон грукоча на стрэлках - тут ужо вялікі маскоўскі вузел. Падобна, на Маскву налёт.

Выглядаю праз акно ў тамбуры. Далёкія бляскі. Танюткія рэфлектары павольна лязяць па небе. Вячэрняя зара вандруе цераз поўнач на ўсход. У зяніце распырскваюцца знаёмыя чырвоныя іскаркі. Рэйкі цёмныя, толькі сям-там нізка над зямлёю блакітныя, зацнененыя агенчкі.

Масква, першая раніца

Цягнік імчыць. Але прыязджаем толькі на світанні. Трывога працягваецца. Нас выправаджаюць на перон. Яшчэ там і сям рэфлектары на фоне яснеўшага неба. Нейкая цёмная кучка ў тым небе. Загароджвальны аэрастат. У Кіеве я таксама бачыў адзін такі.

Сыходзім у метро. Вузкая сцежка ў прасторным, шырокім тунелі: па абодва бакі ляжаць людзі. Спяць адзін пры адным, душна, тыя раскінутыя рукі, падкурчаныя ногі, адкрытыя раты і шклянныя вочы... Уражвае гэты натоўп спячых людзей, столькі ў ім нежывога. Доўга ідзем, выходзім на перон станцыі метро, усюды тое самае. Знайходзім кавалак вольнай падлогі, кладземся. Жудасна гарача.

Толькі па пятай гадзіне адбой трывогі. Выходзім.

Захапляльна прыгожы, свежы ранак. Сонца яшчэ не ўзышло. Камсамольская плошча вялікая і чыстая. Высокія дамы. Уражанне вялікага горада.

Штурмуем першы трамвай. Слабоднік уцягвае за сабой жудасна цяжкі чамадан. Едзе да Усёвіч. Трохі баімся. Пятая раніцы, з такім натоўпам...

Адразу за плошчай заканчваецца Масква вялікагаградская. Уязджаем у вузкія вулачкі двухпавярховых камянічак і аднапавярховых драўляных домікаў. Трамвай у тым атачэнні падаецца перабольшваннем, як у Уфе. Але потым ізноў выплываем на “шырокія воды”. Вялікія дамы, нейкі тэатр. Плошча. Праз хвілю бачым у праёме папярочнай вуліцы нешта, што ўзрушвае, што ведаем з тысяч малюнкаў: чырвоная цагляная вежа, Крэмль.

Нідзе не паварочваем. Вялікі, прыгожы мост цераз невялікую, але ўрэгуляваную раку. Адразу за ім шэрая, вуглаватая глыба “Дома Ураду”. Тут жыве Усёвіч.

Некалькі брам. Трынаццаць паверхаў. Ідзем на разведку, пакінуўшы Слабодніка з рэчамі і жанчынамі.

Усёвіч жыве на першым паверсе. Але хворая, толькі што легла пасля трывогі. Не ўтрымліваюся ад дурнога жарту і кажу Слабодніку, што Усёвіч жыве на адзінаццатым паверсе, а ліфт не працуе. Слабоднік з глухім энкам тарабаніць свой чамадан на плячах.

Рушым. Заводжу ўсіх у дом. Калі Слабоднік арыентуецца, што не мусіць лезці на адзінаццаты паверх, чамадан у яго сам падае на падлогу. Распач: меліся быць ціхімі, каб не будзіць Усёвіч...

Адчыняюцца дзверы, уваходзіць жанчына, старэйшая за Усёвіч са Львова на дзесяць гадоў. Бачыць нас цэлаю грамадою, заломвае рукі:

- Ну і што нам з вамі рабіць?

Два каментары

Тут заканчваецца нататкі, робленныя “на гарача” ў 1941 годзе. З іх дасканалы відаць, што тыя гістарычныя часы я аглядаў з пазіцыі вельмі асаблівай: чалавека, які ўцякае. У Львове разам з выбухам вайны я перажыў моцны стрэс: нікому не быў патрэбны. Не адразу зразумеў, што збегліся там прычыны, сказаў бы, нетыповыя: слабае мясцовае кіраўніцтва плюс адсутнасць Дзесняка і раптоўная смерць Тудора і Гаўрылюка. Ведаў адно: у немцаў не застануся ні за якія скарбы. Таму, калі пачуў, што на фронце нешта трашчыць, не аглядаўся ўжо ні на кога, разлічваў на ўласныя ногі.

Дзіўная была дваістасць маіх уражанняў ад перамеранага амаль Савецкага Саюза. Сам факт, што я ўцякаў, акрэсліваў асяроддзе, з якім я меў дачыненне. Жудасныя бабы, з клункамі і посудам, чыноўнікі, людзі, як я, з уражаннямі першых дзён вайны. Асяроддзе нецікавае, якое часам нават адпыхвала.

Вельмі лёгка было абагуліць тое, што бачыў падчас уцёкаў, на ўвесь Савецкі Саюз. Людзі незвычайныя звычайна так і рабілі - напр. усялякага роду андарсаўцы. Таму такой нечаканасцю для іх была параз немцаў пад Масквой і ўвесь далейшы ход вайны. На падставе ўласнага досведу перш за ўсё набраліся пераканання, што “гэта ўсё” павінна разваліцца за пару тыдняў.

Часта так было і з людзьмі аж занадта зычлівымі. Круцячыся толькі ў такім эвакуацыйна-чыноўніцкім асяроддзі і яны надзвычай хутка абагульнялі свой нерадасны досвед. Некаторыя ламаліся. Іншыя набіраліся крыўды або цынізму адносна ўласных перакананняў і працы, якую яны рабілі.

Мушу прызнацца, са мной бывала падобнае. Першыя ўцёкі паказалі мне Савецкі Саюз з боку перш за ўсё кухонных сходаў.

Але хвілімі сутыкаўся таксама з іншым светам. Той высакародны дзяжурны лейтэнант у Жмерынцы. Салдаты з транспартаў, якія ішлі на фронт: светлыя і дабразыхлівыя, маладыя, нейкія чыстыя і простыя. Дзяўчаты, з якімі ехаў да Кіева. Няцяжка падагуліць: тое прыкрае - гэта былі праявы (скажам афіцыйна “перажыткі”) найжудаснага мяшчанства. Найжудаснага, бо спароджанага на фоне недахопу розных тагачасных даброт, што ў адпаведных умовах спарадзіла ў душах людзей слабых і заражаных тымі “дэфіцытнымі” дабротамі непераможнае (у слабых і паскудных людзей) жаданне пакарыстацца з тых даброт у першых шэрагах. Паўставала з’ява “блату”. Як грозна навучыў нас прыклад Адамовіча. Каб з ім змагацца, трэба было мець моцную апору, галоўнае на версе. Інчай, ба... .

Але адначасова бачыў высакародны народ, просты, цяплівы, вытрыманы, у натуры сваёй добры і зычлівы. Бачыў там і сям дасканалых кіраўнікоў. Пазней сустракаўся з імі часцей. Дастаткова часта, каб пазбегнуць абагульнення: масы добрыя, правядыры нікчэмныя.

Праблема “культу асобы” і ўсіх параджэнняў, з яго выніклых, з прыроды рэчаў яшчэ больш абцяжарыла правільную ацэнку рэчаіснасці, асабліва той ценовай. Перш за ўсё патрабавалася ў той час ад чалавека ў маім становішчы глабальнай, цэльнай ацэнкі таго ўсяго, што савецкае, разам з 37 годам. Былі такія, якія вымагалі нават не разам з 37 годам, а з тым годам “на чале”. Калі сёння нехта кажа, што не прымаў тых страшных “чыстак”, то альбо лжэ, альбо хаваў тое сваё пярэчанне, хаваў вельмі глыбока, на самым дне сваёй душы, нікому не давяраючы, нават найбліжэйшым.

Няпраўдай было б таксама адмаўленне велізарнай ролі, якую Сталін адыгрываў тады ў свядомасці людзей. Той ранак у Кіеве, яго прамова, рэакцыя на яе ўсіх слухачоў надзвычай яскрава стаяць мне ў вачах, каб не мець у тым найменшага сумнення.

Сталін выступаў рэдка, гаварыў коротка. У кожнай прамове стараўся даць адну-дзве фразы, лёгкія для запамінання. Людзі іх хапалі, паўтаралі, стараліся на іх абаперці сваю надзею. Думаю, што гэтую складаную і дваістую ролю Сталіна ў гэты час досыць добра апісаў Твардоўскі.

Ідучы з хваляй адступлення, я вельмі мала меў дачынення з тым, што ў Савецкім Саюзе было найлепшае, што мела вырашальнае значэнне для яго перамогі. Таму перш за ўсё, што нідзе не працаваў, не ўваходзіў - акрамя пары дзён у Цярнопалі - у ніякі калектывы, не меў ніякай работы.

Як сабе прыпамінаю, я правёў той першы месяц вайны ў дзіўным настроі. Усё вакол падавалася мне нейкім нерэальным. Я быў вясёлым, спяваў, удаваліся мне жарты. Страшная вайна выкінула мяне з усталяванага жыццёвага ўкладу. Я адказваў толькі за сябе. Напэўна гэта парадзіла ўва мне сваеасабліваю бестурботнасць, вельмі, зрэшты, няўмесную ў тых акалічнасцях.

Гэта адзін каментар. Другі вельмі канкрэтны. Вяртаюся ў часы амаль гістарычныя, большасць герояў сучаснасці часта жыве ў дасканалых умовах. Я да таго часу ўсіх называў па прозвішчах. Адсюль некаторыя прайдуць на псеўданімы: хачу прамаўчаць прозвішчы герояў, але не іх учынкi. Стараюся сапраўды апавядаць пра сябе з максімальнай шчырасцю, пазбягаючы галоўным чынам пахвальбы ў свой уласны адрас, але не маю права вымагаць гэтага ад іншых, хоць бы таму, што адносна сябе самога заўсёды чалавеку лягчэй быць паблажлівым, асабліва ў крытычныя хвілі.

Не дзівіцеся таму, калі знянацку з’явіцца нейкая постаць з незнаёмым прозвішчам, перадгісторыі якой падаваць ужо не буду; значыць гэта, што на сцэну выйшаў нейкі мой даўні знаёмы, пра якога перад тым гаварыў па імені, аднак чыю далейшую дзейнасць трэба было б узгадняць з гісторыяй або, прынамсі, з яе лепшымі знаўцамі.

Першае ўражанне

Роспачлівая рэакцыя Усёвіч на наш выгляд выпяля мяне, як абухам. Ехалі сюды, перакананыя, што мы патрэбныя, што нарэшце ў той завірусе на нешта прыдамося. А тут ...

Затым аднак высветлілася, што Усёвіч да рэшты вычарпана. Адтуль яе першая ацэнка нашай прыдатнасці хутчэй смутная. Потым настрой трохі папраўляецца, лічы, што ва ўсіх.

Усёвіч пачынае тэлефанаваць. Пасля паўгадзіны выкрыквання ў слухаўку: “Прыехалі палякі... колькі? Трое. Што за многа? Але, каб вы ўбачылі, што гэта за хлопцы!” - усё, здаецца, праяснілася. Ідзем у Саюз пісьменнікаў.

Ідзем цераз Маскву. Цяпер бачу яе зблізку. Уражвальная мешаніна трох элементаў.

Найперш - бо з такога выходзім - гіганты амаль у кубічным стылі, у родзе “Дома Ураду”. Шэрая, цёмная маса карпусоў. Кінаэатр - таксама такі шасцісцен. Мост цераз раку Маскву. Дакладна на другім беразе, насупраць “урадоўца” - рыштаванні. Тут мае паўстаць Палац саветаў з гіганцкай статуяй Леніна на вяршыні.

Дадамо адразу: не паўстаў, раздумаліся. Атачэнне вельмі звычайнае: цагляныя, некалькіпавярховыя камянічкі, памалёваныя на жоўта.

Гэтага “амаль кубізму” ў Маскве не шмат. Дзе-нідзе два дамы паводле Ле Карбус’е. Брыдкія. Ці з ранняй яго эпохі, ці атачэнне не дапасавана, досыць, што ўсе гэтыя помнікі (бо яшчэ не артэфакты) кубізму ці канструктывізму дзіўна не пераконваюць. Амаль разумею, чаму пакінулі тыя старыя квадраты і ўзяліся за наступнае перабольшванне: псеўдаампір вуліцы Горкага. Чаму псеўдаампір? Бо шмат сапраўднага. Гэта найпрыгажэйшая частка сучаснай Масквы. Блукаеш завулкамі, поўнымі старых драўляных дамкоў і вельмі старых правінцыйных камянічак, як раптам краты і праз трыццаць метраў у глыбіні ампіравы палацык, двухпавярховы пасярэдзіне, з двума аднапавярховымі афіцынамі, якія выцягваюцца аж да вуліцы.

Якраз у такім палацыку ці хутчэй дворуку размяшчаўся Саюз савецкіх пісьменнікаў, яго даўнія ўладальнікі называліся графы Салагубавы. Гэта гэты дом стаўся першаўзорам палаца Растовых з “Вайны і міру”. Побач другі графскі будынак, але без стылю: даўні дом Алсуф’евых, у якім размяшчалася масонская ложа. Цяпер тут Клуб пісьменнікаў, зала збораў, бібліятэка, сталоўка.

Некаторыя з тых маскоўскіх “юрыдык”, будаваных дваранамі пасля маскоўскага пажару, досыць запушчаныя. Гэты літарацкі будынак утрымоўваецца добра. Толькі пасярод велізарнай клумбы, поўнай пахучага тытуню і матыёлі, жаўцее насып супрацьбомбавага рова.

Залагоджваем уступныя фармальнасці. Дамаўляемся на прыём да Фадзеева. У клубе ямо дасканалы абед. Дзённы налёт. Некаторыя яшчэ мацней змрачнюць. Але налёт не грозны.

Размяшчаюць нас у гатэлі “Масква”. Самы цэнтр горада. І тут сутыкаюцца два стылі: ампір блізкага Манежа з аздобамі, але яшчэ без перабольш-

ванняў “Масквы” ці гмаха Савета народных камісараў насупраць.

Тыя два шматпавярховыя гмахі ствараюць ансамбль, які мне падаецца прыналежным да вельмі вялікага горада. Але і ўсё атачэнне, такое рознае, бо і ампір Манежа ці Вялікага тэатра, і страшная дэкадэнцыя гатэля “Метраполь”, і псеўдастарарускі стыль Музея рэвалюцыі і нарэшце цудоўны комплекс Крамля - неяк вельмі між сабой дапасаваныя. У цэлым пачуваюся тут добра, па-свойску, як дома.

Атрымоўваю пакой, цалкам прыстойны, без ванны, але з душам. Гатэль добра дагледжаны і някэпска функцыянуе. Велізарны рэстаран. Наверсе - кавярня, унізе - кафетэрыі, ці бар з самаабслугоўваннем. Цэны зносныя. Зрэшты, грошы я маю. Гэта не толькі гатэль. Цэлы горад поўны прадуктаў. Ніякіх чэргаў. У кіёсках папярсы, якіх выкурыў нечуваную колькасць. Марозіва. На пачатку Горкага “Кактэйль - бар”. Зайшлі туды аднаго дня. Падаюць розныя смачныя напоі. Людзей няшмат.

Да Усіевіч адсюль два крокі, абодва каля Крамля. Хаджу па некалькі разоў на дзень, гляджу на муры. Не скажу, каб дзівіўся. Выдаецца ён мне старым знаёмым, да якога па-просту вярнуўся. Ёсць зрэшты вельмі свойскі: бедны скверык перад мурамі. Вежы дзіўныя, кожная інакшая, але цэльнасць іх прымаю да сваёй свядомасці без здзіўлення, якое стварае чужасць. Васіль Блажэнны, пра які столькі апавядала маці. Яна была ў Маскве трыццаць гадоў таму назад. Пасля дакладнага апісання Крамля пераходзіла на МХАТ. Была тады на “Сіняй птушцы” Метарлінка. Дзясяткі разоў па маёй просьбе распавядала мне пра тое прадстаўленне.

Пэўна гэта яе вачыма гляджу я цяпер на гэты горад, такі іншы ад таго, які бачыла яна, і такі мне знаёмы...

Спякотны паполудзень. Рух на вуліцах. Міліцыянты махаюць рукамі на скрыжаваннях. Падумаў бы, што нікай вайны няма. Не падумаеш - бо ўвесь цэнтр перамаляваны. На Манежнай плошчы выраслі велізарныя квадраты і трохкутнікі, якія маюць імітаваць дамы. Мнеж, гатэль “Масква”, Крэмль - усё ў абстрактных геаметрычных фігурах і плямах. На Чырвонай плошчы аглядаем маўзалеі Леніна. Закрыты.

Хадзім па вулачках цэнтра. Уражвае велізарная колькасць вітрын, за якімі цесна адно пры другім павырасталі бюро. Увесь гмах (зрэшты вельмі брыдкі) даўняга ГУМ-а ці цэдэгу* на Чырвонай плошчы свеціцца такімі амаль згаслымі вокнамі. Гэта заміж купецкіх крамаў пароблены ўстановы. Адтуль пасля паўдня вывальваюцца натоўпы, запаўняюць вуліцы, усмоктваюцца ў падземелле метро.

Канешне, метро тое мы адразу агледзелі. Канешне, выдатна. Ездзілі ім туды і назад па ўсіх трох лініях, якія тады функцыявалі. Адна са станцый (ці не Чырвоныя вароты?) не працавала. Шапталі, што на выпадак налёту хаваюцца там тыя, з Крамля. Метро, зрэшты, выдатна падходзіла пад схованку. Некаторыя станцыі на некалькі дзесяткаў метраў пад зямлёй.

“Новыя гарызонты”

Усіх нас, улучна з жонкай Слабодніка, заангажавалі нарэшце да рэдакцыі “Новых гарызонтаў”. Была яна ў той час вельмі пустая. Уся львоўская суполка засталася ў Львове, за выключэннем Ванды, якая была ў Кіеве, цяпер ужо на лініі фронту.

Акрамя Усіевіч на месцы аказалася толькі “загрэд”, ці кіраўнік сакратарыяту, нейкая Карастылёва, зрусфікаваная полька, ужо аўдавелая, з сынам падлеткам.

Рэдакцыя размяшчалася пры “Гослитиздате” на Вялікім Чаркаскім завулку, блізка ад плошчы Дзяржынскага. Увесь завулак - даўней гэта былі крамы і гандлёвыя дамы, цяпер установы.

Мы размяшчаліся ў некалькіх старых пакойчыках. Я стаў кіраўніком, здаецца, аддзела прозы. Паняцця не меў, што трэба рабіць. Выбух вайны запазніў выхад і так ужо спозненага травеньскага нумара. Спешна далучылі пару адозваў і выдалі як нумар 5-6.

Якраз выйшлі першыя асобнікі. З прыемнасцю знайшоў там першыя тры раздзелы “Рэчаіснасці”.

Але ў грунце рэчаў уся канцэпцыя выдання была перавернута вайной. Яно было разлічана на польскую інтэлегенцыю Львова, Вільні, Беластока. Усё гэта ўжо было пад немцамі.

Спачатку, у сілу безуладдзя, спрабавалі толькі пераставіць выданне на ваенныя рэйкі. Я шукаў прозу. Увесь запас аказаўся састарэлым, улучна з “Рэчаіснасцю”. Звыш усеарганізаванасці была рэчаіснасць ваенная. Здавалася амаль блюзерствам пісаць пра студэнцкія гісторыі, хоць бы і трагічныя, на фоне вялікага пажару, які пачынаў ужо заглядваць у вокны Масквы.

Хто з польскіх пісьменнікаў аказаўся па гэты бок лініі фронту? Важык быў у Крыме ці ў Гаграх. Мы не мелі з ім кантакту. Шамплінская ўцякла з мужам і дзіцем на матацыкле. Была цяпер недзе пад Растовам. Але і пра тое мы не ведалі. З Вільні ўцёк Мікулка. Быў над Волгай. Але па-першая не займаўся прозай, па-другое, і пра яго ніякіх вестак яшчэ не было.

Я застаўся адзін. Цяжкая рада, пачаў шукаць чаго-небудзь з прозы расейскай. Але і гэта мусіла быць пра вайну, а тыя ваенныя пачаткі проза праходзіла больш цяжка і павольна, чым паэзія.

У распачы сабраўся сам за апавяданне. Меў вераснёвую навэлу “Гэты і той бераг моста”. Я не бачыў верасня, навэла была злепкам дзвюх пачутых апавесцяў, але трымалася разам. Цяпер трохі бачыў гэтай вайны. А ішло ў мяне значна горш. Па-просту таму, што нельга было ўчапіцца за нейкую аптымістычную хоць бы дэталку, не ўпадаючы адразу ў яскравы канфлікт з уласнымі перажываннямі месяц назад. А іначай, што за сэнс было б тады пісаць!


У выніку вымучыў жудаснае апавяданне, якое не толькі нідзе не змясціў, але і не прачытаў паўторна.

(Працяг у наступным нумары.)

* Цэдэг (па-руску, цэдэт), ад ЦДГ (ЦДТ) - Цэнтральны дом гандлю (Цэнтральный дом торговли).

Найбольш значныя гістарычныя выданні апошняга часу


У Познаньскім выдавецтве выйшла кніга Ежы Стрэльчыка
“Забытыя народы Еўропы”, 396 ст.



У Рызе ў выдавецтве “Інстытут
беларускай гісторыі і культуры” выйшла
кніга Іллі Копыла “Нябышына. Акупацыя
вачыма падлетка”, 288 ст.
Наклад 500 асобнікаў.




У Менску ў выдавецтве “Медысонт” выйшла кніга Стэфана К.
Роўэла “Уздым Літвы. Паганская імперыя ў Цэнтральнай і Усходняй
Еўропе, 1295 - 1345”, 424 ст. Наклад 750 асобнікаў.



У Менску ў выдавецтве “Харвест” выйшла кніга
Кастуся Цвірка “На скрыжалях вякоў”, 560 ст.
Наклад 1000 асобнікаў.



У Варшаве ў выдавецтве “Bellona” выйшла кніга
Генрыка Віснера “Кірхгольм, 1605. Трыумф
польскай кавалерыі”, 200 ст.



У Гародні ініцыятыва “Гарадзенская бібліятэка” выдала кнігу
“Гародня, X - XX стст. Каралеўскі горад з правінцыйным лёсам”,
514 ст.





Помнік Незалежнасці на плошчы Славы ў г. Лідзе. Граніт. Адкрыты 12 лістапада 1930 г.
Праект студэнта-архітэктара Браніслава Кліцкага. Скульптар Трапіла-Бароўскі з Наваградка.